

UNIVERSAL  
LIBRARY

OU\_222223

UNIVERSAL  
LIBRARY





**OSMANIA UNIVERSITY LIBRARY**

Call No. ۸۹۱۶۲۳۲ Accession No. ۹۳۵۱

Author آزاد محمد حسین آ - ن

Title نیرنگ خیال

This book should be returned on or before the date last marked below



# نیرنگ خیال

حصہ اول

۱۹۵۷

# فہرست مطالب

۱۹۵۷

Checked 1969.

صفحہ	مضمون	Check
۱	..... ویسا چہ	
۶	..... اُردو اور انگریزی انشا پر دازی پر کچھ خیالات	
۱۷	..... آغاز آفرینش میں باغ عالم کا کیا رنگ تھا اور رفتہ رفتہ کیا ہو گیا	
۲۷	..... سچ اور جھوٹ کا رزم نامہ	
۳۴	..... گلشن اُمید کی بہار	
۴۲	..... سیر زندگی	
۵۰	..... انسان کسی حال میں خوش نہیں رہتا	
۵۷	..... علوم کی بد نیسی	
۷۰	..... علیت اور ذکاوت کے مقابلے	
۸۰	..... شہرت عام اور بقالے دوام کا دربار	
۹۹	..... خاتمہ	
۱۰۰	..... نظم اُردو	
۱۰۱	..... مضمون لکچر	
۱۰۸	..... شام کی آمد اور رات کی کیفیت	



تماشا گاہ عالم میں جو اہل نظر ایک نگاہ سے میدانِ ماضی اور ایک سے حال  
استقبال کی سیر دیکھ رہے ہیں انہیں دمانت نظر آتا ہے کہ ملک ہمارا غنیمت ایک  
آفرینش جدید کے وجود میں قالب تبدیل کیا جاتا ہے۔ نئے نئے علوم ہیں۔ نئے نئے  
فنون ہیں۔ سب کے حال نئے ہیں۔ دل لہلہ کے خیال نئے ہیں۔ عمارتیں نئے نئے نقشے  
کھینچ رہی ہیں۔ رستے نئے خاکے ڈال رہے ہیں۔ اس طلسمات کو دیکھ کر عقل رسا  
حیران ہے۔ مگر اسی عالم حیرت میں ایک شاہراہ پر نظر جاتی ہے اور معلوم ہوتا ہے  
کہ سولزیشن (تہذیب) کی سواری شاہانہ چلی آتی ہے۔ ہر شخص اپنے اپنے ویرانہ کو  
جھاڑ بھار رہا ہے اور جس حال میں ہے اس کی پیشوائی کو دوڑا جاتا ہے۔

جو نقشے کچھ رہے ہیں اور جو بنیادیں پڑ رہی ہیں اگر چہ ابھی تک کچھ اس نہیں  
رکھتے لیکن جو نظر باز تجربہ کی عینک سے دیکھ رہے ہیں وہ سمجھ رہے ہیں کہ اب وہ  
وقت آن پہنچا ہے کہ یہ بنیادیں آسمان سے باتیں کرنے لگیں گی۔ اور آبادیاں روئے  
زمین پر چھا جائیں گی۔ وہ بنیادیں کیا ہیں؟ اور نقشوں سے کیا مراد ہے؟ ان نقشے  
کے علوم و فنون ہیں۔ اور بنیادیں تصانیف ہونگے جو کچھ سو دو و بہو ہوتی ہیں  
قسمت میں ہے انہی پیمانوں اور اندازوں پر ہمیں بلایگا۔

اب تک اس ملک نے اپنی غریب حالت کے بوجہ بہت سارے تہذیبیاتی  
بہم پہنچایا۔ اور آج سے ۵۰-۶۰ برس پیچھے ہٹ کر دیکھیں تو ہمارے عام مطالب و  
اغراض بلکہ بات بات میں زمین آسمان کا فرق آگیا ہے جس سے ثابت ہوتا ہے کہ

علوم و فنون انگریزی جس طرح ہمارے لباس، مکانات، حالات، خیالات اور معلومات سابقہ میں ترمیم کر رہے ہیں۔ اسی طرح اس کی انشا پر دازی بھی ہماری انشا میں صلاح دیتی جاتی ہے۔ لیکن علم زبان میں اس فرق کا امتیاز کرنا ہر شخص کا کام نہیں۔ جنہیں اس کا مذاق ہے۔ وہی سمجھتے ہیں۔ ظاہر ہے کہ ہمارے ہاں جو کچھ اُردو کا رنگ نکلا تھا۔ سبزہ خود رو کی طرح نکلا تھا۔ خاص عام کے دلوں کی اُمنگ تھی۔ جدھر جھک گئے اُدھر جھک گئے۔ خاص شخص کی یا خاص اصول کی کوشش نہیں ہوئی اور اب تک یہ حال ہے کہ تاریخ۔ فروع ریاضی وغیرہ اکثر علوم کی کتابیں ترجمہ اور تصنیف ہوئیں۔ مگر فنِ انشا کی طرف کسی نے خیال نہیں کیا۔ زبان اُردو ایک لاوارث بچہ تھا کہ اُردو سے شاہجہانی میں پھرتا ہوا بڑا کسی کو اس غریب کے حال کی پروا نہ ہوئی۔ اتفاقاً شعرا نے اُٹھالیا۔ اور محبت سے پانا شروع کیا۔ اس نے اُنہی کے کھانے سے خوراک پائی۔ اُنہی کے لباس سے پوشاک پہنی۔ اُنہی سے تعلیم کا سرمایہ لیتا رہا۔ اسی واسطے اُنہی کی زبان سے بولنا سیکھا۔ اُنہی کے قابور پر چلنا سیکھا۔ اُنہی کے خیالات اس کے دل و دماغ میں سمائے۔ حالت اس کی یہ رہی کہ علماء تو درکنار۔ اونٹے اونٹے آدمی اُردو میں لکھنا تک سمجھتے تھے۔ جب شہتہ میں اُس نے دفاتر سرکاری میں دخل پایا یا ساتھ ہی ابا، اہل پر قبضہ ہو گیا۔ تب لوگوں کی نظریں میں عزت و وقار ہوا۔ اور رفتہ رفتہ کل بددستان پر قابض ہو گیا ۴

غرض کہ زبان اُردو کے پاس جو کچھ اصل سرمایہ ہے وہ شعرا سے ہند کی کمائی ہے جنہوں نے فارسی کی بددست، ہندی دکان سجائی ہے۔ یہ فلس زبان علمی الفاظ میں تو اس لئے تمیز دست ہے کہ یہ ملک کی علمی زبان نہ تھی۔ انہوں نے یہ ہے کہ عام مطالب کے ادا کرنے میں بھی نامس ہے۔ چنانچہ اگر تاریخ یا کسی قسم کی سرگذشت اس زبان میں لکھیں تو جو اصلی حالت یا اپنے دل کا ارمان ہے وہ نہیں نکل سکتا۔ اسی واسطے اس کا اثر بھی جیسا کہ جمی چاہتا ہے پڑھنے والے کے دل تک نہیں پہنچتا۔ بات یہ

ہے۔ کہ اس کی سرزمین کی ہوا بگڑی ہوئی ہے۔ جو کچھ ہے وہ اتنا ہی ہے کہ فارسی کے پروں سے اڑی۔ لفاظی اور مبالغوں کے زور سے آسمان پر چڑھ گئی۔ وہاں سے جو گری نوا استعاروں کی تہیں ڈوب کر غائب ہو گئی +

اس کی طبع آزمائی کا زور اب تک فقط چند مطالب میں محصور ہے۔ مضامین عاشقانہ گلگشتِ مستانہ۔ نصیبوں کا روزنا۔ اُتید ہو ہوم پر خوش ہونا۔ امر کی شنا خوانی جس پر خفا ہوئے اُس کی خاک اُڑانی۔ البتہ ان رنگوں میں اس نے لطافت اور نازک خیالی کو اس درجہ تک پہنچایا کہ حد سے گزار دیا۔ اور اس قسم کے الفاظ و مطالب کا عمدہ ذخیرہ اُس کے پاس ہے۔ فارسی میں صد ہا نظم و نثر کی کتابیں ہیں۔ جن کے خیالات باریکی اور نازیکی عبارات میں جگنو سے اُڑتے نظر آتے ہیں۔ لیکن کیا حاصل؟ اس انداز میں کوئی اصلی اجزا ادا کرنا چاہو تو ممکن نہیں۔ ایسی ماں کا دود پی کر اُردو نے پرورش پائی تو اُس کا کیا حال ہوگا۔ اے اہل وطن۔ آج وہ دن ہے کہ علوم کے ایوانِ شانہ میں دربار لگا ہوا ہے۔ ہر ایک زبان اپنے اپنے ملک کی خدمتیں لیکر حاضر اور قدرت اور عظمت کے درجوں پر قائم ہے۔ تمہیں کچھ معلوم ہوتا ہے کہ تمہاری زبان کس درجہ پر کھڑی ہے؟ صاف نظر آتا ہے کہ نہایت اونے درجہ پر ہے۔ وہ آگے بڑھنا چاہتی ہے مگر کوئی بٹھانے والا نہیں۔ ان اُس کا بڑھنا تمہارے ہاتھ میں ہے +

زبان انگریزی بھی مضامین عاشقانہ۔ قصہ و افسانہ اور مضامین خیالی سے مالا مال ہے مگر کچھ اور ڈھنگ سے۔ اُس کا اصل اصول یہ ہے کہ جو سرگذشت بیان کرے اس طرح ادا کرے کہ سامنے تصور کھینچ دے اور نثر اُس کا دل پر کھٹکے۔ اسی واسطے خیالی پھول پتے اتنے ہی لگاتے ہیں جتنے اصل ٹہنیوں پر جتے ہوں۔ نہ کہ شاخ و شجر سب غائب ہو جائیں۔ فقط پتوں کا ڈھیر ہی رہ جائے۔ بیشک فنِ انشا اور لطفِ زبان تفریحِ طبع کا سامان ہے۔ لیکن جس طرح ہمارے متاخرین نے اسے ایک ہی مرض کی دوا سمجھ لیا ہے۔ انگریزی میں ایسا نہیں۔ اہل فرنگ نے جس طرح

ہر امر کی بنیاد ایک منفعت پر رکھی ہے۔ اسی طرح اس میں بھی موقع موقع سے مختلف منافع مد نظر رکھے ہیں۔ زبان انگریزی میں نظم کا طور تو کچھ اور ہی ہے۔ مگر نثر میں بھی خیالی داستانیں یا اکثر مضامین خاص خاص مقاصد پر لکھے ہیں۔ حقیقت یہ ہے کہ اُن کی وسعت خیال اور پرواز فکر اور نازکی مضامین اور طرز بیان کا انداز قابل دیکھنے کے ہے۔ میں نے انگریزی انشا پردازوں کے خیالات سے اکثر چراغ شوق روشن کیا ہے۔ بڑی بڑی کتابیں اُن مطالب پر مشتمل ہیں۔ جنہیں یہاں (اِسے) جواب مضمون کہتے ہیں۔ ان میں انواع و اقسام کی غرضیں ملحوظ ہیں مگر بہت سے مضامین ایسے ہیں جن کی روشنی ابھی ہمارے دل و دماغ تک نہیں پہنچی۔ بعض مضامین وہ ہیں جن میں انسان کے تو اے عقلی یا جو اس یا اخلاق کو لیا ہے۔ انہیں انسان یا فرشتہ یا دیو یا پری تصور کیا ہے۔ اور اُن کے معاملات اور ترقی و تنزل کو سرگذشت کے طور پر بیان کیا ہے۔ ان میں شگفتگی طبع کے علاوہ بغرض رکھی ہے کہ پڑھنے والے کو کسی صفت پسندیدہ پر رغبت اور کسی خلق بد سے نفرت ہو یا کسی حصول مطلب کے رستہ میں جو نشیب و فراز آتے ہیں۔ اُن سے رافت ہو۔ اگرچہ ان میں طرز بیان کا طور وہ نہیں جو ہم اُردو فارسی میں پڑھتے ہیں۔ لیکن اس میں شک نہیں کہ اگر کوئی فصیح اُردو زبان پر قادر ہو۔ تو انہیں پڑھے۔ اور اُن کے رنگ سے اپنے کلام کے چہرہ حال کو ایسے خط و خال سے آراستہ کر لے کہ خاص و عام کی نظروں میں کھب جائے۔ البتہ ایسی قدرت حاصل ہونی مشکل ہے اور مشکلتہ یہ ہے کہ انگریزی میں یونان اور روم کے مضامین کے ساتھ وہاں کے مذہب اور رسوم قدیم کی باتیں اب تک انشا پردازوں کا جزو ہیں۔ رومی دیوانی ستارہ ماے فکلی اور اکثر تو اے روحانی کو دیوتا مانتے تھے۔ چنانچہ انگریزی میں بڑے انشا پرداز وہی کہلاتے ہیں جن کی چشم سخن ہر بات میں اُن کے قصوں پر اشارے کرتی جائے۔ مگر اُردو کے باغ نے فارسی و عربی کے چشموں سے پانی پایا ہے۔ وہاں دیوی دیوتا

کا گز نہیں۔ اور یہ سخت دشواری ہے کیونکہ اگر لکھنے میں کچھ تشریح کریں تو ترجمہ نہ رہا۔ اور اصل کی رعایت کی۔ تو کتاب معنائے دقیق ہو گئی نہ کہ رفیق تفریح \*  
 حق یہ ہے کہ مجھ ناقابل کو ایسے موقع پر قلم اٹھانا ان مضامین کو فوج کرنا ہے۔  
 لیکن اب وہ زمانہ بھی نہیں کہ ہم اپنے لڑکوں کو ایک کہانی۔ طوطے یا مینا کی زبانی  
 سنائیں۔ ترقی کریں تو پورا فقیر رنگوٹ باندھ کر بیٹھ جائیں۔ یا پرپریاں اڑائیں۔ دیو  
 بنائیں اور ساری رات ان کی باتوں میں گنوائیں۔ اب کچھ اور وقت ہے۔ اسی  
 واسطے ہمیں کچھ اور کرنا چاہئے۔ علوم فنون کے علاوہ ایسی مستقیمیں بھی چاہئیں  
 جو صاف شفاف تصویروں رسوم و اخلاق کی ہمارے بزم کلام میں سجائیں۔ ان میں  
 جو ہمارے داغ دھبے ہیں۔ سب نظر آئیں۔ اور آبِ تاثیر سے دھوئے جائیں۔ تم  
 دیکھتے ہو؟ بے جان مورتوں میں جان پڑنے کی ساعت آگئی ہے۔ قریب ہے  
 کہ شائستہ زبانوں کی طرح ہماری زبان بھی جاں بخشی کی تاثیر پیدا کرے۔ اس تقریر  
 سے یہ غرض نہیں کہ زبان کے کپڑے اتار کر ننگا ننگا کر دو۔ استعارہ اور تشبیہ کا  
 نام نہ رہے۔ ہاں ایسے کپڑے پھنڈاؤ کہ اصلی حسن کو روشن کر دیں۔ نہ کہ اندھیر  
 چھٹا جائے۔ کیونکہ اور زبانوں میں کیا ہے۔ جو ہماری زبان میں نہیں۔ ہاں طرز بیان  
 کا ایک ڈھب ہے۔ وہ تقریر میں آجانا چاہئے۔ فقط اتنی ہی کمی ہے \*  
 اے جاہر زبان کے پرکھنے والو! میں زبانِ انگریزی میں بالکل بے زبان  
 ہوں اور اس باکامی کا مجھے بھی افسوس ہے۔ اردو کے میدان میں بھی سوار نہیں  
 پیادہ ہوں۔ اس لئے یہاں بھی در ماندہ ہوں۔ پھر بھی بوالہوسی دیکھو کہ شہسواروں کے  
 ساتھ دوڑنے کو آمادہ ہوں۔ جتنا نالائق ہوں اتنا ہی زیادہ شائق ہوں۔ دل سے  
 لاچار ہوں کہ باوجود موانع مذکور کے جو لطف طبیعت کو بعض مضامین انگریزی  
 سے حاصل ہوا۔ نہ چاہا کہ اپنے پیارے اہل وطن کو اس میں شامل نہ کروں۔  
 جس قدر ہو سکے اور جس طرح ہو سکے۔ ایک پرتوہ اردو میں دکھانا چاہئے۔ بالفرض

مجھ سے بیان کا حق نہ ادا ہوگا۔ ایک رستہ تو نکل آئیگا۔ زبان کے اہل ذوق بڑے بڑے صاحب قدرت ہیں اور ہونگے۔ کوئی نہ کوئی منزل مقصود تک پہنچیکا ہے۔ یہ چند مضمون جو لکھے ہیں۔ نہیں کہہ سکتا کہ ترجمہ کئے ہیں۔ ہاں جو کچھ کانوں نے سنا اور فکر مناسب نے زبان کے حوالے کیا۔ ہاتھوں نے اُسے لکھ دیا۔ اب حیران ہوں کہ نمکتہ شناس اسے دیکھ کر کیا سمجھینگے۔ اکثر نازک دماغ تو کہہ دینگے۔ کہ وہ ایسا ت ہے۔ بہت کہینگے۔ کوئی کہانی کہی ہے مگر مزہ نہیں۔ جو بڑے مبصر ہیں وہ کہینگے کہ ہے مگر غور طلب ہے۔ بیشک یہ کہنا ان کا اصلیت سے خالی نہیں کیونکہ خیالی تصویریں حکمت و اخلاق کی ہیں۔ فکر کے قلم نے خاکہ ڈالا ہے۔ اور استعارہ اور تشبیہ نے رنگ دیا ہے۔ طبیعتیں رستہ سے آشنا نہیں۔ سبب یہ کہ ملک میں ابھی اس طرز کا رواج نہیں۔ خیر آزادو! نا اُمید نہ ہونا چاہئے

تمہاری سینہ فکاری کوئی تو دیکھیگا  
نہ دیکھے اب تو نہ دیکھے۔ کبھی تو دیکھیگا

## اُردو اور انگریزی انشا پر دازی پر کچھ خیالات

اگر زبان کو فقط اطوار مطالب کا وسیلہ ہی کہیں تو گو یا وہ ایک اوزار ہے کہ جو کام ایک گونگے بچارے یا بچہ نادان کے اشارے سے ہوتے ہیں۔ وہی اُس سے ہوتے ہیں۔ لیکن حقیقت میں اس کا مرتبہ ان لفظوں سے بہت بلند ہے۔ زبان حقیقت میں ایک معمار ہے کہ اگر چاہے تو باتوں باتوں میں ایک قلعہ فولادی تیار کر دے جو کسی توپخانے سے نہ ٹوٹ سکے۔ اور چاہے تو ایک بات میں اسے خاک میں ملا دے۔ جس میں ہاتھ ہلانے کی بھی ضرورت نہ پڑے۔ زبان ایک جادو گر ہے جو کہ طلسمات کے کارخانے الفاظ کے منتروں سے تیار کر دیتا ہے۔ اور جو اپنے

مقاصد چاہتا ہے۔ اُن سے حاصل کر لیتا ہے۔ وہ ایک نادر مریض کا رہے کہ جس کی دستکاری کے نوٹے کبھی شاہوں کے سروں کے تلج - اور کبھی شہزادیوں کے نو لکھے ہار ہوتے ہیں۔ کبھی علوم و فنون کے خزانوں سے زر و جواہر اس کے قوم کو مال مال کرتے ہیں۔ وہ ایک چالاک عیار ہے۔ جو ہوا پر گرد لگاتا ہے۔ اور دلوں کے قفل کھولتا اور بند کرتا ہے۔ یا مصوّر ہے کہ نظر کے میدان میں مریض کھینچتا ہے۔ یا ہوا میں گلزار کھلاتا ہے۔ اور اُسے پھول - گل - بلوطی و بلبل سے سجا کر تیار کر دیتا ہے۔ اس نادر دستکار کے پاس مانی اور بھراؤ کی طرح موقلم اور رنگوں کی پیالیاں ہری نظر نہیں آتی ہیں۔ لیکن اس کے استعاروں اور تشبیہوں کے رنگ ایسے خوشنما ہیں۔ کہ ایک بات میں مضمون کو شوخ کر کے لال چھپا کر دیتا ہے۔ پھر بے اس کے کہ بوند پانی اُس میں ڈالے۔ ایک ہی بات میں اُسے ایسا کر دیتا ہے کہ کبھی نارنجی - کبھی گلناری - کبھی آتشی - کبھی ایسا بھینا بھینا گللابی رنگ دکھاتا ہے کہ دیکھ کر جی خوش ہو جاتا ہے۔ اسی طرح بوقلموں اور رنگارنگ - اور پھر سبز یا عالم نیرنگ جس زبان میں ہم نم باتیں کرتے ہیں۔ اس میں بڑے بڑے نازک قلم مصوّر گزر گئے ہیں۔ جن کے مرقع آج تک آنکھوں اور کانوں کے رستہ سے ہمارے ہمارے لوں کو تازہ کرتے ہیں۔ لیکن افسوس ہے کہ آج کل گویا اُن کے قلم گھس گئے ہیں اور پیالیاں رنگوں سے خالی ہو گئی ہیں جس سے تمہاری زبان کوئی نئی تصویر یا باریک کام کا مرقع تیار کرنے کے قابل نہیں رہی۔ اور تعلیم یافتہ تو ہیں اُسے سن کر کہتی ہیں۔ کہ بیجا کامل زبان ہر قسم کے مطالب اور کرنے کی قدرت نہیں رکھتی ہے۔

یہ سب دوستو! یہ قول اُن کا حقیقت میں بیجا نہیں ہے۔ ہر ایک زبان تعلیم یافتہ لوگوں میں جو عورت پاتی ہے تو دو سبب سے پاتی ہے۔ اول یہ کہ اُسکے الفاظ کے خزانے میں ہر قسم کے علمی مطالب اور کرنے کے سامان موجود ہوں۔ دوم اس کی انشا پر داری ہر رنگ اور سب ڈھنگ میں مطالب کے اور کرنے کی قوت

رکھتی ہو۔ ہماری زبان میں یہ دو نوصفتیں ہیں مگر ناتمام ہیں اور اسکے سبب ظاہر ہیں :-  
 علمی مطالبہ ادا کرنے کے سامانوں میں جو وہ مفلس ہے۔ اس کا سبب یہ ہے  
 کہ تم جانتے ہو۔ کل ڈبرہ سو برس تخمیناً اسکی ولادت کو ہوئے۔ اس کا نام اردو خود کہتا  
 ہے کہ میں علمی نہیں۔ بازار کی زبان ہوں۔ اٹھنے بیٹھنے۔ لیکن دین کی باتوں کے لئے  
 کام میں آتی ہوں۔ سلاطین چغتائیہ کے وقت تک اس میں تصنیف و تالیف کا رواج  
 نہ تھا۔ مگر خدا کی قدرت دیکھو کہ ایک بچہ شاہجہاں کے گھر میں پیدا ہوا۔ اور انگریزی  
 اقبال کے ساتھ اس کا ستارہ چمکے۔ جب صاحب لوگ یہاں آئے تو انہوں نے  
 ملکی زبان سمجھ کر اس کے سیکھنے کا ارادہ کیا۔ مگر سو چند دیوانوں کے اس میں شکر کی کتاب  
 تک نہ پھٹی۔ ان کی فرائض سے کسی کتاب میں صرف افسانے اور داستانیں تھیں تصنیف  
 ہوئیں۔ اور انہی کے ڈھب کی صورت و نحو بھی درست ہوئی۔ ۱۸۳۵ء سے دفتر بھی  
 اردو ہونے شروع ہوئے۔ ۱۸۳۷ء میں ایک اردو اخبار جاری ہوا۔ ۱۸۴۷ء سے  
 دہلی کی سوسائٹی میں علمی کتابیں اسی زبان میں ترجمہ ہونے لگیں۔ اور اردو نے  
 برائے نام زبان کا نغمہ اور سکہ پایا۔ اب خیال کرنا چاہئے کہ جس زبان کی تصنیفی عمر  
 کل ۷۰-۷۲ برس کی ہو۔ اس کی بساط کیا؟ اور اس کے الفاظ کے ذخیرہ کی  
 کائنات کیا؟ پس اس وقت ہمیں اس کی کئی الفاظ سے دل شکستہ ہونا نہ چاہئے :-  
 میرے دوستو! کسی زبان کو لفظوں کے اعتبار سے مفلس یا صاحب سرمایہ  
 کہنا بیجا ہے۔ ہر زبان اہل زبان کے با علم ہونے سے سرمایہ دار ہوتی ہے اور کسی  
 ملک والے کا یہ کہنا کہ علمی تصنیف یا بات چیت میں اپنے ہی ملک کے الفاظ  
 بولیں۔ بالکل بے جا ہے :-

عربی زبان بھی ایک علمی زبان تھی۔ مگر دیکھ لو۔ اس میں سارے لفظ تو عربی  
 نہیں۔ صد بارومی۔ صد بابونانی۔ صد افارسی کے لفظ ہیں وغیرہ وغیرہ۔ اور زبان فارسی  
 کا تو بچہ ذکر ہی نہیں۔ انگریزی زبان آج علوم کا سرچشمہ بنی بیٹھی ہے۔ مگر اس میں

بھی غیر زبان کے لفظوں کا طوفان آرنا ہے۔ زبان کا قاعدہ یہ ہے کہ پہلے اہل ملک میں علم آتا ہے پھر علمی ایشیا کے لئے الفاظ یا تو اس علم کے ساتھ آتے ہیں یا وہیں ایجاد ہو جاتے ہیں۔ علمی الفاظ کا ذخیرہ خدانے بنا کر نہیں بھیجا۔ نہ کوئی حساب علم پہلے سے تیار کر کے رکھ گیا۔ جیسے جیسے کام اور چیزیں پیدا ہوتی گئیں۔ ویسے ہی ان کے الفاظ پیدا ہوئے اور ہوتے جاتے ہیں۔ اول خاص عام میں علم پھیلتا ہے۔ ساتھ ہی اس کے الفاظ بھی عام ہوتے ہیں۔ مثلاً ریل کا اجن اور اس کے کارخانہ کے صدنا الفاظ ہیں کہ پہلے یہاں کوئی نہیں جانتا تھا۔ جب وہ کارخانے ہوئے تو اونے اونے ناخواندے سب جان گئے۔ اگر بے اسکے وہ الفاظ یہاں ڈھونڈھتے یا پہلے یاد کرتے تو کسی کی سمجھ میں بھی نہ آتے۔ اسی طرح مثلاً میجک لینٹرن اس وقت یہاں کوئی نہیں جانتا۔ خواہ اس کا یہی نام لیں خواہ فانوس جاود کہیں۔ خواہ اچھبے کا تماشا کہیں۔ ہرگز کوئی نہیں سمجھ سکتا۔ لیکن اگر وہ مشاہدہ میں علم ہو جائے۔ اور گھر گھر میں جاری ہو جائے۔ تو اُلٹے سے اُلٹا اس کا نام رکھ دیں۔ وہی سچے سچے کی زبان پر مشہور ہو جائیگا۔ اور وہی سب سمجھنے لگے۔ انگریزی میں جو علمی الفاظ ہیں مثلاً ٹیلیگراف یا ایکٹریسی وغیرہ وغیرہ۔ ان میں بھی بہت سے الفاظ ایسے ہیں کہ وہ اپنے اصل معانی پر پوری دلالت نہیں کرتے۔ مگر چونکہ ملک میں علم عام ہے اور وہ چیزیں عام ہیں۔ اس لئے الفاظ مذکورہ بھی ایسے عام ہیں کہ سب بے تکلف سمجھتے ہیں۔ پس لفظوں کی کوتاہی ہماری زبان میں اگر ہے تو اس سبب سے ہے کہ وہ بے علمی کے عہد میں پیدا ہوئی۔ اور اسی عہد میں پرورش اور تربیت پائی۔ اب اس کی تدبیر ہو سکتی ہے تو اہل ملک ہی سے ہو سکتی ہے۔ وہ یہ ہے کہ خود علوم و فنون حاصل کرو۔ اپنے ملک میں پھیلاؤ۔ اور بھائی بندوں کو اس سے آگاہ کرو۔ جب اس میں سب قسم کے کاروبار ہونگے تو ان کے الفاظ بھی ہونگے۔ ملک کے افلاس کے ساتھ زبان سے بھی افلاس کا دغ مٹ جائیگا۔

تمہاری انشا پردازی پر جو نقص کا الزام ہے۔ وہ بھی کچھ درست ہے۔ اور کچھ قابلِ چشم پوشی کے ہے۔ یہ تو ابھی بیان ہوا کہ زبان مذکور علی زبان نہیں۔ سو برس ہوئے کہ ہندوستان کے رنگین مزاجوں نے فقط اس حب الوطنی سے کہ ہماری زبان بھی اور زبانوں کی طرح نظم سے خالی نہ ہو۔ اس میں اپنی وضع کاری اور نقش نگاری دکھانی شروع کی۔ اور حق یہ ہے کہ ۱۸۱۵ء ہجری تک جو کچھ زور اس نے پایا انہی کی بدولت پایا۔ انشا پردازی کا قاعدہ ہے کہ ابتدا میں جو مطالب کسی زبان میں ادا ہوتے ہیں تو ان میں سیدھی سادی تشبیہیں اور قریب قریب کے استعارے خرچ ہوتے ہیں۔ اسی واسطے جو مطالب اس میں ادا کئے جاتے ہیں وہ سُنتے ہی سمجھ میں آتے ہیں۔ کیونکہ اُن کے پاس پاس کے استعارے اور اُن چیزوں کی تشبیہیں جو آنکھوں کے سامنے ہمارے آس پاس موجود ہیں۔ وہ فقط مطلب مذکور کو سمجھاتے ہی نہیں بلکہ اپنی رنگینی اور لطافت سے اُس کے لطف کو روشن کر کے دکھاتے ہیں۔ اور چونکہ سادگی اور آسانی کے سبب سے انہیں سب سمجھتے ہیں۔ اس لئے سب کے دل اس کی تاثیر سے اثر پذیر ہوتے ہیں۔ چند روز کے بعد قریب قریب کی تشبیہیں اور استعارے تو خرچ ہو جاتے ہیں اور آس پاس کی تشبیہیں عام تام ہو کر تمام ہو جاتی ہیں۔ نئی نسلیں شمالِ تشبیہوں اور استعاروں کو برتنا۔ چبائے ہوئے نوالے کا چبانا سمجھتی ہیں لیکن علم اور شوق مختلف رستوں سے آگاہ کر دیتے ہیں اس لئے اُن کے فکر کبھی دائیں بائیں پھیلتے ہیں۔ اور کبھی بلند ہونا شروع کرتے ہیں اور دُور دُور اُتھ بڑھاتے ہیں۔ فارسی اور اردو زبان میں جو کیفیت اس کی گزری ہے اس وقت میں اسی کا اشارہ کرتا ہوں کہ شعرا نے مستقل استعاروں سے بچنے کے لئے استعارہ اور استعارہ در استعارہ نکالا۔ اور اسے ایک ایجاد دلپذیر تصور کر کے نازک خیالی نام رکھا۔ چونکہ دنیا میں ہر ایک نئی چیز بہت مزادیتی ہے۔ اس لئے اوروں نے بھی اسے پسند کیا اور علم کی شکل پسندی

نے اسے زیادہ قوت دی۔ اور یہ معاملہ روز بروز زور پکڑتا گیا۔ چنانچہ ان بلند خیالوں میں دُنیا کے کاروبار مثلاً خط و کتابت یا تاریخی مقاصد یا علمی مطالب کا ادا کرنا تو بہت دشوار تھا۔ مگر ایک فرقہ پیدا ہوا جنہوں نے خیال بند کا خطاب حاصل کیا۔ انہی کی نشر میں پتھر قلعہ۔ مینا بازار۔ چار عنصر وغیرہ اور نظم میں جلال اسیر۔ قاسم شہدی۔ بیدل۔ ناصر علی اور ان کے تلمذوں کے دیوان موجود ہیں۔ چنانچہ دونوں کے امتیاز کے لئے دو شعر بھی اس مقام پر لکھنا ہوں۔ پہلے طریقہ میں ایک استاد کہتا ہے :-

سحر خورشید لرزاں بر سر کوئے تو سے آید
دل آئینہ رانازم کہ بر روئے تو سے آید

دیکھو ناصر علی سر شہدی اسی مضمون کو اپنی نازک خیالی کے زور سے الگ کرتے ہیں :-

نیار چشم بیدل تا جن بے حجابش را	کہ باشد صافی آئینہ شبنم آفتابش را
---------------------------------	-----------------------------------

چونکہ اردو نظم نے فارسی کا دوہنی کر پرورش پائی تھی۔ اس لئے چند روز کے بعد یہی وقت اُسے بھی پیش آئی۔ میر سوز۔ میر تقی۔ سودا۔ جرات وغیرہ کے زمانے تھے۔ ان میں اگرچہ مضامین شاعرانہ تھے مگر زبان میں ابتدائی خوبی موجود تھی۔ بعد ان کے وہی استعاروں کے اسیچ پیچ اور خیالوں کی معمولی ترقی شروع ہوئی۔ البتہ ظال آدھی ایسے رہے جو بزرگوں کی تقلید سے صفائی اور سادگی کی لکیر پر نقیر رہے۔ مثلاً قدما میں خواجہ میر درد کا شعر ہے :-

ترد امنی پہ شیخ ہمارسی نہ جائیو	دامن چوڑ دین فرشتے وضو کریں
---------------------------------	-----------------------------

متاخرین میں غالب نازک خیال اس سے الگ ہو کر کہتے ہیں :-

دیرائے معاشی تنکابی سے ہوا خشک	میرا سرداں بھی ابھی تر نہ ہوا تھا
--------------------------------	-----------------------------------

بہر حال ہمیں شعرا کا مضمون ہونا چاہئے کہ جو کچھ لطافت یا زور ہماری زبان میں پیدا ہوا انہیں کی برکت سے ہوا۔ مگر وہ عاشقانہ مضامین کے ادا کرنے کے سامان اور تغزل کے خوشنما انداز۔ اور اس کے الفاظ اور ترکیبوں کی دل آویز تراشیں تھیں۔ بھلا

خیالات فلسفہ کے سامان علوم کی اصطلاحیں مختلف مضامین تاریخی کے ادا کی طاقت - دلائل و براہین کے لڑانے کے زور اُس میں کہاں سے آتے۔ اگرچہ ابتدا میں جو کچھ تھا - یہ رنگ بہت خوشنما تھا - مگر اب دیکھتا ہوں تو زمانے کے انداز نے اُسے بھی پھیکا کر دیا ہے - اور تمہاری انشا پر دوازی کا یہ حال ہو گیا ہے کہ غیر تو میں تو جو کچھ کہیں - بجا ہے - میں خود دیکھتا ہوں - اور شر ماما ہوں - کیونکہ مستعمل چیز میں شگفتگی اور نازگی دکھانی بہت مشکل ہے - پھر بھی خدا کا شکر کرنا چاہئے کہ ایک خزانہ مصوری کا تمہارے ہاتھ آ گیا ہے - مگر اتنا ہے کہ وہ انگریزی قفلوں میں بند ہے - جس کی کنجی انگریزی زبان ہے +

اس سے میرا یہ مطلب نہیں کہ جس طرح ہم فارسی - عربی کے الفاظ اُردو میں بولتے ہیں اسی طرح انگریزی الفاظ بولنے لگیں - یا اُن کے محاوروں اور اصطلاحوں کے ترجمے اُردو میں استعمال کرنے لگیں - لیکن تم خیال کرو کہ عبارت و الفاظ حقیقت میں انسان کے خیالات اور مقاصد کے لباس ہیں - اور چونکہ طبعی خیال فرقہ ماے انسان کے ہمیشہ قریب قریب ہوتے ہیں - اس لئے وہ جس ملک میں چلے ہیں - رنگِ ظہور دکھائیں - اسدیت میں کچھ نہ کچھ ملتے جلتے ہی ہونگے - بلکہ اُن میں بعض ڈھنگ ایسے ہونگے کہ ذرا رنگ پلٹ کر چاہینگے - تو دوسری طرف آجائینگے - اور نئی بہار دکھائینگے - چنانچہ جب بظن غور دیکھینگے - تو معلوم ہوگا کہ دو قوموں کے ارتباط سے ہمیشہ ایک زبان دوسری زبان سے پر تو دلیتی رہی ہے - دیکھ لو - بھاشا پر جب فارسی - عربی آکر گری تو اس کا کیا اثر ہوا - اور اب انگریزی کیا اندرونی اثر کر رہی ہے - فارسی اُردو میں تم نے وقت کے باب میں دیکھا ہوگا کہ زمانہ یا زندگی کو عمر رواں یا آبِ گزراں کہتے ہیں کہ زمانہ عمر کی کھینٹی کو یا رسنِ عمر کو کاٹ رہا ہے - اور یہ بھی کہ مصرع

گیا وقت پھر ہاتھ آتا نہیں

اسی طرح غصے کے باب میں دیکھا ہوگا کہ اسے آتشِ غضب کہہ کر آگ سے تعبیر کرتے ہیں۔ کبھی کہتے ہیں کہ ہچو مار سیاہ برنود بیچید۔ اور کبھی جوشِ غضب کے لئے کہتے ہیں کہ آتش از چشمش پرید۔ دود از نمداش بر آمد اور ہچو سپند از جا بر جت۔ پس انگریزی میں ستھالیجی ایک خاص علم ہے کہ اس میں ان سب قوتوں یا جذبوں کو ایک ایک مجسم دیہی یا دیوتا مقرر کیا ہے۔ اور انہی سامانوں سے سجایا ہے۔ جو ان کے لئے لازم اور شایاں ہیں۔ چنانچہ :-

### وقت

ایک پیر کہن سال کی تصویر ہے۔ اس کے بازوؤں میں پریوں کی طرح پیر پر داز لگے ہیں کہ گویا ہوا میں اڑتا چلا جاتا ہے۔ ایک ہاتھ میں شیشہ ساعت ہے کہ جس سے اہل عالم کو اپنے گزرنے کا اندازہ دکھانا جاتا ہے۔ اور ایک ہاں درانتی ہے کہ لوگوں کی کشت امبید یا رشتہ عمر کو کاٹتا جاتا ہے۔ یا ظالم خونریز ہے کہ اپنے گزرنے میں ذرا رحم نہیں کرتا۔ اُس کے سر پر ایک چوٹی بھی رکھی ہے کہ جو دانا ہیں۔ اُسے پکڑ کر قابو میں کر لیتے ہیں۔ لیکن اُوروں کی چوٹیاں پیچھے ہوتی ہیں۔ اس کی چوٹی آگے رکھی ہے۔ اس میں نکتہ یہ ہے کہ جو وقت گزر گیا۔ وہ قابو میں نہیں آسکتا۔ ہاں جو پیش بین ہو۔ وہ پہلے ہی سے روک لے سو روک لے ۛ

### غصہ

ایک عورت ہے۔ کالازنگ۔ ڈراونی صورت۔ تمام بدن پر بال کھڑے ہیں جیسے لوہے کی سلاخیں۔ سر پر اور بازوؤں پر ہزاروں سانپ پھن اٹھائے لہرا رہے ہیں۔ اور آنکھوں سے خون برستا ہے ۛ  
بعض تصویروں میں اس کے دو پر ہیں کہ اڑانے لئے جاتے ہیں۔ اور اسکے ہاتھ میں شعلہ آتش ہے کہ دم بدم بھڑکتا چلا جاتا ہے اور ایک ہاتھ میں خونریزی کا

برچھا ہے ❖

## عشق

ایک موقع پر اسے نوجوان - خوبصورت لڑکا فرض کیا ہے کہ خوش ہے اور اپنے عالم میں اچھلنا کودتا ہے۔ مگر آنکھوں سے اندھا رکھا ہے! اس میں نکتہ یہ ہے کہ بھلائی برائی کو نہیں سوچتا ❖

کبھی ایک جوان آدمی بنایا ہے۔ اور ماتھے میں چڑھی ہوئی کمان میں تیر چوڑا ہوا ہے۔ کہ جدھر چاہتا ہے۔ مار بیٹھتا ہے۔ اس کی پناہ نہیں ❖ ایک موقع پر ایسی تصویر کھینچی ہے کہ پہلو میں تیروں کا ترکش لٹکتا ہے۔ اور ماتھے سے تیر کا پیکان سان پر تیز کر رہا ہے ❖

یہ تصویر ایک ہیرے پر کھدی ہوئی ماتھے آئی تھی۔ خدا جلنے کس عمد میں کھدی ہوگی۔ اور کیا طلسم اس میں باندھا ہوگا ❖

## افواہ یا شہرت

اس کی تصویر دیکھی۔ ایک بڑھیا عورت ہے کہ اس کے تمام بدن پر زبانیں ہی زبانیں ہیں۔ پہلے اس کے منہ میں زبان ہلتی ہے۔ ساتھ ہی ساری زبانیں سانپوں کی طرح لہرانے لگتی ہیں۔ اشارہ یہ ہے۔ کہ جو بات اسکی زبان سے نکلتی ہے۔ وہی عالم میں ایک ایک کی زبان پر آتی ہے ❖

## حسن کی پری

سمندر کے کف سے پیدا ہوئی ہے۔ شاید اس سے جوش و خروش کے ساتھ اس کی لطافت اور نزاکت کا بھی اشارہ ہو۔ وہ خود بھی محبت رکھتی ہے مگر لڑائی کے دیوتا پر عاشق ہے۔ جس کو وہ نصیب ہو جائے۔ وہ اس کے پر تو جمال سے کامیاب ہو۔ پھولوں میں مہدی۔ گلاب۔ سیب۔ لالہ۔ نافرمان وغیرہ سے اس کی درگاہ میں نذر چڑھتی ہے۔ فاختہ۔ ہنس۔ ابابیل۔ ہڈ ہڈ

وغیرہ اس کے تخت کو اڑاتے ہیں۔ خوشبوٹیوں کی دھونی اور پھولوں کے  
 نار اس کا متبرک چڑھاوا ہے۔

انگریزی میں انہیں گاڈز کہتے ہیں۔ اور ہر ایک جذبہ انسانی بلکہ خزاں  
 اور بہار اور موسیقی وغیرہ وغیرہ کے لئے مختلف گاڈز تیار کئے ہیں۔ زمانے  
 کی گردشوں نے ہمارے علوم کو مٹا دیا۔ اس لئے آج یہ باتیں نئی معلوم ہوتی  
 ہیں ورنہ سنسکرت میں بھی اکثر اشیا کے لئے ایک ایک دیوی یا دیوتا ہیں۔

مسلمانوں کے دماغ بھی اس خیال سے خالی نہیں تھے۔ ان کی تصنیفات  
 میں فلاسفہ کا قول منقول ہے کہ اگر ایک مور کے پر کو دیکھیں اور اس کے صنائع  
 و بدائع پر نظر کریں تو عقل حیران ہوتی ہے کہ کون سا صنائع ہو گا جو ہسی و سنکاری

کر سکے۔ پھر مور کے تمام جسم کو دیکھو۔ اور اسی نسبت سے تمام عالم موجودات اور  
 اُس کے جزئیات کو دیکھو۔ پھر جب دیکھتے ہیں کہ اَلْوٰجِدُ لَا یَصْدُرُ عَنْهُ  
 اِلَّا اَلْوٰجِدُ یعنی ایک فاعل سے ایک وقت میں ایک ہی کام ہو سکتا ہے تو  
 ضرورت ہے کہ کائنات کے مختلف کارخانوں کے لئے ایک ایک رب النوع فرض

کیا جائے جو اپنے اپنے کارخانے کا سربراہ ہو۔ اور رب کا مالک رب الارباب  
 جامع جمیع صفات کمال۔ اہل شریعت نے اسی کو ہر ایک سلسلہ کا ایک ایک  
 فرشتہ مومل مانا ہوا ہے۔ میں کتنا ہوں کہ فقط زبان کا فرق ہے۔ ورنہ وہی دیوی  
 یا دیوتا۔ وہی گاڈز۔ وہی رب النوع۔ وہی فرشتہ مومل۔ یہ خیال مدت سے

دل میں کھٹکتا تھا۔ چند روز ہوئے کہ شاہ ایران نے جو سفر نامہ یورپ کا آپ  
 لکھا ہے۔ وہ میری نظر سے گزرا۔ فرانس کے معنی آفرینوں نے ایک جگہ باغ و گلین  
 میں ایک نقلی پہاڑ بنایا ہے۔ اور اُس پر بہار کی گاڈس سجائی ہے۔ چنانچہ شاہ نے  
 وہاں پہنچ کر اُسے دیکھا ہے۔ اور اپنے بیان میں اسے رب النوع ہی لکھا ہے۔

غرض یہ ہے کہ خیالات کے اتفاقوں کو غور سے دیکھو کہ فقط طبیعت کی تاثیر

ہے جس نے مختلف ملکوں میں مختلف طور پر طبیعتوں کے جوشِ ظاہر کئے ہیں مگر سب کا رستہ کسی قدر قریب قریب ہو کر نکلا ہے۔ اور اس میں بھی شک نہیں کہ جب ایک جذبہ مہموم کو مجتہدِ فرض کرتے ہیں۔ اور اُسکی صفات اور لوازمات کو آنکھوں کے سامنے سجاتے ہیں۔ تو اس پر طبیعت کی تاثیر پوری پوری قائم ہوتی ہے۔ اور جو خیالات اس پر نکلتے ہیں۔ ٹھیک درستی کے ساتھ ہوتے ہیں۔ اور برجستہ الفاظ میں ادا ہوتے ہیں کہ یہی انشا پر دازی کا ایمان ہے۔ خلاصہً یہ ہے کہ اگر ہمارے پہلے انداز پرانے اور مستعمل ہو گئے۔ تو ہمیں چاہئے۔ کہ انگریزی کے باغ میں سے نئے پودے لے کر اپنا گلزار سجائیں۔ البتہ دونو زبانوں میں ایسی مہارت ہونی چاہئے کہ یہ تصرف خوبصورتی کے ساتھ ہو سکے۔ جیسا کہ ابتدا میں ہماری اُردو فارسی کے انشا پر داز کر گئے۔ اور پھر کتنا ہوں کہ یہ مطلب جب کبھی ہوگا۔ اُن انگریزی دانوں سے ہوگا جو دونو زبانوں میں پوری مہارت رکھتے ہوں گے۔ کیونکہ اُن کی دو آنکھیں روشن ہیں۔ اُردو اپنی زبان ہے اور انگریزی کنجی خدا نے دی۔ ہم اور ہمارے ساتھی پُرانی لکیروں کے فقیر۔ جو کچھ کرنا تھا سو کر چکے۔ نہ ان میدانوں میں اب ہم سے کچھ ہو سکے۔ چچماق کے دونو جڑوں کو ہلکراؤ کہ آگ نکلے۔ اُون اور شیشہ کو رگڑو۔ کہ ایلکٹریسیٹی کے فوائد حاصل ہوں۔ لیکن فقط پتھر ہو تو پتھر ہی ہے۔ اور فقط شیشہ۔ ڈر کا گھر۔ اپنی زبان کے زور سے اس میں اس طرح جان ڈالو کہ ہندوستانی کہیں۔ سو دا اور بیہ کے زمانہ نے عمر دوبارہ پائی۔ اس پر انگریزی روغن چڑھا کر ایسا خوش رنگ کرو کہ انگریز کہیں۔ ہندوستان میں شیکسپیر کی رُوح نے ظہور کیا +

## آغاز آفرینش میں باغ عالم کا کیا رنگ تھا اور رفتہ رفتہ کیا ہو گیا

سیر کرنے والے گلشنِ حال کے اور دور بین لگانے والے ماضی اور استقبال کے روایت کرتے ہیں کہ جب زمانہ کے پیراہن پر گناہ کا داغ نہ لگتا تھا۔ اور دنیا کا دامن بدی کے غبار سے پاک تھا۔ تو تمام اولادِ آدم مسرتِ عام اور بیگیریِ مدام کے عالم میں بسر کرتے تھے۔ ملک ملک فراغ تھا اور خسرو آرام رحمدل فرشتہ مقام گویا ان کا بادشاہ تھا۔ وہ نہ رعیت سے خدمت چاہتا تھا۔ نہ کسی سے خراج باج مانگتا تھا۔ اُس کی اطاعت اور فرمانبرداری اسی میں ادا ہو جاتی تھی کہ آرام کے بندے قدرتی نگاروں میں گلگشت کرتے تھے۔ ہری ہری سبزہ کی کیاریوں میں لوٹتے تھے اب حیات کے دریاؤں میں نہاتے تھے۔ ہمیشہ وقت صبح کا اور سدا موسم بہار کا رہتا تھا۔

نگرمی میں نہ خانے سجانے پڑتے نہ سردی میں آٹھانے روشن کرتے۔ قدرتی سامان اور اپنے جسموں کی قوتیں اسی موافق پڑی تھیں کہ جاڑے کی سختی یا ہوا کی گرمی معلوم ہی نہ ہوتی تھی۔ ٹھنڈے اور پیٹھے پانی نہروں میں بہتے تھے۔ چلتے چشموں پر لوگ جھکتے اور منہ لگا کر پانی پیتے تھے۔ وہ شربت سے سوا مزا اور دود سے زیادہ قوت دیتے تھے۔ جسمانی قوتِ ماضیہ کے ساتھ رفیق تھی۔ بھوک نے ان کی اپنی ہی زبان میں ذائقہ پیدا کیا تھا۔ کہ سیدھے سادے کھانے اور جنگلوں کی پیداواریں رنگارنگ نعمتوں کے مزے دیتے تھے۔ آبِ دہوا قدرتی غذائیں تیار کر کے زمین کے دسترخوان پر چین دہتی تھی۔ وہ ہزار مقوی اور مفرح کھانوں کے کام دیتی تھی۔ صبا و نسیم کی شمیم میں ہوائی خوشبوئیوں۔ کہ عطرِ مہاکا رہتے تھے۔ بلبلوں کے چہچہے۔ خوش آواز جانوروں کے زمرے سننے تھے۔ خوبصورت خوبصورت

چرند پرند آس پاس کلیل کرتے پھرتے تھے۔ جا بجا درختوں کے جھرمٹ تھے۔ انہی کے سائے میں سب چین سے زندگی بسر کرتے تھے۔ یہ عیش و آرام کے قدرتی سامان اس بہتات سے تھے۔ کہ ایک شخص کی فراوانی سے دوسرے کے لئے کمی نہ ہوتی تھی۔ اور کسی طرح ایک سے دوسرے کو رنج نہ پہنچتا تھا۔ سب کی طبیعتیں خوشی سے مالا مال اور دل فراغ البال تھے۔

دیکھو اب انسان کی نیت میں فرق آتا ہے اور کیا جلد اس کی سزا پاتا ہے

اتفاقاً ایک میدان وسیع میں تختہ پھولوں کا کھلا کر اس سے عالم ہمک گیا۔ مگر بوس کی گرم اور تیز تھی۔ تاثیر یہ ہوئی کہ لوگوں کی طبیعتیں بدل گئیں۔ اور ہر ایک دل میں خود بخود یہ کھٹک پیدا ہوئی۔ کہ سامان عیشی و آرام کا جو کچھ ہے میرے ہی کام آئے۔ اور کے پاس نہ جائے۔ اس غرض سے اُس گلزار میں گلگشت کے بہانے بھی تو فریب کے جاسوس اور کبھی سینہ زوری کے شیا طین آکر چلا لیاں دکھانے لگے۔ پھر تو چند روز کے بعد کھلم کھلا اُن کی ذریات یعنی غارت تماراج۔ لوٹ مار آن پہنچے اور ڈاکے مارنے لگے۔ جب راحت و آرام کے سامان یوں پیدا ہونے لگے تو رفتہ رفتہ غرور۔ خود پسندی۔ حسد نے اُس باغ میں آکر مقام کر دیا۔ اُن کے اثر صحبت سے لوگ بہت خراب ہوئے کیونکہ وہ اپنے ساتھ دولت کا پیمانہ لائے۔ پہلے تو خدائی کے کارخانے فراغ البالی کے آئین اور آزادی کے قانون کے بموجب کھلے ہوئے تھے۔ یعنی عیش وافر اور سامان فراوان جو کچھ درکار ہو۔ موجود تھا۔ اور اسی بے احتیاطی کو لوگ تو نگری کہتے تھے۔ پھر یہ سمجھنے لگے کہ اگر ہمارے پاس ہر شے ضرورت سے زیادہ ہو۔ اور ہمیں اس کی حاجت بھی ہو یا نہ ہو۔ لیکن تو نگری ہم ج بھی ہونگے۔ جب کہ ہمایہ ہمارا محتاج ہو۔ ہر چند اُس بیچارے ضرورت کے مارے کو خرچوں کی کثرت و ضرورتوں کی شدت سے زیادہ سامان لینا پڑا ہو۔ مگر انہیں جب ہمسائے خوشحال نظر آتے

تھے تو صل جاتے تھے۔ اور اپنے تئیں محتاج خیال کرتے تھے۔

جاں لوٹ مار اور غارت و تاراج کا قدم آئے دہاں احتیاج و افلاس نہ ہو تو کیا ہو

اس بدینتی کی سزا یہ ہوئی کہ احتیاج اور افلاس نے بزرگانہ لباس پہنا۔ اور ایک پیر زادے بن کر آئے۔ حضرت انسان کہ طمع خام کے خمیر تھے خسرو آرام کی عقیدت کو چھوڑ کر اُن کی طرف رجوع ہوئے۔ چنانچہ سب اُن کے مرید اور معتقد ہو گئے۔ اور ہر شخص اپنے تئیں حاجتمند ظاہر کر کے فخر کرنے لگا۔ مقام افسوس یہ ہے کہ اس بدینتِ نفسِ قدم کے آنے سے ملک فراغ کا رنگ بالکل بدل گیا یعنی انواع و اقسام کی حاجتوں نے لوگوں کو آن گھیرا۔ سال میں چار موسم ہو گئے۔ زمین بجز ہو گئی۔ بیوسے کم ہونے لگے۔ ساگ پات اور موٹی قسم کے نباتات پر گزران ٹھہری خزاں کے موسم میں کچھ برے پھلے اناج بھی پیدا ہونے لگے۔ لیکن جاڑے نے بالکل ناچار کر دیا۔ کبھی کبھی قحط سالی کا ٹڈی دل چڑھ آتا۔ اسی لشکر میں وبا اور امراضِ غول کے غول بیماریاں اپنے ساتھ لیکر آتے۔ اور تمام ملک میں پھیل جاتے۔ غرض عالم میں ایسا تسلک پڑا کہ اگر ملک فراغ کے انتظام میں نئی اصلاح نہ کی جاتی۔ تو یک قلم برباد ہو جاتا۔ سب دکھ تو سہہ سکتے تھے۔ مگر قحط کی مصیبت غضب تھی۔ چونکہ یہ ساری نحوستیں احتیاج اور افلاس کی نحوست سے نصیب ہوئی تھیں۔ اس لئے سب اپنے کٹے پر بہت پچھتائے۔

اب پچھانے سے کیا حاصل ہے۔ ہاں ہمت کر۔ اور محنت پر کمر باندھو

عالم کا رنگ بیرنگ دیکھ کر تندریر اور مشورہ دو تجربہ کار دُنیا سے کنارہ کش ہو گئے تھے۔ اور ایک سیب کے درخت میں جھولا ڈالے الگ باغ میں جھولا کرتے تھے۔ البتہ جو صاحبِ ضرورت اُن کے پاس جاتا۔ اُسے صلاح مناسب بتا دیا کرتے تھے۔ یہ سب بل کر اُن کے پاس گئے کہ براے خدا کوئی ایسی راہ نکالے جس سے احتیاج و افلاس کی بلا سے بندگانِ خدا کو نجات ہو۔ وہ بہت خفا ہوئے

اور کہا کہ اپنے کئے کا علاج نہیں۔ خسرو آرام ایک فرشتہ سیرت بادشاہ تھا۔ تم نے اس کا حق شکر ادا نہ کیا۔ اور اس آفت کو اپنے ہاتھوں سر پر لیا۔ یہ افلاس ایسی بُری بلا ہے کہ انسان کو بیکس اور بے بس کر دیتی ہے مانگے مانگے کے سوا خود اس کا کچھ پیشہ نہیں۔ دیکھو اس نے ملک فراغ کو کیسا تباہ کر دیا ہے کہ دلوں کے باغ ہرے بھرے دیران ہوئے جاتے ہیں۔ اب اس کے نکلنے کی کوئی صورت سمجھ میں نہیں آتی۔ مگر یہ کہ ہم نے سنا ہے۔ احتیاج و افلاس کا ایک بیٹا بھی ہے جس کا نام محنت پسند خرد مند ہے۔ اس کا رنگ ڈھنگ کچھ اور ہے۔ کیونکہ اُس نے اُمید کا دُود پیا ہے۔ ہنرمندی نے اُسے پالا ہے۔ کمال کا شاگرد ہے۔ ہو سکے تو جا کر اُس کی خدمت کرو۔ اگرچہ اسی کا فرزند ہے لیکن اول تو سلطنت کا مقدمہ درمیان ہے۔ دوسرے ماں کے دود کا نور اُس کے بازوؤں میں ہے۔ استاد کی پھرتی اور چالاکی طبیعت میں ہے۔ شاید کچھ کر گزرتے۔ تندہی اور مشورہ کا سب نے شکریہ ادا کیا۔ اور سیدھے محنت پسند خرد مند کے سراغ پر آئے۔ دامن کوہ میں دیکھا کہ ایک جوان قوی سیکل کھڑا ہے۔ چہرہ اس کا ہوا سے جھڑپا ہوا۔ دھوپ سے تتلایا ہوا۔ مشقت کی ریاضت سے بدن اینٹھا ہوا۔ پسلیاں ابھری ہوئیں۔ ایک ہاتھ میں کچھ کھیتی کا سامان۔ ایک ہاتھ میں عمارت کے اوزار لئے ہائپ رہا ہے۔ اور ایسا معلوم ہوا کہ ابھی ایک بُرج کی عمارت کی بنیاد ڈالی ہے۔ سب نے جھجک کر سلام کیا۔ اور ساری داستان اپنی مصیبت کی سُنائی پر وہ انہیں دیکھتے ہی ہنسا اور ایک قہقہہ مار کر پکارا کہ آؤ انسانو نادانو۔ آرام کے بندو۔ عیش کے پابندو۔ آؤ آؤ۔ آج سے تم ہمارے سپرد ہوئے۔ اب تمہاری خوشی کی اُمید اور بچاؤ کی راہ اگر ہے تو ہمارے ہاتھ ہے۔ خسرو آرام ایک کمزور۔ کام چور۔ بے ہمت۔ کم حوصلہ۔ بھولا بھالا۔ سب کے منہ کا نوالہ تھا۔ نہ تمہیں سنبھال سکا۔

۵ اس عمارت سے گویا دی کار و بار مراد ہیں انہی میں آئندہ یہ لوگ گُزران کر کے اپنی قسمت کا لکھا پورا کرینگے۔

نہ سمیبت سے نکال سکا۔ بیماری اور قحط سالی کا ایک ریلہ بھی نہ ٹال سکا۔ پہلے ہی  
 جلے میں نہیں چھوڑ دیا۔ اور ایسا بھاگا کہ پھر مڑ کر نہ دیکھا۔ سلطنت کو ہاتھ سے کھویا۔  
 اور تم کو مانجھدھار میں ڈبویا۔ آج سے تم ہماری خدمت میں حاضر رہو۔ اور ہماری  
 آواز پر آیا کرو۔ ہم تمہیں ایسی ایسی تدبیریں سکھائینگے کہ جس سے یہ شورش زمین کی  
 دُور ہو جائیگی۔ ہو کی شدت اعتدال پائیگی۔ گرمی سے سردی کی خوراک نکل آئیگی۔  
 ہم تمہارے لئے پانی سے مچھلی ہو اسے پرندے۔ جنگل سے چرندے نکالینگے۔

زمین کا پیٹ چاک کر ڈالینگے اور پہاڑوں کی انتڑیاں تک نکالینگے۔ ایسے ایسے  
 دھات اور جواہرات دینگے۔ کٹھمارے خزانوں کے لئے دولت ہو، ہاتھوں میں  
 طاقت ہو۔ اور بدن کی حفاظت ہو۔ زبردست حیوانوں کے شکار کرو گے۔ اور  
 ان کے آزاروں سے محفوظ رہو گے۔ جنگل کے جنگل کاٹ ڈالو گے۔ پہاڑ کے پہاڑ  
 اکھاڑ دے۔ تم دیکھنا۔ میں زمانہ کو وابستہ تدبیر اور تمام عالم کو اپنے ڈھب پر تسخیر  
 کرونگا۔ غرض ان باتوں سے سب کے دلوں کو بھمایا۔ وہ بھی سمجھے کہ محنت پسند خرد مند  
 بنی آدم کا خیر خواہ اور ہمارا ولی دوست ہے۔ ہاتھ جوڑ جوڑ اسکے پاؤں پر گرے۔ ہمت  
 اور تحمل اس کے پہلو میں کھڑے تھے۔ اسی وقت انہیں جماعت مذکور پر افسر کر دیا۔

اے حضرت انسان! قدرتی گلازوں کی بہار تو دیکھ چکے۔ اب اپنی دستکاری کی نکلکاری دیکھو

الغرض ہمت اور تحمل ان سب کو جنگلوں اور پہاڑوں میں لے گئے۔ کانوں کا  
 کھودنا۔ اتار چڑھاؤ کا ہموار کرنا تالابوں سے پانی بیچنا۔ دریاؤں کی دھاروں کا سنج  
 پھیرنا سب سکھایا۔ لوگوں کے دلوں پر اس کی بات کا ایسا اثر ہوا تھا کہ سب دفعتاً  
 کمزیر بنا دیے۔ انکھیں بند کر دیک کی طرح رو سے زمین کو پیٹ گئے۔

عالم صورت چند روز میں رنگ نکال لایا۔ مگر نئے ڈھنگ سے یعنی سارنی میں  
 شہر، قصبوں اور گاؤں سے بھر گئی۔ کھیت اناج سے اور باغ بیوؤں سے مالامال  
 ہو گئے۔ شہروں میں بازار لگ گئے۔ عمارتیں آسمان سے باتیں کرنے لگیں۔ گھر آباد

ہو گئے۔ جہرہ دیکھو۔ ڈالیوں اور گلزاروں میں میوے دھرے۔ دسترخوان گھروں میں سجے۔ ذخیے غلوں سے بھرے۔ کیا گھر کیا باہر اس کے سوا اور کچھ نظر ہی نہ آتا تھا۔ غرض محنت پسند خردمند نے اس فرمانبردار رعیت کی بدولت یہ کامیا بیاں اور فتوحات نمایاں حاصل کر کے سلطان محنت پسند کا لقب حاصل کیا۔ اور جابجا ملک اور شہر قائم کر کے اپنی سلطنت جمائی \*

اے محنت کشو! محنت کی بھی ایک حد ہے۔ آخر ایسا تھکے گا کہ گر پڑے گا

سلطان محنت پسند اپنے ملک میں ہمیشہ دورہ کرتا رہتا تھا۔ اتفاقاً اس کی سواری ایک کوہستان میں گزری۔ وہاں میووں کی بہنات پانی کے چشمے جیسے آب حیات۔ ہرے ہرے سبزے۔ درختوں کے سائے۔ ٹھنڈی ٹھنڈی ہوٹیاں خوبصورت خوبصورت جانور کھیل کر رہے تھے۔ یہ جگہ بہت بھائی۔ چاہا کہ کوئی دم ٹھیرے اور دم لے۔ اتفاقاً وہاں ایسی ایک قوم سے سامنا ہو گیا جن کی کثرت و انبوہ کا کچھ ٹھکانا نہ تھا۔ مگر سب کے سب ضعف و ناطاقتی سے زمین میں نہچھے جاتے تھے۔ ان میں تھکن اور سستی کی وبا پھیلی ہوئی تھی۔ اور ناتوانی ان پر راز تھی صورت اس کی یہ کہ آنکھیں میٹھی ہوئی۔ چہرہ مڑھایا ہوا۔ رنگ زرد منہ پر ٹھہریاں پڑی۔ کمر چھکی۔ گوشت بدن کا خشک۔ ہڈیاں نکلی ہوئی۔ غرض دیکھا کہ سب اپنے اپنے کاپنتے۔ روتے بسورتے۔ آہ آہ کرتے چلے آتے ہیں۔ ان کی آوازیں ہی سن سن کر لوگوں کے دل مردہ اور جی افسردہ ہوئے جاتے تھے \*

تخل اور بہت کو جوہنی ان کی صورت نظر آئی۔ دفعۃً غش کھا کر گر پڑے۔ اس جنگل کی ہوا میں عجب تاثیر تھی کہ بھلے چنگے آدمیوں کے جی چھوٹے جاتے تھے۔ اور جو صلہ پست ہوئے جاتے تھے۔ سب کے ہتھیار اور اوزار ہاتھوں سے چھٹ پڑے۔ ہتھیار دلوں کو سنبھالتے تھے۔ مگر دل قابو میں نہ آتے تھے۔ اس حال کو دیکھ کر سب کی عقل جاتی رہی۔ اور پھر نئے سرے سے اپنے حال پر افسوس کرنے لگے۔ کہ

ہائے ملک فراغ کو کیوں چھوڑا۔ اور خسر و آرام کی اطاعت سے کیوں منہ موڑا۔ آپس میں صلاح کی۔ کہ اب کیا کرنا چاہئے۔ آخر نصیحت یہ بھیر سی کہ چلو پھر اپنے قدیمی بادشاہ خسر و آرام کی خدمت میں چل کر سلام کرو۔ اور باقی زندگی جس طرح ہو۔ اس کی اطاعت میں بسر کرو +

جو آسائش کے قدرتی سامان تھے وہ اپنے ہاتھوں کھوئے۔

اب محنت کے بنائے ہوئے سامانوں سے آرام چاہتے ہو؟ نہ ہوگا نہ ہوگا

خسر و آرام بھی دنیا کے پردہ پر سے اُٹھ نہ گیا تھا۔ ایک پل میں اس کے پاس جا پہنچے۔ غدرِ نصیب میں غرض کیا کہ جو کچھ ہم نے محنت کی مدد سے حاصل کیا ہے وہ سب نذر ہے۔ ہمیں حضور اطاعت میں قبول فرمائیں۔ یہاں خسر و آرام نے بھی اب دربار کا آئین کچھ اور کر دیا تھا۔ تکلف۔ آرایش۔ بناؤ سنگار۔ عیش۔ آرام بہت سے لوگ رکن دربار ہو گئے تھے۔ قدرتی سبزہ زار اور رضائی مرغزاروں کو چھوڑ کر محلوں میں جا بیٹھا تھا۔ بالاخانوں اور دیوانخانوں میں رہتا تھا۔ خانہ باغوں کی روشوں پر گلگشت کرتا تھا۔ جاڑوں میں نرم نرم بستر اور گرم گرم مکانوں میں سوتا تھا۔ گرمیوں میں تکلف کے تہ خانوں میں بیٹھتا۔ اور بناؤٹکے توارے سامنے چھٹا کرتے۔ باوجود اس کے کوئی نعمت مزانہ دیتی تھی۔ اور کوئی غذا انگ نہ لگتی تھی۔ سب کچھ موجود تھا۔ مگر خاطر خواہ خوشی ایک بات سے بھی حاصل نہ ہوتی تھی۔ غرض ملک فراغ میں جو اس کے انتظام اور آزادی کا لطف تھا۔ وہ نہ رہا تھا کیونکہ سلطان محنت پسند کے زیر حکم رہ کر لوگ خالی بیٹھنے سے بھی گھبراتے تھے۔ اور جسے خوشحالی اور فراغ البالی کہتے ہیں۔ وہ کسی طرح نہ حاصل ہوتی تھی +

آرام کے بندو! دیکھو۔ بہت آرام بہت سی خرابیاں پیدا کرتا ہے

آرام شاہ کے وزیر اعظم عیش اور نشاط نام دو شخص ہوئے تھے۔ مگر عیش نے دعا کی۔ کیونکہ مرض ایک بڑا غنیم سلطنت کا تھا۔ وہ مدت سے ملک آرام کے درپے تھا۔ چنانچہ مرض نے عیش سے سازش کی۔ اور ایک رات یکایک قلعہ جسم پر کند

ڈال کر شہستان شاہی میں آن پہنچا۔ جب مرض آیا تو آرام کجا۔ آرام نے دشمن کو بلا سے  
ہانگامانی کی طرح سر پر دیکھا۔ گھبرا گیا۔ اور ناچار بھاگنا پڑا +

ان دونوں لکھنؤوں نے سلطنت پر قبضہ کر لیا۔ اور عیش و نشاط کی بدولت تمام  
عالم اجسام۔ امراض اور بیماریوں میں مبتلا ہو گیا۔ مرض کے سوا کئی اندرونی مُفسد  
اور بھی سلطنت کے باخواد تھے۔ چنانچہ ایک شیر سی تھی دوسرے اکتاہٹ وہ بھی  
ملک کے دعوے سے ملکہ بنا چاہتی تھیں۔ دیکھنے کو بڑا سا پیٹ بہت پھولا تھا۔  
لیکن حقیقت میں کچھ نہیں فقط پھوس کا پولا تھا۔ انہیں کوئی چیز مزہا ہی نہ دیتی تھی۔ اور  
ہمیشہ ہر چیز سے دل بیزار اور جی بھارا ہوتا تھا۔ ان کی مصاجت میں ایک بددماغی  
دوسری بیزاری تھی کہ آٹھ پہر نہ بنائے اور تیوری چرٹھائے الگ کرسی پر بیٹھی  
رہتی تھیں۔ جو نعمت انہیں ملتی۔ شکر یہ کا حق خفگی اور بد مزاجی کے ہاتھوں ادا  
ہوتا۔ ملکہ مذکور کی نگاہ میں یہ تا شیر تھی کہ ایک نظر میں ساری دنیا کی نعمتیں خاک  
میں مل جاتی تھیں۔ کیسی ہی سہاؤنی خوشبو تھیں۔ ٹھنڈی ٹھنڈی ہوا تھیں۔ ہرے  
ہرے سبزہ زار بہار پر ہوتے۔ مگر جب اس کے سامنے آتے۔ سب مٹی ہو جاتے۔  
اس سے آرام کا لطف زندگی بالکل نہ رہا۔ اور اس کے سبب سے رعایا کا بھی  
جی بیزار ہونا شروع ہوا +

عیش کے بناء جب حد سے زیادہ دن ہونے تو بلیب کیا خوب ڈھونڈا ہے  
رفتہ رفتہ سب ہمراہی آرام شاہ سے کنارہ کش ہو گئے۔ بعض بے مروت تو عیش  
سے گھل مل گئے۔ اور عیش نے بھی وعدہ کیا کہ میرے پاس دو حکیم ہیں جن کے  
پانی کی بوند تیزاب۔ اور خاک کی چنگی اکسیر ہے۔ سیرمی کی خاک اڑ جائیگی۔ ہر ایک  
چیز مزادینے لگیگی۔ اور ہر ایک بات کا لطف آئیگا۔ ان حکیموں کا نام حرص اور  
ہوس ہے۔ یہ سن کر بہت لوگ تو عیش کے پھسلاو سے میں آکر حرص کے

لے کیسی ہی قسمت ہو۔ جب برابر ملے جائے۔ تو اُردل سیر ہو جانا ہے +

پہنچ میں پھنس گئے اور جو عاقبت اندیش دانا تھے۔ وہ پھر تدریجاً اور مشورہ کے پاس پہنچے۔ سارے دکھ منٹے۔ اور جو جو مصیبتیں گزری تھیں۔ سب داستان بیان کی۔ انہوں نے بہت افسوس کیا اور کہا کہ خسرو آرام کی بدولت تم نے بہت آرام کئے۔ نتیجہ اُس کا یہ ہوا کہ کسی کام کے نہ رہے۔ محنت سے اس کا تدارک کیا۔ اُس کی تمہیں برواشت نہ ہوئی۔ اور ضعف اور ناتوانی سے فریاد کرنے لگے۔ عیش و نشاط سے تفریح کا بندوبست کیا۔ اس سے بہت لطف اٹھائے۔ مگر انہوں نے یہ سلوک کیا۔ کہ امراض کے حوالے کر دیا۔ اور آپ الگ ہو گئے۔ جس سے سب کی زندگی کا مزہ جاتا رہا۔ ہم تمہارے معاملے میں حیران ہیں کہ کیا کریں۔ سب نے بہت محنت اور التجا کی۔ آخر ان دونوں کو ساتھ لے کر پھر سلطان محنت پسند کے پاس گئے اور خسرو آرام کی طرف سے پیغام سلام دوستانہ پہنچا کر صلح کی تدبیر کی۔

محنت کس ہزار بہت کرے مگر کوئی نہ کوئی دشمن اس کے پیچھے بھی لگا ہوا ہے

جس طرح خسرو آرام۔ سیری کے ہاتھ سے عاجز آ گیا تھا۔ اسی طرح سلطان محنت پسند۔ کاہلی کے ہاتھ سے تنگ تھے۔ کیونکہ وہ ہمیشہ ان کی سرحد پر گھات لگائے بیٹھی رہتی تھی۔ چنانچہ دونوں نے مصلحت اسی میں دیکھی کہ باہم اتفاق کریں۔

حق یہ ہے کہ آرام کا مزاج بھی محنت بغیر نہیں۔ اب ذرا محنت کا لطف دیکھو

غرض تدریجاً اور مشورے کی صلاح سے دونوں نے متفق ہو کر ملک فراغ اور کشور راحت کو باہم تقسیم کر لیا۔ محنت پسند خرومند کو دن کی سلطنت ملی۔ اور خسرو آرام کو رات کی۔ دونوں سلطنتوں میں عہد نامہ ہو کر بنیاد محبت کے استحکام کے لئے بندوبست ہونے لگے۔ چند روز کے بعد مشورہ کی وکالت سے یہ تجویز ٹھہری کہ خسرو آرام کی شادی سلطان محنت پسند کے خاندان میں ہو جائے۔ محنت پسند نے کہا کہ آپ کے اہل دربار میں بعض اشخاص سلطنت کے خلاف مصلحت ہیں۔ اس واسطے جب تک آپ انہیں خارج نہ کریں گے۔ مجھے یہ امر منظور نہیں۔ خسرو آرام نے کہا کہ جس کو

تم کو۔ اسی وقت جلاوطن کر دوں۔ چنانچہ مشورہ وغیرہ مشیروں کی صلاح سے راحت، تکلف، بناؤ، سنگار وغیرہ سب نکالے گئے۔ ایک دن رسم شادی کہ وہ بھی سیدھی سادی تھی سرانجام ہو گئی۔ اور دونو سرکاروں کا انتظام ایک ہو گیا ہے جب آرام اور محنت دونو اعتدال سے ہوں۔ تو کیوں صحت حاصل نہ ہو

اتفاق کو خدانے بڑی برکت دی ہے۔ چند روز کے بعد خسر و آرام کے ہاں ایک بیٹا پیدا ہوا۔ جس کا نام صحت شاہ رکھا گیا۔ بڑی خوشیاں ہوئیں۔ دونو ظن رسوم مبارکبادی کی ادا ہوئیں۔ گنہگار ان سلطنت یعنی نشاط اور عیش کی خطائیں بھی اس خداداد خوشی کے شکرانہ میں معاف ہوئیں۔ مگر اس شرط پر کہ بے طلب سامنے نہ آنے پائیں۔ نہ بے تقریب بلائے جائیں۔ بغرض صحت شہزادہ بی بی سلامت خاتون کا دود پیتا تھا۔ خواجہ پرمیز اُسے پرورش کرتے تھے۔ انہی کی تعلیم و تربیت میں بڑا ہوا۔ چونکہ دو گھروں میں ایک چراغ تھا۔ خسر و آرام اور سلطان محنت پسند دونو آنکھوں کا نور سمجھتے تھے۔ صحت شہزادہ بھی دونو بزرگوں کی برابر اطاعت اور دونو سلطنتوں کی برابر رعایت رکھتا تھا۔ اتفاق کی برکت سے خدانے دونو گھر روشن اور سلطنت آباد کی۔ اور خدا کے بندوں کو بھی آٹے دن کی مصیبتوں سے نجات دی ہے۔

## بیچ اور جھوٹ کا رزنامہ

عہد قدیم کے مؤرخ لکھتے ہیں۔ کہ اگلے زمانے میں فارس کے شرفا اپنے بچوں کے لئے تین باتوں کی تعلیم میں بڑی کوشش کرتے تھے۔ شہسواری۔ تیر اندازی اور راست بازی۔ شہسواری اور تیر اندازی تو بے شک سہل آجاتی ہوگی۔ مگر کیا اچھی بات ہوتی۔ اگر ہمیں معلوم ہو جاتا کہ راست بازی کن کن طریقوں سے

کھاتے تھے۔ اور وہ کونسی سپر ہتھی۔ کہ جب دروغ دیو زاد اگر ان کے دلوں پر شیشہ جادو مارتا تھا۔ تو یہ اس چوٹ سے اس کی اوٹ میں بچ جاتے تھے ۛ

اس میں شک نہیں کہ دُنیا بڑی جگہ ہے! چند روزہ عمر میں بہت سی باتیں پیش آتی ہیں جو اس مشمت خاک کو اس دیو آتش زاد کی اطاعت کے لئے مجبور کرتی ہیں۔ انسان سے اکثر ایسا جرم ہو جاتا ہے کہ اگر قبولے تو مرنا پڑتا ہے۔ ناچار مگر نا پڑتا ہے۔ کبھی ابلہ فریبی کر کے جاہلوں کو پھنساتا ہے۔ جب لغتہ رزق کا پانا ہے۔ اس کے علاوہ بہت مزے دُنیا کے ہیں کہ مکر و دغا ان کی چاٹ لگاتی ہے۔ اور جزوی جزوی خطائیں ہو جاتی ہیں۔ جن سے مکتے ہی بن آتی ہے۔ غرض بہت کم انسان ہونگے۔ جن میں یہ حوصلہ و استقلال ہو کہ راستی کے رستے میں ہر دم ثابت قدم ہی رہیں ۛ

یہ بھی یاد رہے کہ انسان کے سچ بولنے کے لئے سننے والے بھی ضرور ہیں۔ کیونکہ خوشامد جس کی دوکان میں آج موتی برس رہے ہیں۔ اس سے زیادہ جھوٹ کیا ہوگا۔ اور کون ایسا ہے جو اس کی قید کا زنجیری نہیں۔ ڈرپوک بچا راڈر کا مارا خوشامد کرتا ہے۔ تا بعد ارامید کا جھوکا آقا کو خوش کر کے پیٹ بھرتا ہے۔ دوست محبت کا بندہ ہے۔ اپنے دوست کے دل میں سی سے گھر کرتا ہے۔ بہت سے ایسے بھی ہیں کہ نہ غلام ہیں نہ ڈرپوک ہیں۔ انہیں باتوں باتوں میں خوش کر دینے ہی کا شوق ہے۔ اسی طرح جب جلسوں میں نو دئے گد ہوں کے دعوے بل ڈاگ کی آواز سے کئی میدان آگے نکل جاتے ہیں۔ تو ان میں وہ لوگ بھی ہوتے ہیں۔ جنہیں کچھ اُمید کچھ ڈر۔ کچھ مروت سے۔ غرض چاروں چار کبھی ان کے ساتھ ساتھ۔ کبھی کبھی پیچھے پیچھے دوڑنا پڑتا ہے ۛ

آج کل تو یہ حال ہے کہ جھوٹ کی عملداری دُور دُور تک پھیل گئی ہے بلکہ

ۛ ایک قسم کا شکاری گتا ہے۔ جسے ہندوستانی زبان میں گلڈانک کہتے ہیں ۛ

جن صاحب تیزیوں کو قوتِ عقلی جھوٹ نہیں بولنے دیتی۔ اور خود اس مردار سے منتفر ہیں۔ وہ بھی اسی کے حامی ہو کر اوروں کے اخلاق خراب کرتے ہیں۔

سیح کا عجب حال ہے کہ اتنا تو اچھا ہے مگر پھر بھی لوگ اسے ہر وقت اچھا نہیں سمجھتے۔ چنانچہ جب کسی شے پر دل آتا ہے اور سیح اس کے برعکس ہوتا ہے تو اس وقت سیح سے زیادہ کوئی بُرا ہی نہیں معلوم ہوتا۔ اصل یہ ہے کہ حضرت انسان کو حقیقت اور واقعیت سے کچھ غرض نہیں۔ جس چیز کو جی نہیں چاہتا اُس کا جاننا بھی نہیں چاہتے۔ جو بات پسند نہیں آتی۔ اس کا ذکر بھی نہیں سُنتے۔ اس کا سُننا ہے۔ اُس کا نال سے نکال دیتے ہیں۔

تکلیفوں نے جھوٹ سے منتفر ہونے کی بہت سی تدبیریں نکالی ہیں۔ اور جس طرح بچوں کو کڑوی دوا مٹھانی میں ملا کر کھلاتے ہیں۔ اسی طرح انوع واقسام کے رنگوں میں اس کی نصیبتیں کی ہیں۔ تاکہ لوگ اسے ہنستے کھیلتے چھوڑ دیں۔

واضح ہو کہ ملکہ صداقتِ زمانی سلطانِ آسمانی کی بیٹی تھی۔ جو کہ ملکہ دانش خاتون کے پیٹ سے پیدا ہوئی تھی۔ جب ملکہ موصوف نے ہوش سنبھالا تو اول تعلیم و تربیت کے سپرد ہوئی۔ جب انہوں نے اس کی پرورش میں اپنا حق ادا کر لیا تو باپ کے دربار میں سلام کو حاضر ہوئی۔ اسے نیکی اور نیک ذاتی کے ساتھ خوبیوں اور محبوبوں کے زیور سے آراستہ دیکھ کر سب نے صدق دل سے تعریف کی۔ عزت و اہم کا تاج مرضع سر پر رکھا گیا۔ اور حکم ہوا کہ جاؤ اولادِ آدم میں اپنا نور پھیلاؤ۔ عالمِ سفلی میں دروغ و دیوڑا ایک سفند نابکار تھا کہ حمق تیرہ دماغ اس کا باپ تھا اور ہوس ہوا پرست اس کی ماں تھی۔ اگرچہ اسے دربار میں آنے کی اجازت نہ تھی۔ مگر جب کسی تفریح کی صحبت میں منسخر اور مظرافت کے بھانڈا آیا کرتے تھے۔ تو ان کی نگت میں وہ بھی آجاتا تھا۔ اتفاقاً اس دن وہ بھی آیا ہوا تھا اور بادشاہ کو ایسا خوش کیا تھا کہ اسے ملبوس خاص کا خلعت

مل گیا تھا۔ یہ منافق دل میں سلطان آسمانی سے سخت عداوت رکھتا تھا۔ ملکہ کی قدر و منزلت دیکھ کر اسے حسد کی آگ نے بھڑکایا۔ چنانچہ وہاں سے چپ چاپ تے نکلا۔ اور ملکہ کے عمل میں خلل ڈالنے کو ساتھ ساتھ روانہ ہوا۔ جب یہ دو دعوی دار نئے ملک اور نئی رعیت کے تشخیص کرنے کو اُٹھے۔ تو چونکہ بزرگان آسمانی کو ان کی دشمنی کی بنیاد ابتدا سے معلوم تھی۔ سب کی آنکھیں ادھر لگ گئیں کہ دیکھیں ان کی لڑائی کا انجام کیا ہو؟

سیح کے زور و طاقت کو کون نہیں جانتا۔ چنانچہ ملکہ صداقت کو بھی حقیقت کے دعوے تھے۔ اُٹھی۔ اور اپنے زور میں بھری ہوئی اُٹھی۔ اسی واسطے بلند اُٹھی۔ اکیلی آئی۔ اور کسی کی مدد ساتھ نہ لائی۔ ہاں آگے آگے فتح و اقبال نور کا غبار اُڑاتے آتے تھے۔ اور پیچھے پیچھے ادراک پرسی پر از تھا مگر صاف معلوم ہوتا تھا کہ تابع ہے۔ شریک نہیں۔ ملکہ کی شان شانمانہ تھی۔ اور بدبہ خسر وانہ تھا۔ اگرچہ آہستہ آہستہ آتی تھی مگر استقلال رکاب پکڑے تھا۔ اور جو قدم اٹھتا تھا۔ دس قدم آگے پڑتا نظر آتا تھا۔ ساتھ اس کے جب ایک دفعہ جہم جاتا تھا تو انسان کیا فرشتہ سے بھی نہ ہٹ سکتا تھا۔

دروغ دیو زاد بہروپ بدلنے میں طاق تھا۔ ملکہ کی ہر بات کی نقل کرتا تھا اور نئے نئے سانگ بھرتا تھا۔ تو بھی وضع اس کی گھبرائی ہوئی معلوم ہوتی تھی۔ دنیا کی ہوا ہوس ہزاروں رسالے اور پلٹینیں اس کے ساتھ لئے تھیں۔ اور چونکہ یہ ان کی مدد کا محتاج تھا۔ اسی لالچ کا مارا کمزور تا بعد ازاں کی طرح ان کے حکم اٹھانا تھا۔ ساری حرکتیں اس کی بے معنی تھیں۔ اور کام بھی لٹ پلٹ بے اوسان تھے کیونکہ استقلال ادھر نہ تھا۔ اپنی شعبہ بازی اور نیزنگ سازی سے فتنیاب تو جلد ہو جاتا تھا۔ مگر تم نہ سکتا تھا۔ ہوا ہوس اس کے یار و فادار تھے۔ اور اگر کچھ تھے تو وہی سنبھالے رہتے تھے۔

کبھی کبھی ایسا بھی ہو جاتا تھا کہ دونو کا آمناسا منا ہو کر سخت لڑائی آپڑتی تھی۔ اس وقت دروغ دیوزاد اپنی دھوم دھام بڑھانے کے لئے سر پر بادل کا دھواں دھار پکڑ لپیٹ لیتا تھا۔ لاف و گزاف کو حکم دیتا کہ شیخی اور نوہ کے ساتھ آگے جا کر غل مچانا شروع کر دو۔ ساتھ ہی دغا کو اشارہ کر دیتا تھا کہ گھات لگا کر بیٹھ جاؤ۔ دائیں ہاتھ میں طراری کی تلوار۔ بائیں میں بے حیائی کی ڈھال ہوتی تھی۔ غلط ناما تیروں کا ترکش آویزاں ہونا تھا۔ ہوا دھوس دایں بائیں دوڑتے پھرتے تھے۔ دل کی ہٹ دھرمی بات کی تیج پیچھے سے زور لگاتے تھے۔ غرض کبھی مقابلہ کرتا تھا تو ان زوروں کے بھروسے پر کرتا تھا۔ اور باوجود اس کے ہمیشہ یہی چاہتا تھا کہ دُور دُور سے لڑائی ہو۔ میدان میں آتے ہی تیروں کی بوچھاڑ کر دیتا تھا۔ مگر وہ بھی باد ہوائی۔ انکل پتو بے ٹھکانے ہوتے تھے۔ خود ایک جگہ پر نہ ٹھہرتا تھا۔ دمدم جگہ بدلنا تھا۔ کیونکہ حق کی کمان سے جب تیر نظر اس کی طرف سر ہوتا تھا تو جھٹ ناڑ جاتا تھا۔ ملکہ کے ہاتھ میں اگر چہ باپ کی کرکٹ بجلی کی تلوار نہ تھی۔ مگر تو بھی چہرہ ہیبت ناک تھا اور رعب خداداد کا خود سر پر دھرتا تھا۔ جب معرکہ مار کر ملکہ فتحیاب ہوتی تھی تو بیشکست نصیب پانے تیروں کا ترکش پھینک بیحیائی کی ڈھال سُنہ پر لے ہوا دھوس کی بھیڑ میں جا کر چھپ جاتا تھا۔ نشان لشکر گر پڑتا تھا۔ اور لوگ پھریرا پکڑے زمین پر گھسیٹتے پھرتے تھے۔

ملکہ صداقت زمانی کبھی کبھی زخمی بھی ہوتی تھی مگر سانچ کو آنچ نہیں۔ زخم جلد بھرتے تھے۔ اور وہ جھوٹا نابکار جب زخم کھاتا تھا تو ایسے سڑتے تھے کہ اوروں میں بھی وبا پھیلا دیتے تھے۔ مگر ذرا انگو ر بندھے اور پھر میدان میں آن کو دا۔

دروغ دیوزاد نے تھوڑے ہی تجربے میں معلوم کر لیا تھا کہ بڑائی اور دانائی کا پردہ اسی میں ہے کہ ایک جگہ نہ ٹھہروں۔ اس لئے دھوکہ بازی اور

شُبہ کاری کو حکم دیا کہ ہمارے چلنے پھرنے کے لئے ایک شرک تیار کرو گلاس طرح کے ایچ پیج اور ہیر پھیر دے کر بناؤ۔ کہ شاہراہ صداقت جو خط مستقیم میں ہے اُس سے کہیں نہ ٹکرائے۔ چنانچہ جب اُس نابکار پر کوئی حملہ کرتا تھا تو اُسی رستے سے جدھر چاہتا تھا اُٹھ جاتا تھا۔ اور جدھر سے چاہتا تھا۔ پھر آن موجود ہوتا تھا۔

ان رستوں سے اُس نے ساری دُنیا پر حملے کرنے شروع کر دئے۔ اور بادشاہت اپنی تمام عالم میں پھیلا کر دروغ شاہ دیوزاد کا لقب اختیار کیا۔ جہاں جہاں فتح پاتا تھا۔ ہوا دھوس کو اپنا نائب چھوڑتا اور آپ فوراً کھسک جاتا۔ وہ اس فرمانروائی سے بہت خوش ہوتے تھے۔ اور جب ملکہ کا لشکر آتا تھا۔ تو بڑی گھاتوں سے مقابلے کرتے تھے۔ جھوٹی قسموں کی ایک لمبی زنجیر بنائی تھی۔ سب اپنی کمزریں اس میں جکڑ لیتے تھے۔ کہ ہرگز ایک دوسرے کا ساتھ نہ چھوڑینگے۔ مگر سچ کے سامنے جھوٹ کے پاؤں کہاں؟ لڑتے تھے اور تابوت کر کے ہٹتے تھے۔ پھر ادھر ملکہ نے منہ پھیرا۔ ادھر باغی ہو گئے۔ ملکہ جب آسمان سے نازل ہوئی تھی تو سمجھی تھی کہ بنی آدم میرے آنے سے خوش ہونگے۔ جو بات سُنینگے اُسے مانینگے۔ اور حکومت میری تمام عالم میں پھیل کر منتقل ہو جائیگی مگر یہاں دیکھا کہ گزارہ بھی مشکل ہے۔ لوگ ہٹ دھرمی کے بندے ہیں۔ اور ہوا دھوس کے غلام ہیں۔ اور اس میں بھی شک نہیں کہ ملکہ کی حکومت آگے بڑھتی تھی۔ مگر بہت تھوڑی تھوڑی۔ اس پر بھی یہ دشواری تھی کہ ذرا اس طرف سے ہٹی اور پھر بد عملی ہو گئی۔ کیونکہ ہوا دھوس جھٹ بغاوت کا نقارہ بجا دشمن کے زیرِ علم جا موجود ہوتے تھے۔ ہر چند ملکہ صداقت زمانی ان باتوں

لے جب جھوٹ کی قلعی کھلنے لگتی ہے تو جھوٹا آدمی ایسی باتیں پیش کرتا ہے جس سے لوگ شُبہ اور شک میں پڑ جائیں اور سمجھیں کہ ہوتو سکتا ہے۔ شاید جو یہ کہتا ہے وہی سچ ہو۔

سے کچھ دہتی نہ تھی کیونکہ اس کا زور کسی کے بس کا نہ تھا۔ مگر جب بار بار ایسے پاجی کینے کو اپنے مقابلے پر دیکھتی تھی۔ اور اُس میں سوائے مکرو فریب اور کمزوری و بے ہمتی کے اصالت اور شجاعت کا نام نہ پاتی تھی تو گھٹتی تھی۔ اور دل ہی دل میں بیچ و تاب کھاتی تھی۔ جب سب طرح سے نا اُمید ہوئی تو غصہ ہو کر اپنے باپ سلطان آسمانی کو لکھا کہ مجھے آپ اپنے پاس بلا لیجئے۔ دُنیا کے لوگ اس شیطان کے تابع ہو کر جن بلاؤں میں خوش ہیں۔ انہی میں رہا کریں۔ اپنے کٹے کی سزا آپ پالینگے۔ سلطان آسمانی اگرچہ اس عرضی کو پڑھ کر بہت خفا ہوا۔ مگر پھر بھی کوتاہ اندیشوں کے حال پر ترس کھایا اور سمجھا کہ اگر سیچ کا قدم دُنیا سے اٹھا تو جہان اندھیرا و تمام عالم تہ و بالا ہو جائیگا۔ چنانچہ اس خیال سے اُس کی عرض نامنظور کی۔ ساتھ اس کے یہ بھی گوارا نہ ہوا کہ میرے جگر کا ٹکڑا جھوٹے بد اصولوں کے ہاتھوں یوں مصیبت میں گرفتار رہے۔ اُسی وقت عالم بالا کے پاک نہادوں کو جمع کر کے ایک انجمن منعقد کی۔ اُس میں دو امر تنفیج طلب قرار پائے :-

- (۱) کیا سبب ہے کہ ملکہ کی کارروائی اور فرمانروائی دنیا میں ہر دغزینہیں؟
- (۲) کیا تہ بیر ہے۔ جس سے اُس کے آئین حکومت کو جلد اہل عالم میں سائی ہو۔ اور اسے بھی ان تکلیفوں سے رہائی ہو؟

کیٹی میں یہ بات گھٹی کہ درحقیقت ملکہ کی طبیعت میں ذرا سختی ہے۔ اور کارروائی میں تلخی ہے۔ صدر انجمن نے اتفاق رائے کر کے اس قدر زیادہ کہا کہ ملکہ کے دماغ میں اپنی حقیقت کے دعوؤں کا دُھواں اس قدر بھرا ہوا ہے کہ وہ ہمیشہ ریل گاڑی کی طرح سیدھے خط میں چل کر کامیابی چاہتی ہے۔ جس کا زور طبیعتوں کو سخت اور دُھواں آنکھوں کو کڑوا معلوم ہوتا ہے۔ بعض اوقات لوگوں کو اس کی راستی سے نقصان اٹھانے پڑتے ہیں۔ کبھی ایسے فساواٹھ کھڑے

ہوتے ہیں جن کا سنبھالنا مشکل ہو جاتا ہے۔ اور یہ زمانہ ایسا ہے کہ دورانِ ندیشی اور صلاحِ وقت کے بغیر کام نہیں چلتا۔ پس اُسے چاہئے کہ جس طرح ہو سکے اپنی سختی اور تلخی کی اصلاح کرے۔ جب تک یہ نہ ہوگا۔ لوگ اس کی حکومت کو رغبت سے قبول نہ کریں گے۔ کیونکہ دیودروغ کی حکومت کا ڈھنگ بالکل اس کے برخلاف ہے۔ اول تو اس میں فارغ البالی بہت ہے اور جو لوگ اسکی رعایا میں داخل ہو جاتے ہیں۔ انہیں سوائے عیش و آرام کے دُنیا کی کسی بات سے خبر نہیں ہوتی۔ دوسرے وہ خود بہرہ رو پیہ ہے۔ جو صورت سب کو بھائے۔ وہی روپ بھر لیتا ہے۔ اور اُوروں کی مرضی کا جامہ پہن رہتا ہے۔ غرض اہل انجمن نے صلاح کر کے ملکہ کا طرز لباس بدلنے کی تجویز کی۔ چنانچہ ایک ویسا ہی ڈھیلا ڈھالا جامہ تیار کیا جیسا کہ جھوٹ پنکرتا تھا۔ اور وہ پہن کر لوگوں کو ضل دیا کرتا تھا۔ اُس جامہ کا مصلحتِ زمانہ نام ہوا۔ چنانچہ اس ضلعت کو زیب بدن کر کے ملکہ پھر ملک گیری کو اٹھی۔ جس ملک میں پہنچی۔ اور آگے کو رشتہ مانگتی مواد ہوں حاکمِ دہاں کے اُسے دروغ شاہِ دیوزاد سمجھ کر آتے اور شہر کی گنجیاں نظر گذرانتے۔ ادھر اس کا دخل ہوا ادھر ادراک آیا اور جھٹ وہ جامہ اتار لیا۔ جامے کے اترتے ہی اُس کی اصلی روشنی اور ذاتی حسنِ جمال پھر چمک کر نکل آیا۔ چنانچہ اب یہی وقت آ گیا ہے یعنی جھوٹ اپنی سیاہی کو ایسا رنگ آمیزی کر کے پھیلانا ہے کہ سچ کی روشنی کو لوگ اپنی آنکھوں کے لئے مُضر سمجھنے لگتے ہیں۔ اگر سچ کہیں پہنچ کر اپنا نور پھیلانا چاہتا ہے تو پہلے جھوٹ سے کچھ زرق برق کے کپڑے مانگ کر لانا ہے۔ جب تبدیلِ لباس کر کے دہاں جا پہنچتا ہے۔ تو وہ لفاظہ اتار کر پھینک دیتا ہے۔ پھر اپنا اصلی نور پھیلاتا ہے۔

کر جھوٹ کی قلمی کھل جاتی ہے۔

# گلشنِ اُمید کی بہار

انسان کی طبیعت کو خدا نے انواع و اقسام کی کیفیتیں عطا کی ہیں۔ مگر یہ زمین جس قدر تجھ اُمید کو پرورش کرتی ہے۔ اس کثرت سے کسی کیفیت کو سرسبز نہیں کرتی۔ اور اُوپر کیفیتیں خاص خاص وقت پر اپنا اثر کراٹھتی ہیں۔ یا بمقتضا سن خاص خاص عمروں میں ان کے اثر ظاہر ہوتے ہیں۔ مگر اُمید کا یہ حال ہے کہ جس وقت سے اس بات کی تمیز ہونے لگی کہ حالت موجودہ ہماری کچھ خوشحال یا بد حال بھی ہو سکتی ہے۔ اسی وقت سے اس کی تاثیر شروع ہو جاتی ہے اُمید ایک رفیق ہمدم ہے کہ ہر حال اور ہر زمانے میں ہمارے دم کے ساتھ رہتا ہے۔ دہم دم دلوں کو بڑھاتا ہے اور سینہ کو پھیلاتا ہے۔ خیالات کو وسعت دیتا ہے اور نئی نئی کامیابیوں کی ترغیبیں دیتا ہے۔ غرض ہمیشہ کسی نہ کسی خوشحالی کا باغ پیش نظر رکھتا ہے کہ یا اس سے کوئی کلفت رفع ہو یا کچھ فرحت زیادہ ہو۔ خدائی کی نعمتیں اور ساری خوش نصیبی کی دولتیں حاصل ہو جائیں۔ پھر بھی یہ جا دونکار مصوٰر ایک نہ ایک ایسی تصور سامنے کھینچ دیتا ہے۔ جسے دیکھ کر یہی خیال آتا ہے کہ بس یہ بات ہو جائیگی تو ساری ہوسیں پوری ہو جائیں گی اور پھر سب آرزوؤں سے جی سیر ہو جائیگا۔ اس میں بھی شک نہیں کہ اُمید کا ہونا ہر حال میں ضرور ہے۔ فلسفی۔ بیماری۔ قید۔ مسافرت بہت سے دُنیا کے دکھ درد ہیں کہ اُمید نہ ہو۔ تو ہرگز نہ جھیلے جائیں۔ آسپتھنز سامرے۔ یہ نعمت جو بظاہر ہرگز نہ گن میں عام ہو رہی ہے۔ وہ ضروری شے ہے کہ دُنیا کی بہتر سے بہتر حالت بھی ہم کو اُس ضرورت سے بے نیاز نہیں کر سکتی۔ کیونکہ حقیقت میں یہ مشغلے زندگی کے بلاوے ہیں۔ اگر ان کا سہارا ہمارا دل نہ بڑھاتا رہے تو ایک دم

گزارنا مشکل ہو جائے۔ اور زندگی وبال معلوم ہونے لگے

پرائمید و صل پر برسوں گوارا ہو گیا

ایک دم بھی ہم کو جینا ہجر میں تھا ناگوار

اس میں بھی شک نہیں کہ اُمید دھوکے بہت دیتی ہے۔ اور ان باتوں کی توقع پیدا کرتی ہے جو انسان کو حاصل نہیں ہو سکتیں۔ مگر وہ دھوکے اصلی نعمتوں سے سوا مزادیتے ہیں۔ اور مہوم وعدے قسمت کی لکھی ہوئی دولتوں سے گراں بہا اور خوشناما معلوم ہوتے ہیں۔ اگر کسی معاملہ میں ناکام بھی کرتی ہے تو اسے ناکامی نہیں کہتی بلکہ قسمت کی دیر کہہ کر ایک اُس سے بھی اعلیٰ یقین سامنے حاضر کر دیتی ہے۔ میں ایک رات انہی خیالات میں جیران تھا۔ اور سوچ رہا تھا کہ انسان کے دل میں یہ شوق کہاں سے پیدا ہو جاتا ہے۔ جس سے اپنے تئیں آپ دھوکے دیتا ہے اور زمانہ آئندہ پر رنگ آمیزیاں چڑھا کر خود اپنے لئے اُمید و بیم اور نفع و نقصان کے سامان تیار کر لیتا ہے۔ یکایک آنکھ لگ گئی۔ دیکھتا ہوں کہ میں ایک باغِ نو بہار میں ہوں جس کی وسعت کی انتہا نہیں۔ اُمید کے پھیلاؤ کا کیا ٹھکانا ہے۔ آس پاس سے لے کر جہاں تک نظر کام کرتی ہے۔ تمام عالم رنگین شاداب ہے۔ ہر چمن رنگ روپ کی دھوپ سے چمکتا۔ خوشبو سے مہکتا ہوا ہے۔ لکنا نظر آتا ہے۔ زمین فضلِ بہار کی طرح گلہائے گوناگوں سے بوقلموں ڈھری ہے۔ اور رنگارنگ کے جانور درختوں پر چھپے بھر رہے ہیں۔ یہ سما بہار کا دیکھا دل پر ایک عالم طاری ہوا کہ مرتنا پا محو ہو گیا۔ جب ذرا ہوش آیا تو ان چمنہائے دلکش کو نظر غور سے دیکھنے لگا۔ اور ایسا معلوم ہوا کہ اگر آگے چلوں تو شگفتگی اور تفریح کا لطفت زیادہ ہو۔ پھر دیکھا کہ تھوڑی ہی دُور آگے رنگیلے چکیلے پھول کھلے ہیں۔ آبِ زلال کے چشمے دھوپ کی چمک سے جھلجھل کر رہے ہیں۔ اونچے اونچے درخت جھنڈ کے جھنڈ چھائے ہوئے ہیں۔ جو جانور دھیمی دھیمی آواز

دند دیکھ لو۔ وہاں میں جو انسان کیاب ہنڈ ہے اُس سے آگے کی کہیا ہوں کی ہوں لیں پیدا ہوتی جاتی ہے

سے بولتے سناٹی دیتے تھے۔ یہاں خوب زور شور سے چمکا رہے ہیں۔ چاروں طرف ہرے ہرے درخت لہلاتے ہیں۔ اور پھول اپنی خوشبو سے مہک پھیلاتے ہیں۔ مگر پھر یہاں سے جو نظر اٹھائی تو آؤر ہی طلسمات نظر آیا۔ یعنی دیکھا کہ سامنے جو درخت جھوم رہے ہیں۔ ان کے تیار میوے زمین کو چوم رہے ہیں۔ اس لطف نے آؤر آگے بڑھنے کو لپٹایا۔ چنانچہ قدم اٹھایا مگر جوں جوں آگے بڑھتا گیا۔ زیادہ حیران ہوتا گیا۔ کیونکہ جو ہریا دل سامنے سے لہلاتی دکھائی دیتی تھی۔ پاس پہنچ کر اس کی رنگت پھیکسی پڑ گئی۔ اور میوے تو گر ہی چکے تھے۔ یلبلیس جو چھپے بھری تھیں۔ وہ آگے آگے اڑتی چلی جاتی تھیں۔ اگرچہ میں بہت پھرتی سے پہنچا تھا۔ اور جو بہاریں تھیں۔ وہ بھی ہر قدم پر سامنے ہی تھیں۔ مگر تو بھی ہاتھ نہ آسکیں گے۔ گویا میرے شوق آرزو کو ڈھکائی تھیں۔ کہ جوں جوں میں آگے بڑھتا تھا۔ وہ آؤر بھی آگے بڑھتی جاتی تھیں +

اگرچہ بار بار خوش اور دم مغلکین ہونے ہوتے میں وق ہو گیا تھا۔ مگر دل کے کان میں کوئی ہی کسے جانا تھا کہ چلے چلو۔ جو نعمتیں ڈھکا رہی ہیں۔ کبھی نہ کبھی ہاتھ بھی آئیگی۔ آخر چلتے چلتے ایک جگہ نظر آیا کہ جس میں زن و مرد خرد و کلاں بہت سے آدمی اُچھلتے کودتے چلے جاتے تھے۔ ایسا معلوم ہونا تھا کہ یہ سب کسی مجلس میلے میں جاتے ہیں۔ یا کسی نشاط عام کے جشن میں شامل ہوتے ہیں۔ کیونکہ ہر ایک کے منہ پر یقین کا رنگ چمک رہا تھا۔ اور ایک ایک کی آنکھ سر نہ شوق سے روشن نظر آتی تھی۔ ساتھ ہی یہ بھی معلوم ہونا تھا کہ ہر ایک کی خوشی کچھ خاص قسم کی ہے کہ وہ اسی کے دل میں ہے۔ سب ملے جلے ساتھ ہی چلے جاتے تھے۔ مگر نہ کوئی اپنا ارادہ دوسرے کو بتانا چاہتا تھا۔ نہ اپنے فکر کا راز دوسرے کو جنانا گوارا کرتا تھا۔ بہت لوگوں

۱۔ انسان کی طبیعت کا عجیب حال ہے۔ جو ہوس پوری ہوجاتی ہے وہ مزاج میں مٹی۔ اس سے آگے کے لطف دل میں ارمان اور ذوق شوق پیدا کرتے ہیں +  
 ۲۔ عجبوں جوں حصول مراد میں دیر لگتی ہے۔ شوق زیادہ ہوتا جاتا ہے۔ اور امید بھی اس کے ملنے کے سامان سامنے دکھائی جاتی ہے +  
 ۳۔ انسان جس مقصد کے لئے کوشش کرتا ہے۔ کسی سے کب کتنا ہے۔ اندر ہی اندر تندرستی کرتا ہے +

کی گرمی رفتار سے ایسا معلوم ہوتا تھا کہ اگر کوئی آرزو مند شوق کی پیاس سے تڑپتا ہو۔ تو انہیں اس کے بچانے کی بھی فرصت نہیں۔ اس واسطے ان کے روکنے کو جی نہ چاہا۔ اور غلطی دیر تک غور سے دیکھا گیا۔ آخر ایک بڑھا نظر آیا کہ باوجود بڑھاپے کے انہی میں شامل تھا۔ ہاتھ پاؤں بہت مازنا تھا مگر کچھ ہونہ سکتا تھا۔ میں نے خیال کیا کہ بڑھے کو اب کیا ہوس ہوگی۔ اسے تو شاید کچھ جواب دینے کی فرصت ہو۔ چنانچہ اسے سلام کیا۔ بڑھے نے تیوری بدل کر منہ پھیر لیا اور کہا ”صاحب دق نہ کیجئے۔ آپ جانتے ہی ہیں؟ جس وقت کی کہ ہم عمروں سے آرزو کر رہے تھے۔ وہ وقت آن پہنچا ہے۔ اب ایک عہد آیا ہے کہ نام عالم فراغ البالی سے مالا مال ہو جائیگا۔ افلاس زدہ اور طالب روزگار بچارے ٹیکس اور موصولوں کے مارے آئے دن کی جانکنی سے خلاص ہو جائیں گے۔ بلکہ فلک کے سہمرا جو اہل عالم کے کاروبار میں رات دن سرگرداں ہیں۔ وہ بھی بازو وال کر آرام سے بیٹھ جائیں گے“ میں نے بڑھے کو اس کی خشکی دماغ کے حوالے کیا۔ اور وہیں ٹھہریا۔ اتنے میں ایک شخص سامنے آیا۔ جس کی ملائمت شکل اور آہستگی رفتار سے معلوم ہوا کہ شاید یہ کچھ اخلاق سے پیش آئے۔ مگر جب میں اس کی طرف بڑھا تو اس نے جھک کر ایک سلام کیا۔ اور کہا ”اگر آپ کی خدمت کی فرصت ہوتی تو میں بہت خوش ہوتا۔ مگر اب اس خوشی کا ہوش نہیں۔ کیونکہ ۲۰ برس سے میں ایک عہدے کی امیدواری کر رہا تھا۔ اب وہ خالی ہو چاہتا ہے“ میں نے اسے بھی چھوڑا۔ اور ایک اور کو جالیا۔ وہ گھبرا ہوا جاتا تھا کہ چچا کی میراث پر قبضہ کرے۔ کیونکہ اس کی بیماری کی خبر سننے میں آئی تھی۔ اس کے بیچھے ایک اور شخص دیکھا کہ بے تحاشا بھاگا چلا آتا تھا۔ اس نے ایک غوطہ خوری کی گل ایجاد کی تھی۔ اس کے دریائے منافع میں غوطہ مارا چاہتا تھا یعنی اگر کچھ اور نہ ہو۔ تو ایجاد کا انجام

لے اپنے کام کے آگے کسی آڈر کی امتیاج کی کون پر داکر لے لے سچ ہے۔ بچوں کو جوانوں سے زیادہ ہوتی ہے

ہی ماتھے آجائے۔ ایک شخص کو دیکھا کہ تھوڑی دور چلتا ہے اور ٹھہر جاتا ہے۔ معلوم ہوا کہ وہ طول بلد اور عرض بلد کے خیالات پھیلا رہا ہے۔ اور سرکارِ علم سے انعام کا امیدوار ہے۔ جب جا بجا سے ٹکریں کھائیں تو سوچا کہ اذروں سے دریافت کرنا بے حاصل ہے۔ اب جو اپنی آنکھ کے وہ ٹھیک ہے۔ آگے بڑھو۔ اور آپ دیکھو۔ کہ اتنے میں ایک نوجوان شوقین بیہ پروا سا نظر آیا۔ وہ آزادی کے عالم میں سکراتا چلا جاتا ہے۔ اسے دیکھ کر دل میں کہا کہ بھلا ایک دفعہ تو اسے بھی ٹٹولنا چاہئے۔ چنانچہ معمولی سوال کا سبق اسے بھی سنایا۔ وہ ہنسا اور کہا صاحب جہاں آپ کھڑے ہیں یہ ملکہ اُمید کا باغ ہے۔ وہ ملکہ آرزو کی بیٹی ہے۔ ذرا سامنے دیکھو۔ بہت سی پریاں خوشنا اور نفیس نفیس چیزیں لئے کھڑی ہیں۔ جن لوگوں کو تم نے زور شور مچاتے دیکھا یہ انہی کے اشاروں پر لپچائے ہوئے دوڑے جاتے ہیں۔ ”انکھ اٹھا کر دیکھو تو فی الحقیقت سامنے ایک ایوانِ عالیہ شان ہے اور اس کے سردار میں ایک پری جس کا گلزار جوانی عین بہار پر ہے۔ سر تخت تیلوہ گر ہے۔ ”سکر اہٹ اس کے زیر لب پارہ کی طرح لوطی ہے۔ اصل وجوہ تاجِ برقع بیوتیوں کے مارِ خلعت زرنکار کشتیوں میں چنے ہوئے آگے دھرے ہیں۔ قسمت اور نصیب جہان کی نعمتیں سجائے۔ اس کے دائیں بائیں دست بستہ حاضر ہیں۔ اور بہارِ زندگی کے پھولوں کا فرش سامنے بچھا ہے۔ عیشِ مدام اور فرحتِ دوام سے چہرہ روشن ہے۔ اس کے بسوں کی سُکر اہٹ اور آنکھ کی لگاوٹ۔ عام سے خاص تک برابر سب کی حق شناسی کر رہی ہے۔ اس سے ہر شخص یہی سمجھ رہا ہے کہ ملکہ یہی ہی طرف متوجہ ہے۔ اور اسی بھروسے پر ہر ایک فخر اور ناز کے مارے چولانا نہیں ساتا۔ رستے کے دونوں طرف کہیں کہیں ایک آدھ جھونپڑی نظر آتی تھی۔ وہ دیکھنے میں سپت اور بے حقیقت تھی مگر ہر سے درختوں نے سایہ کیا ہوا۔ دیواریں اپنی ہوئیں۔ دروازے پر روشن حروفوں میں لکھا تھا۔

”قناعت کا آرم گھر“ بعضے تکے ماندے ان میں چلے جاتے اور باہر پھیلا کر بیٹھ جاتے

رستے والے دیکھ دیکھ کر نفل مچاتے کہ بھاگ گئے اور بہت کے میدان ہار گئے۔

باغ اُمید کے دو دروازے

یہ دیکھ کر میں ایک ٹیلے پر چڑھ گیا کہ وہاں سے ہر جگہ نظر پہنچ سکتی تھی۔ اور اس جگھٹ کے بھی ایک ایک آدمی کا حال خوب خیال میں آتا تھا۔ وہاں سے معلوم ہوا کہ باغ اُمید کے اندر جانے کے دو دروازے ہیں۔ ایک داروغہ دانش کے اختیار میں ہے۔ دوسرا داروغہ خیال کے تحت میں ہے۔ داروغہ دانش ایک تندر مزاج اور سواسی شخص ہے کہ جب تک بہت سے سوال اور لٹی سیدھی چٹتیں نہیں کر لیتا۔ تب تک تفل کی کنجی کو جنبش نہیں دیتا مگر داروغہ خیال خلیق اولیٰ بنا رہا شخص ہے۔ وہ اپنا دروازہ کھلا ہی رکھتا ہے بلکہ جو اس کی حد میں جائے اُس سے بڑی عزت و توقیر کے ساتھ پیش آتا ہے۔ چنانچہ جو لوگ داروغہ دانش کی خدمتوں سے گھبراتے تھے یا جنہیں اُس نے جانے نہیں دیا تھا۔ ان لوگوں کی بھیڑ اُس کے دروازے پر لگ ہی تھی۔ داروغہ دانش کے دروازے سے ملکہ کی ننگاہ خاص کو رشتہ جاتا تھا مگر اس راہ کی زمین پھسلنی۔ ٹرک پتھر ملی۔ رستے ایسے اچھ بچ کے تھے کہ گھٹن گھاتی اسی کو کہتے ہیں۔ جب کسی قسمت والے کو داروغہ سے اجازت مل جاتی تھی۔ تو اس گھٹن گھاتی میں دیکھ بھرنے پڑتے تھے۔ اگرچہ چڑھنے والے پہلے سے بھی رستے کے اچھ بچ اچھی طرح جانچ لیتے تھے۔ اور جو بچاؤ کے مقام تھے ان میں قدم قدم پر نشان کر لیتے تھے۔ مگر پھر بھی اکثر ایسی ٹھکیں پیش آتی تھیں۔ جن کا سان گمان بھی نہ ہوتا تھا۔ بلکہ جہاں صاف سیدھا رستہ سمجھے ہوئے تھے وہاں کچھ ایسا نملکہ پیش آتا تھا کہ یکا یک تھم جانا پڑتا تھا۔ ہزاروں اُلجھاؤں میں اُلجھتے

لہ۔ یہ باتیں ہم پر روز گزرتی ہیں۔ مگر کوئی خیال نہیں کرتا۔ دیکھو! یہاں نہیں کس خوبصورتی سے رنگ دیکر بیان کیا ہے۔ عقل جب تک سب تدبیروں اور تجویزوں کے پورے پورے بندوبست نہیں کر لیتی تب تک کسی اُمید پر کوشش کرنے کی اجازت نہیں دیتی۔ وہم و گمان کے بندے ذرا سا سہارا دیکھتے ہیں۔ اور اُلٹ دوڑتے ہیں۔ وہی ٹکراتے ہیں۔ اور ناکام ہوتے ہیں۔

تھے۔ صدمہ رپٹیوں میں رہتے تھے۔ بہتیرے ٹھوکریں کھا کھا کر گرتے تھے۔ اکثر  
 خس پوش گرٹھوں میں جا پڑتے تھے۔ غرض ایسی ایسی خطرناک وارداتیں اور  
 ناکامی کے صدمے تھے کہ بہت آدمی تو پہلے ہی دھاوے میں اُٹے پھرتے تھے۔  
 بہتیرے رستے میں غش کھا کر رہ جاتے تھے۔ بعض بعض ایسے بھی تھے کہ ان کی  
 استقلال سے راہ تھی۔ وہ اس کی دستگیری سے ملکہ کے ایوان تک جا پہنچتے  
 تھے۔ ان میں اکثر ایسے ہوتے تھے جو صلہ کو دیکھ کر بچتے تھے۔ کہ اے ہماری  
 محنت تو اس سے بہت زیادہ تھی۔ یہ تو کامیابی نہیں ہوئی۔ حق تلفی ہوئی ہے۔  
 باقی جو لوگ اخیر انعام لیکر تھے۔ اس کا وہ نام یہ ہوتا تھا۔ کہ وہ ان کی وارو  
 دانش کو ان کے مصاحب تھی۔ وہ ان کا ہاتھ پکڑتی تھی۔ اس کی رہنمائی  
 سے وہ لوگ گوشہ قناعت میں جا بیٹھتے تھے۔

اے راہ امید کے مسافر! چونکہ داروغہ دانش کی جھتیں اور ان کے رستے کی  
 مشکلیں مجھے بہت سخت معلوم ہوئیں اس لئے میں نے داروغہ خیالی کی طرف  
 رخ کیا۔ یہاں بارگاہ کی طرف جانے کو کوئی معمولی سڑک نظر نہ آئی مگر ملکہ صاف سامنے  
 کھڑی تھی۔ وہ یہاں سے سرتاپا ساری نظر آتی تھی۔ اور اپنے عجائب غرائب بنایا  
 اور بیش قیمت چیزوں پر سب کو برابر حسن طلب کے انداز دکھاتی تھی۔ پھر بھی لطف  
 یہ تھا کہ ایک ایک دل کو اپنی ہوا میں جدا جدا انداز سے اڑا رہی تھی جس سے ہر شخص  
 یہ جانتا تھا۔ کہ جو نگاہ مجھ پر ہے وہ کسی پر نہیں۔ اور مجھ سے زیادہ کسی کو کامیابی  
 کی امید نہیں۔ اسی واسطے بجائے خود کسی کا دماغ پایا نہ جاتا تھا۔ پہاڑ اس خیالی  
 رستے کی طرف سے ایسا ڈھلوان تھا کہ قدم نہ ٹھیر سکتا تھا۔ کیونکہ وہی باتوں  
 میں پائداری کہاں؟ باوجود اس کے آمد و رفت کے نشان بہت کثرت سے  
 تھے۔ کیونکہ اس رستہ میں چلنے والے بہت ہیں۔ اس کی سڑک سایہ دار درختوں سے  
 ایسی چھائی ہوئی تھی۔ کہ کسی کو جانا مشکل نہ معلوم ہوتا تھا۔ ساتھ اس کے ہر شخص

یہ جانتا تھا کہ جو رستہ میں نے پایا ہے۔ وہ کسی کو ہاتھ ہی نہیں آیا۔  
یہ بلا نصیب لوگ ہنیرے بتن کر رہے تھے۔ بعضے تو ایسے کلدار پر لگانے  
کی فکر میں تھے جن کی حرکت کبھی تھمتے ہی نہیں۔ بعضے کہتے تھے۔ ”جو ہو سو ہو۔ انہی  
قدموں چلے جاؤ بلا سے مر جاؤ۔“ یہ سب حکمتیں کرتے تھے۔ اس پر بھی زمین سے  
اٹھ نہیں سکتے تھے۔ اور اٹھے تو وہیں گر پڑے۔ مگر یہاں پڑے تھے۔ تاک اُدھر  
ہی لگی تھی۔ اور اس حال تباہ پر خود پسندی کا یہ عالم تھا۔ کہ جو لوگ سامنے عقل کی  
کٹھن منزل میں ہاتھ پاؤں مار رہے تھے۔ ان پر پڑے پڑے بنتے تھے۔

اکثر خیال کے پیارے اور وہم کے بندے ایسے بھولے بھالے تھے۔ جنہوں نے  
اس باغ میں آکر اوروں کی طرح چڑھنے کا ارادہ بھی نہ کیا تھا۔ یوں ہی ایک جگہ پڑے  
تھے۔ یہ مقام۔ کابل گھائی کہلاتا تھا اور ایک سن سان اور بے آزار موقع پر تھا۔  
مگر ملکہ یہاں سے بھی سامنے تھی۔ یہ اسی یقین میں خوش پڑے تھے۔ کہ کوئی  
دم میں وہ خود یہاں آیا جا ہتی ہیں۔ اگرچہ اور لوگ۔ ان وہمیوں کو احق اور کابل  
وجود سمجھتے تھے۔ مگر انہیں کچھ پروا بھی نہ تھی۔ بلکہ یہ غم غلغلہ لوگ اسی دعوے میں  
خوش بیٹھے تھے کہ سب سے پہلے ہم پر نظر عنایت ہوگی۔

انہی بے پرواؤں میں میں بھی پڑا پھرتا تھا۔ ان میں اتنا لطف پایا کہ اگر  
کوئی بات کرے تو اس کا جواب دیتے تھے۔ اور اپنی باتوں سے بھی دل خوش  
کرتے تھے۔ اسی خیال میں یکایک نظر پھیر کر جو دیکھا تو معلوم ہوا کہ دو دیو ڈراؤنی  
صورت بھیانک صورت اس گھائی میں چلے آتے ہیں۔ کہ ان کی کسی کو خبر نہیں۔  
ایک کو تو میں جانتا تھا کہ عمر ہے۔ مگر دوسرا افلاس تھا۔ ان کے دیکھنے ہی سے  
باغ اور چمن آنکھوں میں خاک سیاہ ہو گئے۔ اور یہ معلوم ہوا کہ بس عیش آرام کا خاتمہ ہو گیا۔  
دلوں پر خوف و ہراس چھا گیا۔ لوگ جو ڈر کے مارے چیخیں مار مار کر چلائے تو گویا عالم  
میں ایک کہرام مچ گیا۔ اسی سے میں بھی چونک پڑا۔ اور دیکھا تو کچھ بھی نہ تھا۔

## سیر زندگی

ایک حکیم کا قول ہے کہ زندگی ایک میلہ ہے۔ اور اس عالم میں جو رنگا رنگ کی حالتیں ہم پر گزرتی ہیں یہی اس کے تماشے ہیں۔ لڑکپن کے عالم کو پیچھے چھوڑ کر آگے بڑھے تو جوان ہوئے اور پھر پختہ سال انسان ہوئے۔ اُس سے بڑھ کر بڑھاپا دیکھا اور حق پوچھو تو تمام عمر انسانی کا عطر وہی ہے۔ جب اس فقرہ پر غور کی۔ اور آدمی کی ادنیٰ بدلتی حالت کا تصور کیا تو مجھے انواع و اقسام کے خیال گزرے۔ اول تو وقت بوقت اس کی ضرورتوں اور حاجتوں کا بدلنا ہے۔ کہ ہر دم اونٹے اونٹے چیز کا محتاج ہے۔ پھر اس کی طبیعت کا رنگ بدلتا ہے۔ کہ ابھی ایک چیز کا طلبگار ہوتا ہے۔ ابھی اس سے بیزار ہوتا ہے اور جو اس کے برخلاف ہے اُس کا عاشق زار ہوتا ہے۔

پھر غفلت ہے۔ کہ وقت کے دریا میں تیراتی پھرتی ہے۔ لطف یہ ہے۔ کہ سب خرابیاں دیکھتا ہے اور چھوڑنے کو جی نہیں چاہتا۔ میرا دل ان خیالات میں غرق تھا کہ وقت درود و مصیبت کی فریاد۔ خوشی کے ولولے۔ ڈرک چسپن۔ ہواؤں کے زور۔ پانی کے شور۔ ایسے اُٹھے کہ میں بے اختیار اچھل پڑا۔

اول تو دل بہت حیران ہوا۔ بی بخوڑی ویر کے حواس ٹھکانے ہوئے تو

لہ بہت سے گرم و سرد زمانے دیکھتا ہے۔ نشیب و فراز عالم کے طے کرنا ہے۔ بچپن سے لیکر ساری جوانی تجربوں میں گزارنا ہے۔ جب گیس پس کر بڈھا ہوا لیتا ہے۔ تو ذرا آدمی بنتا ہے۔ اور اس قابل ہوتا ہے کہ جو سنے یا دیکھے اسے کچھ سمجھ بھی سکے۔ لہ ابھی ایک طرف ناچ رنگ شادی اور مبارکبادی ہے اور دوسری طرف سے رونے پٹنے کی آواز آتی ہے۔ ابھی ایک گھر میں دولت و اقبال کا جوش و خروش ہے۔ ابھی ایک صدمہ ایسا پڑا ہے۔ کہ ساری خوشیاں ختم ہو گئی ہیں۔ ادھر آبادی ہے ادھر بربادی ہے۔ ادھر جو لے ترقی و جوش و اقبال ہے ادھر ارباب کی آندھی۔ ابھی عمر کا جہاز صحیح سلامت بادروا پر چلا جاتا ہے ابھی طوفان نکلا ظم میں غوطے کھا رہا ہے۔

آس پاس کچھ لوگ نظر آئے۔ پوچھنے لگا۔ کہ ہم کس عالم میں ہیں اور کہاں جاتے ہیں۔ اور اس غل کا کیا سبب ہے؟ ایک شخص برابر سے بولا کہ صاحب جاتے کہاں ہو۔ دریاے حیات میں تیر رہے ہو۔ پہلے تو لڑکپن کی نہر تھی۔ کہ جس میں کچھ کشتیوں کی کمزوری سے کچھ ملاحوں کی غفلت سے کچھ ان کی بیوقوفی سے لاکھوں بھائی بند غارت ہو گئے وہ نہر تو ہم اتر آئے ہیں۔ اب مانجھدھا سمندر ہے اور ہم ہیں۔ کبھی طوفان ہے۔ کبھی گرداب ہے۔ کبھی موجوں کے تختی پڑے کھڑے ہیں۔ یہاں ملاحوں کی ہوشیاری اور چالاکی کے سوا کوئی صورت بچاؤ کی نہیں۔ ملاح بھی اس لاکھوں کے انبوه میں سے انتخاب کئے ہیں۔ جو ستے بنانے اور پار اُتار دینے کے دعوے باندھے بیٹھے تھے۔ مگر حقیقت میں نہ یہاں ناخدا کی پیش جاتی ہے نہ ملاح کی۔ فقط خدا کی آس ہے اور بس۔

سوار خاک ہیں بے اختیار بیٹھے ہیں

جہاز عمر رواں پر سوار بیٹھے ہیں

یہ سن کر میں نے غور سے ادھر ادھر دیکھنا شروع کیا اور دل نے کہا کہ پہلے ذرا نظر اٹھا کر تو دیکھ لو۔ دیکھا تو فی الحقیقت ایک نہر خوشنما گلزار کے بیچ میں لہراتی چلی جاتی ہے۔ ہمراہی میرے دیکھتے تھے اور خوش ہوتے تھے۔ اس کی لہروں میں ظاہر نہ کچھ زور تھا نہ شور تھا۔ مگر جو شخص ذرا ہاتھ ڈالتا تھا۔ وہ اُسے بلبلے کی طرح ہمالے جاتی تھی۔ ان گلزاروں کا کچھ حال دیکھنا چاہو تو بالکل اندھیرا تھا اور کوئی نہ کہہ سکتا تھا کہ باغ کہاں سے شروع ہوتا ہے۔ یعنی بس۔ نے آنکھ

لہ کر دکشتیاں بچوں کے نازک جسم اور دھان پان سے بدن ہیں لگے اس سے بچوں کے ماں باپ اور طبیب یا تیمار دار مراد ہیں۔ یہ جوانی کا عالم ہے اور دنیا کے حادثے ہیں جو کہ تلاش معاش اور راہ ترقی میں آتے ہیں لگے یہ بڑے بڑے عالم فاضل ڈاکٹر پروفیسر مادی پندت ہیں جو ہماری تعلیم میں مصروف ہیں۔ یہ فی الحقیقت دنیا کی ابتداء کس نے دیکھی ہے۔

جو آیا۔ یہی چلتا ہوا کارخانہ دیکھا۔ اور چلتا ہی چھوڑ گیا۔ لہ شعر

یہ چمن بوں ہی رہیگا اور ہزاروں جانور اپنی اپنی بولیاں سب بول کر اُڑ جائینگے

کھولی تھی اپنے تئیں باغ ہی میں دیکھا تھا۔ دائیں بائیں اور سامنے بھی پانی ہی پانی تھا کہ اپنی لہر بہریں بنتا چلا جاتا تھا۔ اور وہ سنہراتی چھائی ہوئی تھی کہ تیز سے تیز نظر بھی کام نہ کرتی تھی۔ یہ بھی معلوم ہوا کہ اس دریا میں بڑے بڑے پتھروں کی چٹانیں ہیں۔ اور جابجا گرداب پڑتے ہیں۔ بہت سے لوگ تھے کہ اپنی اپنی کشتیوں میں باد مراد کے مزے لیتے چلے جاتے تھے۔ اور جو بچارے پیچھے رہ گئے تھے ان پر تھقے اڑاتے جاتے تھے مگر یہ بھی ہنتے ہنتے انہی گردابوں میں ڈوبتے جاتے تھے نادوں کا اضطراب اور آنکھوں کا اندھیرا یہ غضب تھا کہ چالاک سے چالاک آدمی بھی مشکل سے سنبھل سکتا تھا۔ انہی میں ایسے لوگ بھی تھے۔ کہ ناواقفیت و نادانی کے سبب سے اپنے ساتھیوں کو گردابوں میں ڈال دیتے تھے۔ اور وجوں کے پھٹیڑے انہیں چٹانوں پر ٹکرا کر مار ڈالتے تھے۔ پانی برابر لہریں مارتا چلا جاتا تھا۔ اور کشتی کو اس کی ٹکر پر چڑھا لانے کا تو کیا ذکر ہے۔ اتنی مجال نہ تھی کہ کوئی پہلو کاٹ کر بھی دھارے کے سامنے سے چڑھ آئے۔ یا کاش کہ جہاں سے چلا تھا پھر وہیں آجائے۔ سب اپنی اپنی کشتیوں کو برابر روک تھام سے سنبھالے چلے جاتے تھے اور لطف یہ کہ ہر شخص کے دل میں یہی خیال تھا کہ مجھے کچھ خطر نہیں۔ اگر ہے تو اور ہمسفروں کو ہے۔ اور وہ کے انجام دیکھ رہے تھے۔ اور اپنی بد انجامی نہ معلوم ہوتی تھی۔ خود اسی نصیب میں مبتلا تھے اور اپنا خیال نہ کرتے تھے۔ جب موجوں کا زور ہوتا تھا تو قسمت اور بد اعمالی جو پر سے پر ملائے برابر عالم ہوا میں اڑتی چلی جاتی تھیں۔ وہ لوگوں کو بہلا لیتی تھیں۔ ہر شخص خوش ہوتا تھا۔ اور دل میں اپنے تئیں

لہ خدا کے مصلحت غیب کے اندھیرے میں ہی کس کی نقل انہیں دیکھ سکتی ہے۔ اللہ انہیں دنیا کے کمالات۔ جسمانی جہازوں۔ دشمنوں کی برضا نیاں۔ اور اپنی پرہیزیاں اور بے اعتدالیان سمجھو۔ اللہ یہ اقبال اور کامیاب لوگ ہیں جن کی دنیا میں بن آئی ہے۔ لہ نادانوں اور جاہل دوستوں سے خدا جائے۔ وہ چلا کر رفتہ رفتہ آسکتی ہے اور جو ان با بڑھا آدمی بچ کر رہ سکتا ہے۔ لہ انہوں نے کیا کے مزے ہیں کیسا اندھا رہتے ہیں کہ انجام کے کمالات اور خوف و نظر کچھ معلوم ہی نہیں ہوتے +

مبارکباد دیتا تھا کہ الحمد للہ میری کشتی کو کچھ خطر نہیں ہے۔ جو گرداب آدروں کو بنگل گیا۔ میں اُس سے بچ جاؤنگا۔ اور جن چٹانوں نے اور کشتیوں کو ٹکرا کر ڈبو دیا۔ میں انہیں بھی بنے لاگ پھاند جاؤنگا۔ غفلت نے ایسا پردہ آنکھوں پر ڈالا تھا کہ ساتھ کے جہازوں کی تباہی بھی دیکھتے تھے مگر اسی رستے چلے جاتے تھے اس پر بنے پروائی کا یہ حال تھا کہ دم بھر اور طرف متوجہ ہوتے تھے تو چپو بھی ہاتھ سے رکھ کر بھول جاتے تھے۔ پھر ناچار ہو کر اپنے تئیں قسمت پر چھوڑ دیتے تھے۔

یہ سستی اور بے پروائی اُن کی کچھ اس لئے نہ تھی کہ ایسی زندگی سے سیر ہو گئے تھے۔ کیونکہ جب ڈوبنے لگتے تھے تو سب چلاتے تھے۔ داد بیدار کرتے تھے۔ اور اپنے اپنے دوستوں کو چیخیں مار مار کر پکارتے تھے کہ برائے خدا کوئی آؤ۔ اور ہمیں سنبھالو۔ اور اکثر اخیر وقت میں لوگوں کو نصیحتیں بھی کرتے تھے کہ ہم تو اپنی حالتوں کی بدولت ان حالتوں کو پہنچے تم بچے رہنا۔ چنانچہ ان کی اس ہمدردی اور محبت پرستی پر بہت سی تعریفیں بھی ہوتی تھیں۔ مگر فراسی دیر میں پھر بھول جاتے تھے۔ نہ وہ آپ سمجھتے تھے نہ ان کی نصیحت پر کوئی اور عمل کرتا تھا۔ ادھر ادھر جزیروں کے کناروں پر کشتیاں اور جہاز ٹوٹے پھوٹے پڑے تھے۔ بہت سے سازفروں کی ہڈیاں پڑی تھیں۔ بہتیرے نیم جان۔ بہتیرے ایسی بکیسی اور تکلیف کی حالتوں میں تڑپتے تھے کہ دکھانا جانا تھا۔ ایک دوسرے کو ان کی مصیبت دکھا کر عبرت دلاتا تھا۔ مگر اپنے دل پر ذرا اثر نہ لاتا تھا جس کشتی پر ہم سوار تھے حتیٰ یہ ہے کہ اس کے جوڑ بند بھی دریائے جیانت

لے انہیں پرانی عمارتیں۔ بڑے بڑے خانقاہوں اور مہنتوں کے تذکرے۔ اور نامی گرامی لوگوں کی یادگاریں سمجھو۔ یا پرانی عمارتیں۔ قدیمی مقبرے اور پراسے قبرستان۔ لے یہی تمہارا جسم خاک ہے۔ جسے تم اچھی اچھی غذا نہیں کھلاتے ہو۔ درزشوں سے تیار کرتے ہو۔ ہنلاتے دھلاتے ہو۔ گرم سرد ہواؤں سے بچاتے ہو۔ اور جوں جوں بڑھے ہوتے ہو وہ نا طاقت ہوتا جاتا ہے۔

کی موجوں کے صدمے اٹھانے کے قابل نہ تھے۔ بلکہ رستے ہی میں ٹوٹے نظر آتے تھے۔ اور سب ساتھیوں کو یقین تھا کہ کیسی ہی پھرتی کریں یا زور لگائیں ڈوبنے سے بچتے نہیں پے

جب ان آفتوں کا باہم چرچا ہوا تو جو جو مستِ غفلت زندگی کے نشہ سے سرخوش بیٹھے تھے۔ وہ بھی غمگین ہو گئے۔ اچھے اچھے دلیروں کے دل ڈر گئے۔ اور بزدلے نامردوں کو زندگی عذابِ موت ہو گئی۔ بلکہ رنج و غم کے بعد جن جن احوال کی اُمید ہوتی ہے۔ اُس سے بالکل مایوس ہو گئے۔ مگر لطف یہ ہے کہ جن لوگوں کو اس آفت میں زیادہ خطر تھا وہی زیادہ تر بے پروا تھے۔ بلکہ سب کا جی ہی چاہتا تھا کہ کسی طرح اس خطر کا خیال دُور ہی دُور رہے اور جو جانتے تھے کہ آگے ایسی مصیبتیں آئینگی جو اٹھائی نہ جائیں گی۔ وہ سامنے نگاہ بھر کے نہ دیکھتے تھے۔ اس وقت کے لئے کچھ نہ کچھ مشغلے نکال لیتے تھے۔ اُمید تو ہمیشہ اس رستہ میں ساتھ ہی رہتی تھی۔ اُس سے ہنس کھیل کر دل بہلاتے رہتے تھے ۛ

جن لوگوں کی اُمید سے بہت راہ تھی۔ اُن سے اُس نے رفاقت کے بڑے بڑے وعدے کئے ہوئے تھے۔ مگر اُس میں اتنی سکت بھی نہ تھی جس کے سہارے سے بھاگ کر تونج ہلتے۔ فقط اتنا وعدہ تھا کہ اُوروں سے کچھ پیچھے ڈوبو گے۔ اور یہ بھولے بھولے احمق اتنے ہی وعدہ پر راضی تھے۔ درحقیقت اُمید کی باتیں اُن سے مسخر اپن کے طور پر تھیں کیونکہ جتنی ان کی کشتیاں پُرانی ہوتی جاتی تھیں اتنی ہی بے خبری کے عہد نامے تازے کرتی تھی۔ اور تعجب یہ ہے کہ جنہیں ڈوبنے کا یقین تھا۔ وہی کاروبار کے لئے زیادہ کمرکتے تھے ۛ

۱۰ دولت مند عیاش یا بڈھے زیادہ خطر کی حالت میں ہیں۔ مگر انہیں کو غفلت زیادہ ہوتی ہے۔ بلکہ مرنے کی بات سُننے کو بھی جی میں چاہتا ہوں۔ راک راک تھکے لہانیاں کھیل کود کی باتوں میں ایسے لوگ دل بہلا کر تے ہیں ۛ

دریائے زندگی میں ایک بہت خوشنما جزیرہ نظر آیا۔ اس کے کنارہ پر دریا سے لگا ہوا ایک بلند منارہ تھا اس پر سونے کے حرفوں سے لکھا تھا۔ بداعتدالیوں کا گلزار۔ جہاں تک جزیرہ کی حد تھی وہاں تک پہاڑ کی بڑی بڑی چٹانیں بلند تھیں۔ اسی واسطے ایسے ہیبت ناک گرداب پڑتے تھے جہاں سے کشتی کا نکلنا ممکن نہ تھا۔ یہ چٹانیں پانی میں ڈوبی ہوئی تھیں۔ اور جتنی کھلی تھیں۔ نہایت سرسبز اور خوشنما تھیں۔ جو انان مرغزار اپنی ہرے بھرے درخت ایک دوسرے کے گلے میں ناخند ڈالے جھوم رہے تھے۔ ٹھنڈی ٹھنڈی ہوا میں آتی تھیں میں آرام اپنی پلنگہ پیچھلے لیٹا تھا اور خوشی میٹھے میٹھے سروں میں پڑی ایک تزانہ لہرا رہی تھی۔ یہی مقام رہگذر عام کا تھا۔ اس لئے جو لوگ ادھر سے گزرتے تھے۔ یہاں کی سرسبزی ان کی آنکھوں کو نسرور طراوت دیتی تھی۔

ادراک کا ناخدا داپنے ناخند پر دور بین لکٹے کھڑا تھا کہ مسافروں کو اسی سکرٹے رستہ سے نکال لے جاتا تھا۔ مگر خرابی یہ تھی کہ وہ کشتی کھینے کے لئے ان سے ڈانڈ مانگتا تھا۔ کہ صحیح سلامت یہاں سے نکال دے۔ یہ اس باغ سبز پر ایسے محو ہو رہے تھے۔ کہ جواب بھی نہ دیتے تھے۔ خواہ وہ خفا ہو کر کہے۔ خواہ منتوں سے ملنگے۔ تھوڑے ہی ہونگے جو اس کا کہنا بھی مانتے ہونگے۔ اور دیتے تھے تو اس شرط پر دیتے تھے۔ کہ ان سبزہ زاروں کے پاس سے ہو کر نکلنا کہ ذرا دیکھ کر ہی دل خوش کر لیں۔ اور عہد لے لو کہ پھر رستے بھر ہم کہیں نہ اٹھینگے نہ سمجھتے تھے کہ بڑنا تو درکنار ان بلاؤں کے پاس کو نکلنا بھی غضب ہے۔ چھو اور موابہ میں نے دیکھا کہ آخر ادراک چاہے کدست ان کے تقاضوں اور منتوں سے

لے عرواں کا جہاز چلا جاتا ہے۔ دنیا گزر گاہ عام ہے۔ راگ رنگ جن و جمال عیش و نشاط کے جہاں جگھٹ ہیں۔ دیکھنا! کہیں ان کے مزوں میں آکر کو نہ پڑنا۔ ایسی چٹ کھاؤ گے کہ ہسپتالوں تک جانے کے قابل بھی نہ ہو گے۔ لے غسل و ادراک نہیں ہر وقت بے اعتدالیوں اور بد پرہیزوں سے بچنے کو اشارے کرتے رہتے ہیں مگر ان بچاروں کی کون سنتا ہے۔

وق ہو گیا اور جزیرہ مذکور کی طرف لے چلا۔ اس جزیرہ نے کشتی کو اس طرح کھینچا جیسے  
 مقناطیس سوئی کو کھینچے۔ جانے والے بھی گئے تو سہی مگر بہت پچھتائے اور قبضان زور  
 تھا سب لگا دیا لیکن پانی کے آگے ایک نہ چلا۔ غم غلط سافرا اس عالم میں بھی ناچ کود  
 کر خوشیاں مناتے رہے اور رفت جانیں گنوا بیٹھے۔ ہاں جن لوگوں پر اوراک چاکلہ دست  
 کی چالاکئی تدبیر کارگر ہوئی وہ نیچے۔ مگر بڑے دکھ اٹھا کر نیچے۔ اور نکلے تو جس طرح  
 پہلے چلے جاتے تھے اسی طرح پھر موجوں کے پھیروں میں پڑ گئے۔ پانی کے تلاطم کا  
 یہ عالم تھا کہ کشتی چل نہ سکتی تھی۔ اور یہ بھی باد مخالف اور طغیانی کے ڈر کے مارے  
 ڈرتے ڈرتے کشتی کو لٹے جاتے تھے۔ آخر ادھر ان کے زور گھٹتے گئے۔ ادھر  
 کشتی حیات کے جوڑ بند خراب ہوتے گئے۔ خلاصہ یہ کہ رفتہ رفتہ سب ڈوب گئے۔  
 مگر جو ڈوبتا تھا۔ اپنی کوتاہ اندیشی پر بہت پچھتا تا تھا اور اوروں کو نصیحت کرنا جانا تھا کہ  
 ع من نہ کروم شاہزادہ بکنید۔ خبردار۔ کوئی جزیرہ بے اعتدالی کے سامنے نہ آنا ہے  
 خدا کی قدرت کہ جو ایسی ٹوٹی پھوٹی کشتیوں کی مرمت کرتے تھے انکے کاریگر  
 بھی وہیں موجود تھے۔ بہت لوگوں کو اپنے کاریگروں پر بڑا بھروسہ تھا اور بعض  
 کشتیاں بھی ایسی تھیں کہ انہیں تھوڑا ہی سدہ پہنچا تھا۔ مگر معلوم ہوا کہ جنہوں نے  
 تھوڑا سدہ اٹھایا تھا وہ بھی کچھ بہت نہ جسے روز بروز مرض بڑھتا گیا۔ آخر ڈوب ہی  
 گئے۔ بلکہ تعجب یہ ہے کہ بعض ضرب رسیدہ ایسے تھے کہ کاریگروں نے خود انکی  
 مدد میں پہلو بچایا۔ مگر بہتیرے کاریگر خود ضرب رسیدوں سے پہلے ڈوب گئے۔ کہ  
 وہ خود اپنی آفتوں میں مبتلا تھے +

غرض سیر زندگی میں چالاک لوگوں نے بھی اگر پایا تو اتنا ہی پایا کہ یہ کچھ پیچھے

سدہ یہاں سوئی اور مقناطیس کو نہ دیکھو اپنے اشتیاق اور رغبت کی براعتدالی پر خیال کرو + سدہ بڑھوں کو  
 زندگی بہت پیاری ہوتی ہے کیسے چھوٹک پھونک کر زدم رکھتے ہیں + سدہ یہ کاریگر حکیم جی ہیں یا ڈاکٹر صاحب  
 ہیں + سدہ حکیموں نے کہا۔ سیانے کا علاج کرو اس نے کہا حکیم کا علاج کرو +

ڈوبے وہ پہلے ڈوبے۔ بہتیرے مسافر ایسے بھی تھے کہ لڑکپن سے جن ہمراہوں  
 کے ساتھ ساتھ چلے آتے تھے۔ انہیں غوطے کھانے دیکھتے جاتے تھے اور آگے  
 بڑھے جاتے تھے یعنی باو مخالف برابر غرق کئے جاتی تھی۔ نہ ان بچاروں کو محنت تیر  
 کرنی پڑتی تھی۔ نہ غم انتظار اٹھانا پڑتا تھا۔ جو لوگ خوشی کی ٹمک کھا کر بیچ نکلے تھے  
 وہ بھی آہستہ آہستہ ضعیف ہی ہوتے گئے۔ اگرچہ ہاتھ پاؤں مار مار کر پانی سے  
 بہت لڑے مگر جو اذروں پر پہلے گزری تھی وہ ان پر تیسرے گزری۔ آخر معلوم ہوا  
 تو یہی ہوا کہ امید کو بھی کنارہ کامیابی تک پہنچنا مشکل ہے یہ حالت دیکھ کر میرا دل  
 ایسا زندگی سے بیزار ہوا کہ جی میں آیا آنکھیں بند کر کے اس دریا میں کود پڑوں۔  
 اتنے میں دیکھتا ہوں کہ ایک شخص نورانی صورت سبز لباس پہنے سامنے کھڑا  
 ہے اور اپنے عصا سے اشارہ کر کے پاس بلاتا ہے۔ میں نزدیک گیا تو اس نے  
 اپنا ہاتھ میرے منہ پر پھیرا۔ اور عصا اٹھا کر سامنے اشارہ کیا خدا جانے دُور میں الٹی  
 سے میری آنکھیں روشن کر دیں یا کھر جو دھواں دھار ہو رہی تھی اُسے اپنی برکت  
 سے اڑا دیا۔ دیکھوں تو سبحان اللہ صبح سعادت کا وقت ہے۔ چمن لہلہے۔ مرغاب  
 سحر کے چمچے۔ پھولوں پر شبنم صبا اور نسیم کم کم۔ جزیرے کے جزیرے مہوؤں  
 سے جھومتے اور پھولوں سے لہلہاتے ہیں۔ ان کے بیچ میں سمندر کا پانی جگمگ  
 جگمگ لہریں مار رہا ہے۔ بڑے بڑے امرا۔ شرفا خلعت ڈھے فاخرہ اور زرق  
 برق کے لباس پہنے پھولوں کے طرے سر پر ہار گلے میں ڈالے ادھر ادھر  
 درختوں میں شعر پڑھتے پھرتے ہیں۔ کچھ فواروں کے نیچے حوض میں پاؤں لٹکائے  
 بیٹھے ہیں۔ کچھ پھولوں کی کیاریوں میں بے تکلف لٹتے ہیں اور گانا سن رہے  
 ہیں۔ غرض کہ ہجوم بہار۔ اور رسیلی آوازوں کے ستاروں نے وہ جگمگٹ کر رکھا  
 تھا کہ شور قیامت بھی آئے تو خبر نہ ہو۔ اس عالم کو دیکھ کر میرا ساغر دل خوشی سے  
 چھلک گیا اور بے اختیار یہی جی چاہا کہ اگر باز کے پر ہاتھ آجا میں تو اڑوں اور

اس باغ فرح بخش میں جا پڑوں۔ لیکن اس سپر بزرگ نے کہا کہ وہاں جانے کا کوئی رستہ نہیں الا دروازہ موت کہ جس سے تم ڈرتے ہو۔ دیکھو وہ سرسبز اور رنگین جزیرے جو سامنے نظر آتے ہیں۔ اور سمندر کی قالین پر گلکاری کر رہے ہیں حقیقت میں اس سمندر سے بھی زیادہ پھیلاؤ رکھتے ہیں۔ جہاں تک تمہاری نظر کام کر سکے بلکہ جہاں تک تمہارا خیال دوڑ سکے۔ اس سے بھی آگے تک لا انہنا چلے جاتے ہیں۔ مرنے کے بعد نیک مردوں اور صاحب دلوں کے گھر ہمیں ہونگے۔ جن جن لذتوں کو جی چاہے اور طبیعت کیفیت اٹھائے سب یہاں موجود ہیں۔ ہر جزیرہ باغ جنت کا مکان ہے۔ کہ اپنے اپنے مکین کے لائق شان ہے۔ کیوں آزاد کیا یہ مقام اس لائق نہیں کہ جان تک بھی ہو تو دیجئے اور انہیں لیجئے کیا اس زندگی کو مصیبت سمجھنا چاہئے جس کی بدولت یہ نعمتیں حاصل ہوتی ہیں؟ کیا موت سے ڈرنا چاہئے؟ کیا ملک عدم کو خوش ہو کر چلنا چاہئے؟ جس کی بدولت ایسی ایسی نعمتیں حاصل ہوں۔ نہیں نہیں۔ ہرگز نہیں۔ اور سُنتے ہو! نہ سمجھنا کہ انسان جس کے لئے یہ بے زوال سامان ہیں۔ اسے یوں ہی پیدا کر دیا ہے۔ دُنیا مقام امتحان ہے۔ ہم تم یہاں امتحان دینے آئے ہیں۔ امتحان کا نام سُنتے ہی میں چونک پڑا۔ آنکھ کھول کر دیکھا تو کچھ نہ تھا۔

## انسان کسی حال میں خوش نہیں رہتا

سقراط حکیم نے کیا خوب لطیفہ کہا ہے کہ اگر تمام اہل دنیا کی مصیبتیں ایک جگہ لاکر ڈھیر کر دیں اور پھر سب کو برابر بانٹ دیں تو جو لوگ اب اپنے تئیں بھیب سمجھ رہے ہیں وہ اس تقسیم کو مصیبت۔ اور پہلی مصیبت کو غنیمت سمجھنے لگیں۔ ایک اور حکیم اس لطیفہ کے مضمون کو آؤر بھی بالاتر لے گیا ہے۔ وہ کہتا ہے۔

کہ اگر ہم اپنی اپنی مصیبتوں کو آپس میں بدل بھی سکتے تو پھر ہر شخص اپنی پہلی ہی مصیبت کو اچھا سمجھنا ہے

میں ان دونو خیالوں کو وسعت دے رہا تھا اور بے فکری کے تکتے سے لگا بیٹھا تھا کہ نیند آگئی۔ خواب میں دیکھتا ہوں کہ سلطان الافلاک کے دربار سے ایک شہنشاہ جاری ہوا ہے۔ خلاصہ جس کا یہ ہے۔ کہ تمام اہل عالم اپنے اپنے رنج و الم اور مصائب و تکالیف کو لائیں اور ایک جگہ ڈھیر لگائیں۔ چنانچہ اس مطلب کے لئے ایک میدان۔ کہ میدان خیال سے بھی زیادہ وسیع تھا۔ تجویز ہوا۔ اور لوگ آنے شروع ہوئے۔ میں بیچوں بیچ میں کھڑا تھا اور ان کے تماشے کا لطف اٹھا رہا تھا۔ دیکھتا تھا کہ ایک کے بعد ایک آتا ہے اور اپنا بوجھ سر سے پھینک جاتا ہے۔ لیکن جو بوجھ گرتا ہے مقدار میں اُوپر بھی بڑا ہو جاتا ہے۔ یہاں تک کہ مصیبتوں کا پہاڑ بادلوں سے بھی اونچا ہو گیا ہے

ایک شخص سوکھا سہما۔ ڈوبلا پلے کے مارے فقط ہوا کی حالت ہو رہا تھا۔ اس انبوہ میں نہایت چالاک اور پھرتی سے پھر رہا تھا۔ اُس کے ہاتھ میں ایک آئینہ تھا۔ جس میں دیکھنے سے شکل نہایت بڑی معلوم ہونے لگتی تھی۔ وہ ایک ڈھیلی ڈھالی پوشاک پہنے تھا۔ جس کا دامن دامن قیامت سے بندھا ہوا تھا۔ اس پر دیو زادوں اور جناتوں کی تصویریں زردوزی کڑھی ہوئی تھیں۔ اور جب وہ ہوا سے لہراتی تھیں تو ہزاروں عجیب و غریب صورتیں اُس پر نظر آتی تھیں۔ اُس کی آنکھ و حشیا نہ تھی مگر نگاہ میں افسردگی تھی۔ اور نام اُس کا وہم تھا۔ ہر شخص کا بوجھ بندھوانا تھا۔ اور لدوانا تھا اور مقام مقررہ پر لے جاتا تھا۔ میں نے اپنے ہم جنسوں اور ہم صورت بھائیوں کو جب بوجھوں کے نیچے گرا گڑا نا دیکھا۔ اور ان مصیبتوں کے انبار کو خیال کیا تو بہت گھبرایا اور دل میں ایسا ترس آیا کہ بیان نہیں ہو سکتا ہے

اس عالم میں بھی چند شخصوں کی حالت ایسی نظر آئی کہ اُس نے ذرا میرا دل

بہلایا صورت بہلاوے کی یہ ہوئی۔ کہ دیکھتا ہوں ایک شخص پُرانے سے چکن کے چنہ میں ایک بھاری سی گٹھری لئے آتا ہے۔ جب وہ گٹھری انبار میں پھینکی۔ تو معلوم ہوا کہ افلاس کا عذاب تھا۔ اس کے پیچھے ایک اور شخص دوڑا آتا تھا۔ بدن سے پسینا بہتا تھا اور مارے بوجھ کے ہانپا جاتا تھا۔ اُس نے بھی وہ بوجھ سر سے پھینکا۔ اور معلوم ہوا کہ اس کی جو رو بہت بُری تھی اس نے وہ بلا سر سے پھینکی ہے۔ ان کے بعد ایک بڑی بھیڑ آئی کہ جس کی تعداد کا شمار نہ تھا۔ معلوم ہوا کہ یہ عاشقوں کا گروہ ہے ان کے سروں پر دو واہ کی گٹھریاں تھیں کہ انہی میں آہوں کے تیر خیالی۔ اور نالوں کے نیزہ و بالی دبے ہوئے تھے۔ اگرچہ یہ لوگ مارے بوجھ کے اس طرح درد سے آہیں بھرتے تھے کہ گویا اب سینے اُن کے پھٹ جائینگے۔ لیکن تعجب یہ ہے کہ جب اس انبار کے پاس آئے تو اتنا نہ ہوسکا کہ ان بوجھوں کو سر سے پھینک دیں۔ کچھ کچھ جد و جہد سے سر بہلایا مگر جس طرح لدے ہوئے آئے تھے اسی طرح چلے گئے۔

بہت بڑھیاں دیکھیں کہ بدن کی جھڑپیاں پھینک ہی تھیں۔ چند نوجوان اپنی کالی رنگت کچھ کچھ موٹے موٹے ہونٹ۔ اکثر ایسے میل جے ہوئے دانت پھینکتے تھے کہ جنہیں دیکھ کر شرم آتی تھی۔ مگر مجھے یہی حیرت تھی کہ اُس پہاڑ میں سب سے زیادہ جسمانی عیب تھے۔ ایک شخص کو دیکھتا ہوں۔ کہ اس کی پیٹھ پر بھاری سے بھاری اور بڑے سے بڑا بوجھ ہے۔ مگر خوشی خوشی اٹھائے چلا آتا ہے۔ جب پاس آیا تو معلوم ہوا کہ یہ ایک کبڑا ہے اور آدم زاد کے انبار رنج و الم میں اپنے کپڑے پن کو پھینکنے آیا ہے کہ اس کے نزدیک اس سے زیادہ کوئی مصیبت نہیں۔ اس انبار میں انواع و اقسام کے سقم اور امراض بھی تھے۔ جن میں بعض اصلی تھے اور بعض ایسے تھے کہ غلط فہموں نے خواہ خواہ انہیں مرض سمجھ لیا تھا۔ ایک بوجھ مجھے اور نظر آیا۔ جو امراض آدم زاد پر عارض ہوتے ہیں اُن سب کا

مجموعہ تھا۔ یعنی بہت سے حسین نوجوان تھے کہ اپنے ہاتھوں کی کمائی یعنی امر میں نوجوانی ہاتھوں میں لئے آتے تھے۔ مگر میں فقط ایک ہی بات میں حیران تھا۔ اور وہ یہ تھی کہ اتنے بڑے انبار میں کوئی بے وقوفی یا بد اطواری نہ پڑی ہوئی نہ دکھائی دی۔ میں یہ ماننے دیکھتا تھا۔ اور دل میں کہتا تھا کہ اگر ہوسہاے نفسانی اور ضعف جسمانی اور عیوب عقلی سے کوئی نجات پانی چاہے تو اس سے بہتر موقع نہ ہا تھا آئیگا۔ کاش کہ جلد آئے اور پھینک جائے۔ اتنے میں ایک عیاش کو دیکھا کہ اپنے گناہوں کا بوجھ اٹھائے بے پرواہ چلا آتا ہے۔ اس نے بھی ایک گٹھری پھینک دی مگر جب دیکھا تو معلوم ہوا کہ گناہوں کے عوض اپنی عاقبت اندیشی کو پھینک گیا۔ ساتھ ہی ایک چھٹے ہوئے شہدے آئے۔ میں سمجھا کہ یہ شاید اپنی کوتاہ اندیشی کو پھینکنگے۔ مگر وہ بجائے اس کے اپنی شرم و جیا کو پھینک گئے۔

جب تمام بنی آدم اپنے اپنے بوجھوں کا وبال سر سے اتار چکے تو میان وہم کہ جب سے اب تک اس مصروفیت میں سرگرداں تھے۔ مجھے الگ کھڑا دیکھ کر سمجھے کہ شخص غال ہے۔ چنانچہ اس خیال سے میری طرف جھکے۔ ان کو اپنی طرف آتے دیکھ کر میرے حواس اڑ گئے۔ مگر انہوں نے جھٹ اپنا آئینہ سامنے کیا۔ مجھے اپنا منہ اس میں ایسا چھوٹا معلوم ہوا کہ بے اختیار چونک پڑا۔ برخلاف اس کے بدن اور قد وقامت ایسا چوڑا چکلا نظر آیا کہ جی بیزار ہو گیا۔ اور ایسا گھبراہٹ کا چہرہ کو نقاب کی طرح اتار کر پھینک دیا۔ اور خاص خوش نصیبی اس بات کو سمجھا کہ ایک شخص نے اپنے چہرے کو بڑا اور اپنے بدن پر ناموزوں سمجھ کر اتار پھینکا تھا۔ یہ چہرہ حقیقت میں بہت بڑا تھا۔ یہاں تک کہ فقط اس کی ناک میرے سارے چہرہ

لہ مراد اس سے یہ ہے کہ اپنی بے وقوفی یا بد اطواری کو کوئی بڑا نہیں سمجھنا اسی واسطے اسے کسی نے نہیں پھینکا۔

کے برابر تھی ۔

ہم اس انبوہ پر آفات پر غور سے نظر کر رہے تھے اور اس عالم ہیولانی کی ایک ایک بات کو تاک تاک کر دیکھ رہے تھے جو سلطان الافلاک کی بارگاہ سے حکم پہنچا کہ اب سب کو اختیار ہے۔ جس طرح چاہیں اپنے اپنے بیج و تکلیف تبدیل کر لیں۔ اور اپنے اپنے بوجھ لے کر گھروں کو چلے جائیں۔ یہ سنتے ہی میں و ہم پھر مستعد ہوئے۔ اور بڑی تڑت پھرت کے ساتھ اس انبا عظیم کے بوجھ باندھ باندھ کر تقسیم کرنے لگے۔ ہر شخص اپنا اپنا بوجھ سنبھالنے لگا۔ اور اس طرح کی ریل پیل اور دھکم دھکا ہوتی کہ بیان سے باہر ہے۔ چنانچہ اس وقت چند باتیں جو میں نے دیکھیں وہ بیان کرتا ہوں ۔

ایک پیر مرد کہ نہایت معزز و محترم معلوم ہوتا تھا درو قونج سے جاں بلب تھا۔ اور لا ولدی کے سبب سے اپنے مال و املاک کے لئے ایک وارث چاہتا تھا۔ اس نے درو مذکور پھینک کر ایک خوبصورت نوجوان لڑکے کو لیا۔ مگر لڑکے نابکار کو نافرمانی اور سرشوری کے سبب سے دق ہو کر اس کے باپ نے چھوڑ دیا تھا۔ چنانچہ اس نالائق نوجوان نے اتنے ہی جھٹ بڈھے کی ڈاڑھی کپڑی اور سر توٹنے کو تیار ہوا۔ اتفاقاً برابر ہی لڑکے کا حسیقی باپ نظر آیا کہ اب وہ درو قونج کے مارے لوٹنے لگا تھا۔ چنانچہ بڈھے نے اس سے کہا کہ براے خدا میرا درو قونج مجھے پھیر دیتے ہیں اور اپنا لڑکا لیجئے کہ میرا پہلا عذاب اس سے ہزار درجہ بہتر ہے۔ مگر مشکل یہ ہوئی کہ یہ مبادلہ اب پھر نہ سکتا تھا ۔

ایک بچہ اور جہازی غلام تھا کہ اس نے قید زنجیر اور جہازی محنت کی تکلیف سے دق ہو کر اس عذاب کو چھوڑا تھا اور جھولے کے مرض کو لے لیا تھا۔ اسے دیکھا کہ دو قدم چل کر بیٹھ گیا ہے اور سر کپڑے بسور رہا ہے ۔

غرض اسی طرح کئی شخص تھے کہ اپنی اپنی حالت میں گرفتار تھے اور اپنے

اپنے کئے پر پھتتا رہے تھے۔ مثلاً کسی بیمار نے افلاس لے لی تھی وہ اس سے ناراض تھا۔ کسی کو بھوک نہ لگتی تھی وہ اب جوع البقر کے مارے پیٹ کو پیٹ رہا تھا۔ ایک شخص نے فکر سے دق ہو کر اسے چھوڑا تھا اب وہ درد جگر کا مارا لوٹ رہا تھا۔ اور اسی طرح برعکس۔ غرض ہر شخص کو دیکھ کر عبرت اور ہشیمانی ہی حاصل ہوتی تھی ✦

عورتیں بچاری اپنے اڈل بدل کے عذاب میں گرفتار تھیں۔ کسی نے تو سفید بالوں کو چھوڑا تھا۔ مگر اب پاؤں میں ایک پھوڑا ہو گیا تھا کہ لنگڑاتی تھی اور ہائے کرتی چلی جاتی تھی۔ کسی کی پہلے کمر بہت پتلی تھی۔ مگر چونکہ سینہ اور بازو بھی ڈبلے تھے۔ اس لئے پتلی کمر کو چھوڑا تھا۔ اب گول گول بازوؤں کے ساتھ بڑی سی نوند نکالے چلی جاتی تھی۔ کسی نے چہرہ کی خوبصورتی لی تھی مگر اس کے ساتھ بے آبروئی کا داغ اور بدنامی کا ٹیکا بھی چلا آیا تھا۔ غرض ان سب میں کوئی ایسا نہ تھا کہ جسے پہلے نقص کی نسبت نیا نقص گراں نہ معلوم ہو رہا ہو۔ ان سب کی حالتوں کو دیکھ کر یہ میری سمجھ میں آیا کہ جو مصیبتیں ہم پر پڑتی ہیں۔ وہ حقیقت میں ہمارے سہارے بوجب ہوتی ہیں۔ یا یہ بات ہے کہ سہتے سہتے ہمیں ان کی عادت ہو جاتی ہے ✦

مجھے اس بڈھے کے حال پر نہایت افسوس آیا کہ ایک خوبصورت سجیلا جوان بن کر چلا۔ مگر شانہ میں ایک پتھری ہو گئی کہ اب بھی سیدھی طرح نہ چل سکتا تھا۔ اس سے بھی زیادہ اس نوجوان کے حال پر افسوس آتا تھا کہ بچارا لکڑی ٹیکتا کرتا پڑتا چلا جاتا تھا کمر جھکی ہوئی گردن بیٹھی ہوئی تھی۔ کھوے سر سے اونچے نکل آئے تھے۔ اور جو عورتیں پہلے اس کی سچ دھج پر جان دیتی تھیں ان کا غول گرد تھا۔ یہ انہیں دیکھنا تھا۔ اور پانی پانی ہوا جاتا تھا۔ جب سب کے سہارے بیان کئے ہیں تو اپنے مبادلے سے بھی مجھے صاف نہ گزر جانا چاہئے چنانچہ اسکی صورت حال

یہ ہے کہ بڑے چہرہ والے یار میرے چھوٹے چہرہ کو لے کر ایسے بدناما معلوم ہونے لگے کہ جب میں نے ان کی طرف دیکھا تو اگرچہ میرا ہی چہرہ تھا مگر میں ایسا بے اختیار ہنسنا کہ میری اپنی بھی صورت بگڑ گئی۔ اور صاف معلوم ہوا کہ وہ بچپن سے ہنسنے سے شرمایا گیا۔ مگر مجھے بھی اپنے حال پر کچھ فخر کی جگہ نہ تھی کیونکہ جب میں اپنی پیشانی سے خرق نامنت پونچھنے لگا تو وہاں ناک ہاتھ نہ پہنچ سکا۔ چہرہ اتنا بڑا ہو گیا تھا کہ ہاتھ رکھنا کہیں تھا اور جا بڑھتا کہیں تھا۔ ناک اتنی بڑھی ہوئی تھی کہ جب چہرہ پر ہاتھ پھیرا تو کئی دفعہ ہاتھ نے ناک سے ٹکر کھائی۔ میرے پاس ہی دو آدمی اور بھی تھے کہ جن کے حال پر تمسخر کرنا واجب تھا۔ ایک تو وہ شخص تھا کہ پہلے ٹانگوں کے مٹاپے کے سبب سے چھدر کر چلتا تھا! اس نے ایک لمٹنگو سے مبادا کر لیا تھا کہ جس میں پنڈلی معلوم ہی نہ ہوتی تھی ان دونوں کو جو دیکھتا تھا وہ ہنستا تھا۔ ایک تو ایسا معلوم ہوتا تھا گویا دو بلیوں پر چلا جاتا ہے! سر کا یہ عالم تھا گویا ہوا میں اڑتا جاتا ہے اور دوسرے کا یہ حال تھا کہ چل ہی نہ سکتا تھا۔ کمال کوشش سے قدم اٹھاتا تھا مگر یہ حال تھا کہ دونوں طرف دو دائرے کھینچے چلے جاتے تھے۔ میں نے اس عجیب الخلق کی حالت غریب کو دیکھ کر کہا کہ میاں اگر دس قدم سیدھے چلے جاؤ تو سو آدمی کی ریوڑیاں کھلاتے ہیں ۛ

غرض وہ سارا انبار عورتوں اور مردوں میں تقسیم ہو گیا مگر لوگوں کا یہ حال تھا کہ دیکھنے سے ترس آتا تھا۔ یعنی جان سے بیزار تھے اور اپنے اپنے بوجھوں میں بے ہوئے اوپر تلے دوڑتے پھرتے تھے۔ سارا میں ان گریہ وزاری۔ نالا و فریاد۔ آہ و آفسوس سے دھواں دھار ہوتا تھا۔ آخر سلطان الافلاک کو بیکس آدم زاد کے حال دردناک پر پھر رحم آیا اور حکم دیا کہ اپنے اپنے بوجھ اتار کر پھینک دیں۔ پہلے اسی بوجھ انہیں مل جائیں۔ سب نے خوشی خوشی اُن وبالوں کو سروگردن سے اتار کر پھینک دیا۔ اتنے میں دوسرا حکم آیا کہ وہم جس نے انہیں دھوکے میں

ڈال رکھا تھا وہ شیطانِ نابکار یہاں سے دفع ہو جائے۔ اس کی جگہ ایک فرشتہ رحمت آسمان سے نازل ہوا۔ اس کی حرکات و سکنات نہایت مقبول و باوقار تھیں اور چہرہ بھی سنجیدہ اور خوشنما تھا۔ اس نے بار بار اپنی آنکھوں کو آسمان کی طرف اٹھایا اور رحمتِ الہی پر توکل کر کے نگاہ کو اسی کی آس پر لگا دیا اس کا نام صبر و تحمل تھا۔ ابھی وہ اس کو مصیبت کے پاس آکر بیٹھا ہی تھا جو کہ مذکور خود بخود سسٹنا شروع ہوا۔ یہاں تک کہ گھٹتے گھٹتے ایک ثلث رہ گیا۔ پھر اس نے ہر شخص کو اصلی اور واجبی بوجھ اٹھا اٹھا کر دینا شروع کیا اور ایک ایک کو سمجھانا گیا کہ نہ گھبراؤ۔ اور بردباری کے ساتھ اٹھاؤ۔ ہر شخص لیتا تھا اور اپنے گھر کو راضی رضامند چلا جاتا تھا۔ ساتھ ہی اس کا شکر یہ کرتا تھا کہ آپ کی عنایت سے مجھے اس انبارِ لا انتہا میں سے اپنا بارِ مصیبت چٹانہ پڑا۔

## علوم کی بد نصیبی

تمہید

تمام صاحبِ جوہر اور کل اہل کمال ہمیشہ سے ان نالائقوں اور غلط نابلکالوں کے ہاتھ سے نالاں ہیں۔ جو فلک کی سفلیہ پروری یا قسمت کی یاوری سے ہولے لڑ کے سیلون میں بیٹھے ہیں۔ اور ترقیوں کے آسمان پر سیر کرتے پھرتے ہیں۔ اس معاملہ میں اہل علوم سے زیادہ کوئی واجب الزحم نہیں۔ صدیوں کے بعد تو کوئی صاحبِ صنعت پیدا ہوتا ہے پھر اگرچہ ہر شخص کے کام کی ترقی خاص و عام کی قدر دانی پر منحصر ہے۔ لیکن بنیاد اس کی حکام یا اہل دول کی بدولت قائم ہوتی ہے۔ اسی واسطے اس کی رونق بازار کی عمر بہت نھوڑی ہوتی ہے۔ اور ان خرابیوں کا بیان کرنا حدِ قلم سے باہر ہے۔ اول تو اہل کمال ہمیشہ کم۔ اور بے کمال انہوں در انہوں ہیں۔

ان کی بھیڑ بھاڑ ایسی خاک اڑاتی ہے کہ ان کے کمال پر خاک پڑ جاتی ہے۔ ناچار دل شکستہ ہو کر بیٹھ رہتے ہیں۔ جو ثابت قدم رہتے ہیں۔ ان کی بد نصیبی یہ کہ جن قدر دنوں پر مدار کار ہے کبھی کثرت کار سے۔ کبھی بے پروائی سے۔ غرض ٹھوڑے ہی دنوں میں وہ اپنے شوق کو ان لوگوں کے حوالے کر دیتے ہیں جو اس کام کے لائق نہیں۔ اس صورت میں اگر قسمت سے ہوا چلی اور خود بخود کسی کی گود میں مراد آ پڑا تو آپڑا۔ نہیں تو ذلت۔ تباہی اور در بدری کے سوا کچھ حاصل نہیں ان ناگوار باتوں کو غلط ناما کمال گوارا کر لیتے ہیں۔ مگر اصل باکمال مرنے کو اس سے بہتر سمجھتے ہیں۔ پھر بھی ناچار گوارا کرنی پڑتی ہیں۔ سفارشیں اٹھاتے ہیں۔ در بدر پھرتے ہیں۔ خوشامد میں کرتے ہیں غرض کہ اس رستہ کی منزلوں میں جو جو مصیبتیں پیش آتی ہیں وہ ایک افسانہ کے استعارہ میں بیان ہوتی ہیں :-

## آغازِ مطلب

علوم و فنون نے دیکھا کہ مدت گزر گئی۔ ہمارے مرید اور خدمت گزار فقط اپنی ارادت دلی سے انسان کے فائدوں کے لئے محنت کر رہے ہیں اور جس صدق دل سے جانفشانی اور عرق ریزی کرتے ہیں اس کا صلہ کچھ بھی نہیں ملتا۔ بلکہ جن بے لیاقتوں کو جو ہر کمال سے کچھ واسطہ نہیں اور انسان کی نفع رسانی کی بھی کچھ پرواہ نہیں رکھتے وہ کامیابی اور عیش و عشرت کی بہاریں لوٹ رہے ہیں سب کو اس بات کا بہت رنج ہوا اور سلطان آسمانی کے دربار میں عرضی کی مخلصانہ کلام یہ کہ انصاف و عدالت کے بموجب تمام مریدان خدمت گزار کو بمقتضای انصاف و عزت اور دولت کے انعام محنت ہونے واجب ہیں۔ دربار میں مشتری صدر اعلیٰ اور عطار و میر منشی۔ جب یہ عرضی پڑھی گئی تو جو جو خدمتیں اور ادائے خدمت میں مشقتیں تھیں سب جتائی اور دکھائی گئیں۔ اور حق تلفیوں کا دعویٰ کیا گیا۔ معلوم

ہو کہ فی الحقیقت عالم خاک میں علوم و فنون کی کوششوں اور کارگزاریوں کا  
 شکریہ کسی نے ادا نہیں کیا۔ اب وہ آئے دن کے دکھ بھرتے بھرتے ایسے دن  
 ہو گئے ہیں۔ کہ یقین ہے چند روز میں دُنیا کو چھوڑ کر عالم بالا کی طرف چلے آئیں۔  
 اور اگر وہ دُنیا میں نہ رہے تو حضرت انسان جنہوں نے یہ شوکت و شان بنائی  
 ہے حیوانوں سے پندرہ جاہلنگے۔ پھل پھلاری گھاس پات چرتے پھرینگے۔  
 جنگلوں کے جانور بن جائینگے اور جو اُن سے زیادہ وحشی ہونگے وہ انہیں بھاڑ  
 کھاہینگے۔ اس کے فیصلہ کے لئے عالم بالا میں کمیٹی ہوئی۔ قاعدہ ہے کہ جو اراکین  
 دربار کا رنگ ہوتا ہے وہی کل دربار کا رنگ ہوتا ہے چنانچہ سب کا اتفاق ملنے  
 اس بات پر ہوا کہ ضرور کسی کو بھیجنا چاہئے۔ ملکہ کو کب جمال کی ایک بیٹی تھی کہ  
 باپ اُس کا عالم خاکی سے تھا۔ مگر اُس کے نور جمال اور حسن کمال نے تمام عالم بالا  
 کو روشن کر رکھا تھا۔ اور صداقت و حقیقت کے مدرسہ میں تعلیم پائی تھی۔ اسے  
 حضور سے ملکہ علم افروز کا خطاب عطا ہوا اور عقل کا تاج سر پر رکھا گیا۔  
 جس میں آفتاب کی طرح فہم و ادراک کی شعاعیں جگمگاتی تھیں۔ رفعت کا تخت  
 پھولوں سے سجایا۔ اس پر ملکہ موصوفہ کو جلوہ گر کر کے اس طرف روانہ کیا۔ آسمان  
 نے تارے اُتارے اور زمین نے بجائے غبار کے نور اُڑایا۔ اُس نے بھی عالم  
 میں آکر باپ کی طرف سے وہ شوکت و شان لیاقت کی دکھائی جس سے تمام  
 بے لیاقت ٹھرا گئے۔ اور ماں کی طرف سے وہ روشنی پھیلائی کہ خاک کا گرہ  
 نور کی تبدیل ہو گیا۔ دن رات دربار جاری تھا۔ علوم کے مسائل اور انکی تصنیفات  
 کے مقدمات پیش ہوتے تھے۔ استاد یعنی صداقت کی طرف سے منانت  
 اور خاموشی مصاحبت میں آئی تھیں۔ چنانچہ علوم و فنون جن لوگوں کی سفارش  
 کرتے تھے۔ وہ اُن ہی کے ذریعے سے آکر پیش ہوتے تھے +  
 عالم بالا کے لوگ علم کے عاشق تھے۔ سب اُس کی فرماں روائی دیکھ کر

بہت خوش ہوئے۔ جلوس دربار کے لئے ہر طرح کے سامان بھیجے اور بارگاہ شاہی نے عجب شان و شکوہ حاصل کی۔ جب دربار میں آکر بیٹھتی تو عدل انصاف کھوٹے کھرے کے پرکھنے کو کھڑے رہتے۔ اُمید سامنے ناچا کرتی۔ قدر دانی دست راست پر کھڑی رہتی اور سخاوت کے اشارہ کے بموجب ہر ایک کو انعام دیتی کہ قسمت کے ہاتھوں لوگوں تک پہنچ جاتے تھے ۛ

ایک دن ملکہ علم افروز اپنی رفعت کے تخت ہوا دار پر سوار ہو کر ہوا کھانے نکلی۔ اتفاقاً ایک پہاڑ کی طرف گزر ہوا۔ کوہ مذکور پر جہالت ایسی چھائی ہوئی تھی۔ کہ دامن کوہ سے لے کر چوٹی تک تمام دھواں دھواں دھار سے گھٹ رہا تھا اس کے قدم سے سیاہی کے دھوئیں اُڑ گئے اور تمام تاریکی برطرف ہو گئی۔ یہاں اگر چھاؤں بھی تھی۔ تو نہ بارش کی سیرابی سے بلکہ گھٹاؤ کے پسینے سے سیل ہی تھی۔ اب اُس نے اپنی سرسبزی کو ہرا کیا۔ کچھ پھول تھے روشنی بنی پھٹھر رہے تھے۔ وہ بھی چمک کر رنگ نکال لائے۔ غرض ہر شے کی طبیعت اپنی اصلیت پر آکر شگفتگی کے جوش سے کھل گئی۔ اور خوشبوؤں سے عالم مہک گیا ۛ

روے زمین پر بہار کا یہ عالم دیکھ کر سلطان آسمانی نے بھی حکم دیا کہ سامنے سے پردے اُٹھا دو۔ عالم بالا کے پاک نہادوں نے گلہستے ہاتھوں میں لے لئے اور خوش ہو کر پھول اُچھالنے لگے ۛ

جب اس پہاڑ کو گلوں سے گلزار اور شادابی سے نو بہار دیکھا تو علم تعمیر وہاں آیا۔ اپنے کمال سے ایک محل عالی شان تیار کیا۔ بہار نے کوسوں تک گلزار لگایا۔ طرح طرح کے اوزار کام میں آئے۔ رطکیں نکالیں۔ اُنا چڑھاؤ درست کئے۔ ریلیں جاری کیں۔ جا بجا فرود گاہیں اور اُن میں مہمان خانے اور آرام خانے بنائے

لہ بند اور گھسی ہوئی جگہ میں نہانات بڑھتے ہیں نہ اُن کے پھول کھلتے ہیں نہ پھل لگتے ہیں۔ سورج کی روشنی اور چلتی ہوئی ہوا کو اس میں بڑا دخل ہے یہ نہ ہوتو سب ٹھٹھ کر رہ جاتے ہیں ۛ

غرض عجائبات و غرائب سے سجا کر ایسا طلسمات کر دیا کہ جس کے دیکھے سے آنکھوں کو طراوت اور خیالات کو بلندی و وسعت حاصل ہو۔ اور تصنیفات میں ایجاد اور مضمون آفرینی کے لئے سامان بہم پہنچیں۔ چنانچہ ملکہ نے یہیں سکونت اختیار کی قسمت نے آکر انعاموں کا دروازہ کھول دیا۔ صداقت جانچتی تھی اور عدل بے رورعایت دئے جاتا تھا۔ یہ دروازہ رات دن کھلا رہتا تھا۔ اُمید دروازہ پر بیٹھی رہتی تھی۔ اور جن کے لئے علوم و فنون سفارش کرتے تھے انہیں بلا لیتی تھی۔ تمام دربار کثرتِ حلائق سے بھرا رہتا تھا۔ اور ہر چند اکثر اشخاص ناکام بھی جلتے تھے مگر شکایت کوئی نہ کر سکتا تھا۔ کیونکہ خود ملکہ کی آنکھ کسی سے غافل نہ تھی جو لوگ وہاں سے ناکام پھرتے تھے ان کا نام نالائقوں کی فہرست میں درج ہو جاتا تھا پھر وہ عالمِ شہرت سے خارج ہو کر یا تو گناہی کے گوشہ میں بیٹھ جاتے تھے۔ کہ کوئی انہیں پوچھتا نہ تھا۔ یا ہیچ و پوچ اور وہابیات کاموں پر جھک پڑتے تھے۔ بعض ایسے بھی ہوتے تھے کہ محنت سے مدد لیتے تھے اور پھر اپنے نقص کی تکمیل میں کوشش کرتے تھے ۛ

اب اہل نظر غباری عینکس لگائیں کہ بے کماؤں کے دلوں کے غبار آندھی ہو کر اٹھتے ہیں۔ ان کے اقبال کا دور آیا ہے

• ناکاموں میں اکثر نا اہل ایسے بھی تھے کہ نہ اپنی ناکامی پر شرمندہ ہوتے تھے۔ نہ شرمندگی کے گوشہ میں بیٹھتے تھے۔ چند روز کے بعد ان کی تعداد بہت بڑھ گئی۔ ایک دن سب نے محل کو گھیر لیا اور باغ میں آکر بستر ڈال دئے۔ ہر چند ملکہ مذکور کا جوہر افلاکی تھا مگر باپ کی طرن سے پیوند خاکی تھا۔ اس لئے تجویز میں کچھ نہ کچھ چوک بھی ہوتی تھی اور اگرچہ اس خطا کی اصلاح بھی بہت جلد ہو جاتی تھی۔ مگر پھر بھی حریت جو تاک میں لگے ہوئے تھے انہیں کہیں نہ کہیں موقع گرفت کا ہاتھ لگ ہی گیا۔ چنانچہ انہوں نے کچھ اپنے۔ کچھ اپنے رفیقوں کے

گھروں میں کیٹیاں شروع کر دیں اور آپس ہی میں لاش اور اپیل کے سے ڈھنگ ڈال دئے۔ تمام عالم میں رفاہ عام رفاہ عام اور اصلاح اصلاح کا نام کر کے فریاد مچا دی جس سے جمعیت بے شمار اکٹھی ہو گئی۔ صبح و شام جمع ہوتے۔ لمبی لمبی تقریریں کرتے۔ مگر اُس میں مطلب کا نام نہیں۔ جھوٹ موٹ کی بکواسیں کرتے جنہیں دلیل سے کام نہیں۔ کوئی سرو قد بن کر راعے دیتا۔ کوئی شمشاد قد ہو کر راعے شامل کرتا۔ کوئی تائید کرتا۔ کوئی تسلیم کرتا۔ آپ ہی اتفاق راعے کر لیتے۔ آپ ہی واہ۔ واہ۔ واہ۔ واہ کر لیتے۔ اسی تودہ طوفان کو لکھتے اور پروسیڈنگ (رؤد داد) نام رکھتے۔ جسے شہر کر کے بڑے فخر کیا کرتے ۛ

ان ناکاموں کی اُمید سے راہ بھی۔ اور بیجیائی ان کی بڑی خیر خواہ تھی چنانچہ وہ ہمیشہ ان کو ملکہ کے دربار کی طرف دھکیلتی رہتی تھی کہ چلو اور دوبارہ دعویٰ پیش کرو۔ اگر چہ وہاں سے دھکے کھاتے تھے اور جب جاتے نکالے جاتے تھے۔ اس پر بھی اُمید کا یہ حال تھا کہ ان کی رفاقت چھوڑتی نہ تھی۔ اور بیجیائی برابر زور لگاتے جاتی تھی۔ غرض ان اندرونی راہوں کے ساتھ انہوں نے ایک اور رستہ نکالا۔ یعنی خیال کیا کہ جمعیت ہماری۔ جو اُمید کی حمایت اور بیجیائی کی عنایت سے روز افزوں ہے اس کی کثرت ہمیں ضرور فخریابی بخشے گی پس جس طرح ہو سکے اپنی بھٹی بھار کو بڑھانا چاہئے ۛ

جب پروردگار کسی بندہ خاص کو عزت کی نظر سے دیکھتا ہے اور اپنے

بندوں کے کام اس کے سپرد کرتا ہے تو خواہ مخواہ کے خیر خواہ مشورت

دینے کو بہت پیدا ہوجاتے ہیں۔ مگر دیکھو! ان کی باتوں میں آکر حقیقت اور

واقعیت کو نہ بھول جانا چاہئے خیال کر کے سُنو یہ خیر خواہ کیسے کیسے ہوتے ہیں

اُدھر تو بے لیاقت اہل فساد نے یہ سامان بہم پہنچائے ادھر یہ قدرتی بیج پڑا

کہ ملکہ کو آسمان سے اترے ہوئے مدت ہوئی تھی۔ عالم خاک میں آکر نیت اُس کی

پستی کی طرف زیادہ تر مائل ہونے لگی۔ اور عدل و انصاف کی نصیحتیں سب بھول گئی۔ یا تو صحبت اس کی علوم و فنون سے تھی یا غرور سے دوستی ہوگئی۔ آرام اور غفلت کو مصاحبت میں لیا۔ اور رفتہ رفتہ غرور سے ایسی رسم و راہ بھی کہ اس سے شادی ہو کر دوڑا گیاں بھی پیدا ہو گئیں۔ ایک اُن میں سے خوشامد اور دوسری خام خیالی۔ خوشامد نے فیاضی سے فیض تعلیم پایا تھا اور خام خیالی نے قسمت سے ۶

غرور کے محل میں بی بی خود پسندی بھی تھیں۔ جن کا اس نے دو دو پایا تھا۔ دوسری دایہ خود رانی تھی اُس نے پالا تھا۔ ملکہ علم افزا نے یہ غضب کیا کہ ساری خوبو خاند کی اختیار کر لی۔ رفتہ رفتہ خود رانی کی صلاح سے فیصلے اور خود پسندی کے دستخط سے احکام جاری ہونے لگے۔ صداقت نے جو سبق پڑھائے تھے۔ سب بھلا دئے۔ اور عدل تو بیکار ہی ہو گیا۔ جب ان مصاحبوں کے اختیار اور لڑکیوں کی محبت زیادہ ہوئی تو علوم کا زور بالکل گھٹ گیا۔ اس کے رفیق اور قدردان دربار سے بند ہو گئے۔ وہ بچارے مجھے چراغوں کی طرح طاقتوں میں پڑے رہتے۔ ملکہ کاٹنہ دیکھنا بھی نصیب نہ ہوتا۔ انجام اُس کا یہ ہوا کہ علوم و فنون کے خدمت گزار محنتیں کر کے راتوں کو صبح اور صبحوں کو رات کرتے برسوں کی دستکاریوں میں اپنے کمال ظاہر کرتے مگر صلہ کے نام خاک بھی نہ پاتے۔ البتہ ان میں بھی جو چالاک ہوتے اور خام خیالی اور خوشامد کی ساطت سے وہاں تک جا پہنچتے اُن کے لئے سب کچھ موجود تھا ۶

جب ارکان سلطنت کی بے اعتدالیوں عد سے گزر جائیں تو اہل فساد کیوں نہ سر اٹھائیں

جب دربار کا رنگ اس طرح بے رنگ ہوا۔ نہ علوم کے قدردان وہاں رہے نہ فنون کے جوہر شناس۔ تو چرچے اُس کے جا بجا پھیلے اور اُن نالائقوں کو بھی خبریں پہنچیں۔ جن کی علوم سفارش نہ کرتے۔ چنانچہ یہ خبریں سن سن کر اُن کے

ہاں بڑی خوشیاں ہوتی تھیں۔ وہ ملکہ کے دل سے دشمن بدخواہ تھے۔ ان باتوں کو اُس کے زوال دولت کے آثار سمجھ کر اپنی کامیابی کی تدبیروں میں زیادہ تر سرگرم ہوئے ادھر ملکہ کے دربار کا یہ حال تھا کہ اُمید خام خیالی کے آنے سے خوش تھی۔ ادھر جیجائی اپنے یاروں کو خوشامد کے سپرد کرتی جاتی تھی۔ دشمن مخفی جو شیطانوں کی طرح لپٹے ہوئے تھے ملکہ کو اُن کا خیال بھی نہ تھا۔

حضرت انسان کا قاعدہ ہے۔ کہ جب اپنے اوج پر آتے ہیں

تو اسلیت کو بھول جاتے ہیں۔ اچھوں کو گھٹاتے ہیں بروں کو

بڑھاتے ہیں۔ ویسے ہی اپنے کئے کی سسزا پاتے ہیں۔

نظام افسوس یہ ہے کہ اب ملکہ کی شان شاہی نہ رہی۔ دکھاوے کی رسموں پر آگئی۔ زبانی خرچ بہت۔ باقی نذارو۔ مبالغے۔ استعارے۔ بلند پروازیاں لفاظیاں حد سے زیادہ مضمون و مدعا غائب۔ کتا میں جلدیں کی جلدیں۔ مطلب پڑھو۔ تو ایک حرف نہیں۔ یا تعریف اور خوشامد۔ یا بے لطف اور بے معنی عبارتیں۔ انجام یہ ہوا۔ کہ فقط اوپر اوپر کے توبزک و احتشام تھے اندر کچھ نہ تھا۔ تا تو ہر عرصی نوراً سنی جاتی تھی۔ بات پر خاطر خواہ توجہ ہوتی تھی یا باہر ایک ابوان بوا کر اس کا نام منتظر خانہ رکھا گیا۔ کہ اُمیدوار وہاں جا کر حاضر ہوا کریں جن لوگوں کو جیجائی خوشامد کے سپرد کرتی تھی۔ وہ بے روک اس گھر میں چلے جاتے تھے۔ کوئی مزا حتم نہ ہوتا تھا۔ نتیجہ اُس کا یہ ہوا کہ رنگ برنگ کا آدمی دربار میں آکر بھر گیا۔ ملک ملک کے لوگ چلے آتے تھے۔ اور فقط حامپتیوں کے بھروسے پر اس جوش و خروش سے اظہار کمال اور امتحان دینے کو بڑھتے تھے کہ ایک پر ایک گرتا تھا۔

جب دربار کا رنگ بگڑتا ہے تو غرضندوں کے نیالات اس سے زیادہ بگڑ جاتے

ہیں مگر تم یہ خیال کرو کہ اس عالم میں غریب غرضندوں پر کیا گزرتی ہے۔

جو لوگ اس دربار عام میں شریک ہوتے تھے۔ وہ سمجھتے تھے کہ ہم ملکہ کی خدمت

میں پہنچ لئے کیونکہ اُن کے لئے بڑا قوی وسیلہ تھا۔ یعنی خوشامرد۔ خوشامرد کے  
 ہاں حقیقت اور واقعیت دونوں کو دخل نہیں۔ مگر اکثر ایسا ہوتا تھا کہ وہاں سے  
 معاملہ قسمت پر جا پڑتا تھا۔ اس کا سبب یہ تھا کہ اندر کا دروازہ خام خیالی کے  
 سپرد تھا اور وہ اپنے دل کی راجہ تھی جب چاہتی تھی کھول لیتی تھی جب چاہتی تھی  
 بند کر دیتی تھی۔ غرض کہ بد نصیب عرضی دار اپنی ساری عمر عزیز اس بد حال میں برباد  
 کرتے تھے۔ کہ کبھی آس کبھی بے آس۔ ابھی خوش ابھی اُداس۔ اس ایوان کے  
 اندر وسواس داروغہ تھا اور امیدواروں کا یار بنا ہوا تھا وہ دمدم آتا تھا اور  
 ایسی ایسی باتیں کان میں بھونک جاتا تھا کہ جن کا پورا ہونا قیامت تک ممکن ہو  
 اور امید کستی تھی کہ ہاں ہاں۔ اب حسن قبول کا خلعت دلواتی ہوں ۛ

ساتھ اس کے رشاک ڈیوٹری کا داروغہ تھا اس کے گھر میں رات دن آگ  
 پڑی دکھتی تھی۔ یہ سب اُسی کی سپردگی میں تھے۔ اور باوجودیکہ اُس حال تنہا میں  
 گرفتار تھے۔ مگر بد قسمتی یہ کہ اب بھی اتفاق نہ کرتے تھے ایک ایک کو دیکھتے تھے  
 اور بے ہوش تھے۔ نہ ہاپس میں اُستے تھے۔ عمارت نہ کہ میں اُنہیں جھٹکا تھا۔

دیواروں پر آٹو بول رہے تھے۔ گرد بدنامی کی چمکا دڑیں اڑتی پھرتی تھیں۔ ان کی  
 آنکھوں میں علم کی شعاعیں سوئیاں ہو کر چھتی تھیں۔ اور پروں سے ایسی خرابی و  
 خواری کی بوندیں جھاڑتی تھیں کہ جس پر گرتی تھیں داغ پڑ جاتا تھا ۛ

حقداروں کا حق بھی کچھ نہ کچھ زور رکھتا ہے

مگر نہ اس قدر کہ طوفان نوح کا مقابلہ کر کے

ہر چند جس شخص کے داغ لگتا تھا نیک نامی بھی اُس کے پیچھے پیچھے ہو لیتی تھی۔  
 مگر خدا جلنے بڑھا پا تھا یا بیماری کا صنعت تھا کہ بہت آہستہ آہستہ چلتی تھی۔ یہ

۱۵ یہ یہود بے کمال اور کتہ چین معترض ہیں۔ ہنرمندوں کے ہنر اُن کی آنکھوں میں چھتے ہیں۔ اور  
 خواہ مخواہ عیب لگا کر اُن کی تصنیفات کو خراب کرتے ہیں ۛ

بیچاری ہر چند کوشش کرتی تھی کہ کسی طرح اپنا رنگ پھیر کر اُس دھبے کو چھپائے۔ لیکن خرابی یہ تھی کہ اس کا رنگ بہت کچا تھا۔ ذرا سا پانی لگنے سے یاد ہو پ میں رہنے سے اُڑ جاتا تھا۔ کہ اُس سے دھبے اور بھی روشن ہو جاتے تھے اور بدنامی کے داغ کبھی نہ مٹتے تھے۔ البتہ صداقت کے تخت کے نیچے ایک چشمہ جاری تھا۔ اُس کے پانی سے خوب دھوئے جاتے تھے مگر وہاں سے اس پانی کا آنا مشکل تھا۔ ہاں اگر لانا تھا تو وقت ہی لانا تھا۔

طوفان بے تیزی میں تدم رکھنے کو جگہ لے تو بھی گوشہ گیری ہی بہتر ہے

چونکہ علوم کا دل گوارا نہ کرتا تھا کہ اپنے متقدروں کو اس طرح تباہی کی حالت میں دیکھیں اس لئے اکثر لوگوں کو لے لیتے تھے۔ چنانچہ وہ بھی تاک میں لگے رہتے تھے اور جب موقع پاتے کسی نہ کسی ڈھب سے ملکہ کی خلوت میں جا پہنچاتے تھے۔ ملکہ دیکھ کر فقط ابرو کا اشارہ کر دیتی تھی۔ یعنی منتظر خانہ میں حاضر ہوں۔ وہاں کوئی ان کی سُناتا نہ تھا کیونکہ ان بیچاروں کو نہ فقط رشک بلکہ وسواس بھی ستاتا تھا۔ بیچاری ایک چیخ مار کر کہتی تھی کہ کیوں خواہ مخواہ گھس آئے اور بدنامی کو اشارہ کرتی تھی کہ جاؤ داغ لگا دو۔ اخباروں میں چھاپ دو۔ اشتہار دیدو۔ سارے جہان میں رسوا کرو۔ یہ بیچارے گھبرا کر گرتے پڑتے بھاگتے تھے۔ کسی کی کتاب چھٹ پڑتی تھی۔ کسی کا عمامہ رہ جاتا تھا۔ مگر اکثر داغ بھی کھاتے تھے۔ جو جو داغ لگ جاتے تھے وہ نہایت مشکل سے دھوئے جاتے تھے۔ اور جن کے وہ داغ لگا ہوتا تھا لوگ دُور ہی سے تار جلتے تھے۔ یہ ضرور کبھی نہ کبھی منتظر خانے کی ہوا کھاتے ہیں۔

غرض مند بیچارے ہر طرح ادا سے خدمت کو حاضر ہیں کاش کہ وہاں قبول ہو

باقی امیدوار اس مبارک گھڑی کے انتظار میں بیٹھے رہتے تھے۔ کہ کب خام خیالی

یہ زمانہ کہ ہنر کا دشمن ہے۔ کیسا ہی اندھیر مجاوے۔ مگر خود بخود ایک وقت ایسا آجاتا ہے کہ

دود کا دود پانی کا پانی الگ ہو جاتا ہے +

اندر آنے کو اشارہ کرے۔ اور کب ہم حضور میں بار یاب ہوں۔ یہ غرض مند بچا ہے  
 احتیاج کے مارے اُسے خوش بھی کرتے تھے۔ مگر نہ فصاحتِ اصلی۔ یا اشعارِ اقامی  
 یا خیالاتِ عالی سے۔ بلکہ بر خلاف اس کے جھوٹی داستانیں عاشقانہ افسانے۔  
 زلمیات ڈھکوسلے۔ کہ ان میں ملکہ کی بھی تعریف ہوتی تھی۔ اور اس کے شوہر یعنی  
 غرور کی بھی خوشامد ہوتی تھی۔ غضب یہ تھا کہ وہاں یہ بھی ایک آدھ ہی دفعہ سنی  
 جاتی تھی۔ کچھ تو خوش طبعی چٹنگیوں میں اُڑا دیتی تھی۔ کچھ بد و مانعی کی چین جس میں  
 میں چلے جاتے تھے۔ بعض اشخاص خام خیالی کی بدولت دربار تک پہنچ بھی  
 گئے۔ اور ملکہ نے قسمت سے انعام بھی ایسے ایسے دلوائے جن کی انہیں خود  
 بھی اُمید نہ تھی۔ مگر تخت کے پانداں میں کچھ سونے کی زنجیریں پُری تھیں۔ جھٹ  
 گلے میں ڈالیں۔ اور وہیں باندھ دیا کہ ہر دم زیر نظر رہو۔ مگر اشاروں پر کام کرو۔ اور  
 اسی طرح زندگی بسر کرو۔ لطف یہ تھا کہ لوگ اُن زنجیروں کو پہن کر فخر کرتے  
 تھے اور کیسے ہی نازیبا اور بے عزتی کے کام لے۔ بلکہ گالیاں بھی دے تو پیشانی  
 پر بل نہ لاتے تھے اس پر بھی خام خیالی جب چاہتی تھی پکڑ لیتی تھی۔ اور زیور  
 لباس اُتار۔ پھر منتظر خانے میں دھکیل دیتی تھی +

یہ لوگ وہاں آکر پھر طوفان بے تمیزی کی بھیڑ میں مل جاتے تھے۔ ہاں بعض  
 اشخاص جنہیں تجربہ کی نصیحت نے کچھ اثر کیا تھا۔ وہ تو کسی اور رستے سے ہو کر  
 نکل گئے اور کوئی آؤر خوشحالی کی راہ ڈھونڈ لی۔ باقی وہیں پڑے رہے۔  
 عمر گزار گئے۔ اور خوشامد کے ذریعے سے خام خیالی کو خوش کرتے رہے۔  
 اتنے میں ایک آؤر بھیڑ کا ریلہ آ گیا۔ چنانچہ جب جگہ نے تنگی کی تو گرد مکان مذکور  
 کے بہت سے کمرے تھے۔ ان میں سے ہر ایک کو حیثیت کے بموجب  
 بیماری۔ کاہلی۔ سُستی۔ شرمندگی۔ مفلسی۔ مایوسی کے کمروں میں ڈال دیا۔  
 کہ وہاں وعدے۔ اور وعدہ شکنی۔ خوشی اور ناخوشی۔ اُمید اور نا اُمیدی

میں زندگی کے دن پورے کرتے رہیں۔ اور آخر ملکِ عدم کو چلے جائیں ۞  
دیکھ صبح کے رستہ بھولے ہوئے شام کو گھر آتے ہیں۔

علوم و فنون نے بھی بہت سے دھکے کھا کر معلوم کیا کہ اب اس جہان میں رہنا عزت نہیں۔ بلکہ بے عزتی ہے۔ ملکہ کے محل سے نکلے۔ تمام دنیا میں پھرے۔ تکلیف و مصیبت کے سوا کچھ نہ پایا۔ اتفاقاً ایک سبزہ زار میں گزر ہوا۔ ایک بہنے چشمہ کے کنارے پر کچھ چھوٹے چھوٹے مکان۔ اور کئی چھوٹی بڑیاں نظر آئیں۔ معلوم ہوا کہ آزادی کی آرام گاہ یہی ہے۔ وہ تھل کی بیٹی تھی اور فطانت کی گود میں پٹی تھی۔ چنانچہ سب سے الگ اس گوشہٴ عافیت میں پڑی رہتی تھی۔ اور کنج عافیت اس کا نام رکھا تھا۔ یہ مقام علوم و فنون کو بس گدراں کے قابل معلوم ہوا۔ وہاں جا کر دیکھا تو دانائی۔ دوراندیشی۔ کفایت شعاری بھی موجود ہیں۔ علوم نے چند روز تک ان کی صحبت کو عنایت سمجھا اور آزادی کے دامن کے نیچے اپنی عزت اور آسائش کو چھپا کر زندگی بسر کرنے لگے۔ اے اہل علم! اب وہی زمانہ ہے۔ عزت و آسائش چاہو تو اس طرح گزارہ کرو ۞

کیوں آزاد! مجھے تو ان لوگوں پر رشک آتا ہے جو شہرت کی ہوس یا انعاموں کی طمع پر خاک ڈال کر گوشہٴ عافیت میں بیٹھے ہیں۔ اور سب بلاؤں سے محفوظ ہیں۔ نہ انعام سے خوش نہ محرومی سے ناخوش۔ نہ تعریف کی تمنا۔ نہ عیب چینی کی پروا۔ اے خدا دل آزاد دے اور حالت بے نیاز ۞

## علمیت اور ذکاوت کے مقابلے

تہذیب

جو لوگ علم و کمال کی مسدیں بچھا کر بیٹھے ہیں۔ ان کی مختلف قسمیں ہیں۔ اول وہ اشخاص ہیں کہ جس طرح علم کتابی اور درس و تدریس میں طاق ہیں اسی طرح حسن تقریر اور شوخی طبع میں براق ہیں۔ دوسرے وہ کہ ایک دفعہ کتابوں پر عبور کر گزرے ہیں۔ مگر پھر خالی ہڈیاں سمجھ کر ان کے درپے نہ ہوئے۔ ہاں ایجاد و اختراع پر مرنے ہیں۔ کبھی تقریر کرتے ہیں کبھی تحریر کرتے ہیں۔ مگر اپنے اپنے موقع پر یہ عالم ہوتا ہے۔ کہ قلم سے موتی برستے ہیں۔ اور منہ سے پھول جھڑتے ہیں۔ تیسرے ایسے بھی ہیں۔ کہ پیٹ کی الماری میں جہان کی کتابیں بھرے بیٹھے ہیں۔ لیکن تقریر کے میدان اور ایجاد کے موقع پر دیکھو تو فقط مٹی کا ڈھیر ہیں۔ تعجب یہ ہے کہ اخیر کے دونوں با کمال ایک دوسرے بہ حریف رکھتے ہیں بلکہ حریف کو خاطر میں نہیں لاتے۔ ان دونوں کی ہمیشہ چوٹیں چلتی رہتی ہیں۔ اور مناظرے اور مباحثے جو آئے دن جاری رہتے ہیں۔ ان میں مختلف منزلیں پیش آتی ہیں کہ جن کے آثار چرٹھاؤ سے اور اپنی غلطیوں کے سبب سے بار بار رفتار کے ڈھنگ بدلنے پڑتے ہیں۔ تعجب یہ ہے کہ دیکھنے والوں کی طبیعتیں بھی مختلف ہیں۔ اسی واسطے دونوں کے طرفداروں سے دو جھگھے ہو جاتے ہیں۔ اور ان کے مباحثوں اور مقابلوں میں عجیب عجیب لطف دیکھنے میں آتے ہیں۔ جن کے نشیب و فراز کو نظر غور سے دیکھنا اقلیم علم کے سیاحوں کے لئے ایک عجیب تماشا ہوتا ہے۔ یہ ایسا

لے انگریزی میں وٹ اور لرننگ کا مباحثہ تھا۔ میں نے وٹ کے واسطے بہت خیال کیا کوئی لفظ نہ ملا۔ تا چار ذکاوت لکھ دیا۔ اس میں جو لفظی قیامت اور معنوی کوتاہی ہے۔ سونا ہر ہے۔ مگر اور لفظ اتنا بھی نہ تھا۔ مجبوراً سب قیامتوں کو برداشت کیا۔ کیونکہ عرض مطلب کے سمجھانے سے ہے۔ جو صاحب اس سے بہتر لفظ پائیں تحریر فرمائیں +

ہے۔ جیسے تمہیں کسی گلزار ملک کی سیاحی کا شوق پیدا ہو۔ اور ادھر کے کسی مسافر کا ایک سفر نامہ مل جائے یا اُس سرزمین کا ایک نقشہ ہاتھ آجائے۔ کہ گھر بیٹھے وہ لطف حاصل ہو جائے۔ داستان مفضلاً ذیل ان معرکوں کا ایک مزع کھینچ کر دکھاتی ہے:-

### صورتِ معرکہ

کہتے ہیں کہ اقلیم خیال میں ایک وسیع ولایت تھی جس کا نام ملک فصاحت اور وہاں کے بادشاہ کا لقب ملک الکلام تھا۔ بادشاہ مذکور کے محلوں میں دو بیبیاں تھیں۔ ایک کا نام فرحت بانو اور دوسری کا نام دانش خانون تھا۔ دانش خانون کا ایک بیٹا تھا۔ یہ سیدھا سادا شخص حسن منانیت میں باپ کا غلبت الرشید۔ اور تکنت اور سنجیدگی میں ماں کی تصویر تھا۔ اُسے علم کہتے تھے۔ فرحت بانو کی بیٹی ذکاوت تھی کہ باپ کے سب سے خوش بیانی میں اسمِ باہستہ اور ماں کے اثر سے زندہ دلی۔ اور شگفتہ مزاجی میں گلاب کے تختہ کو شرمندہ کرتی تھی۔ چونکہ فرحت بانو اور دانش خانون دونو سوکین تھیں دونو بچوں نے بگاڑ کا دود پیا تھا۔ اور بگاڑ ہی میں پرورش پائی تھی یعنی ابتدا سے ایسی باتیں دل پر نقش ہوئی تھیں۔ کہ ایک ایک کو خاطر میں نہ لاتا تھا بلکہ ہر ایک دوسرے کی صورت سے بیزار تھا۔ باپ نے دیدہ دور اندیش سے اُن کی ناانگنائی کے نتیجے پہلے ہی دیکھ لئے تھے اس لئے بہت کوشش کی کہ کسی طرح ان کے دل اپنائیت کی گرمی محبت سے ملائم ہوں۔ آخر صورت یہ نکالی کہ اپنی نظر محبت کو دونو میں برابر تقسیم کر دیا۔ مگر باپ کی شفقتِ منصفانہ نے کچھ اثر نہ کیا۔ کیونکہ ماؤں کی طرف کی عداوت دُور تک جڑ پکڑے ہوئے تھی۔ اور بچپن کے خیالات کے ساتھ بل کر آہستہ آہستہ بہت دُور تک پہنچ گئی تھی۔ چنانچہ نئے نئے موقع جو پیش آتے تھے۔ اُن میں عداوت مذکور اور بھی بچتہ ہوتی جاتی تھی۔ مگر

اس میں شک نہیں کہ دونو کے دونو خوبی و کمال کی جان اور تعلیم و تہذیب کے پتیلے تھے ۛ

جب ذرا ہوش سنبھالا تو عالم بالا کے پاک نہادوں کی نظر ان پر پڑنے لگی۔ اور وہاں کی مہمانیوں میں آنے جانے لگے۔ چند روز کے بعد ذکاوت نے باپ کے اشارے سے اپنے نشاط محل میں بڑے بڑے اہل کمال کو جمع کر کے رقص فلک یعنی زہرہ کی ضیافتیں کرنی شروع کیں۔ مگر ان جلسوں میں علم کا سانگ بھرا اور اس میں اس خوبی سے اس کی ہجو کی کہ محفل کو ٹٹا لٹا دیا۔ علم نے بہت بُرا مانا چنانچہ اُس کے توڑ پر قاضی افلاک یعنی مشتری کی ضیافت کی۔ اور اپنے زور علم سے شہزادی ذکاوت کی بے اصل سخن سازی اور بے علم طرازیوں کی تلعلی کھولنی شروع کی۔ اور مشتری نے عطارو کے اتفاق رائے سے عمامہ فضیلت اُس کے سر پر بندھوا دیا۔ اسے مذہب اور تقدیر کا انقلاب کہتے ہیں۔ کہ ماں باپ نے جن لوگوں کو مُوید سمجھ کر فہمائش اور اصلاح کے لئے کہا تھا وہی چمکانے لگے۔ اور نتیجہ اُس کا یہ ہوا کہ عداوت کی آگ اور بھی بھڑک اُٹھی۔ اسی عالم میں دونو بڑے ہوئے اور اب انہیں عالم قدس کے دربار میں جانے کا شوق پیدا ہوا۔ مگر وہ بھی اس لئے نہ تھا کہ خود کچھ عزت و حرمت حاصل کریں۔ بلکہ ہر ایک کی غرض یہ تھی کہ اپنے حریف کی عزت کو خاک میں ملائے اور جو کچھ اپنے ڈھنگ میں اس نے زور پکڑا ہے اُسے آگے نہ بڑھنے دے۔ آخر کار دونو کے جمال و کمال کی بدولت وہ دن آ پہنچا کہ رسم و رواج کے موجب دربار آسمانی میں پہنچے۔ اول علم نے تخت کے سامنے کھڑے ہو کر دونو

لہ دیکھو! ہمارے بھائی بندج آپس میں مباحثہ کرتے ہیں۔ یا لوگوں پر اپنا کمال ظاہر کرتے ہیں تو زیادہ تر حریف پر اعتراض کرتے ہیں۔ اور اُس کے خراب کرنے میں کوشش کرتے ہیں۔ تصنیف و

تالیف دکھا کر اپنے کمال کی تقویت نہیں کرتے ۛ

اٹھائے۔ اور چند فقرے شنائے الہی اور نامے بادشاہی میں اس حسن تاثیر سے  
ادافرمانے کہ سب کی آنکھیں آسمان کو لگ گئیں اور سینہ ہاسے گرم کے جوش سے  
محفل میں ایک گونج پیدا ہوئی۔ بعد اس کے ذکاوت آگے بڑھی۔ زمین خدمت  
کو بوسہ دیا مگر جب سر اٹھایا تو چند شعر پڑھ کر ایک تہمت زیر لب کیا۔ کہ گویا ایک چمن  
بھرز عرفان لوگوں پر برسا دی۔ انعام یہ ہوا کہ دونو عالم بالا کے پاک ہنادوں میں  
داخل ہو گئے اور خواجہ خضر نے اپنے مبارک ہاتھ سے آب حیات کا جام بھر کر  
دیا کہ جب تک آسمان پر چاند سورج کا چاندی سونا ہے۔ تمہارا سگہ روئے زمین  
پر چلتا رہے دربار آسمانی میں قدیم سے ملنساری اور اخلاق کا انتظام تھا۔  
افسوس یہ کہ اس وقت سے اس میں خلل آ گیا۔ کیونکہ دربار میں داخل ہو کر دونو  
نوجوانوں کے دماغ بگڑے اور دل نمود اور افتخار کے جوش سے بھراک اٹھے۔  
پھر اس پر ساتھ والوں کی واہ وا غنڈب تھی۔ کہ ادھر اُسے بڑھاتے تھے۔  
ادھر اُسے چڑھاتے تھے۔ مگر ان حملوں کی بوچھاڑ میں دونو کے جی چھڑوائے  
دیتی تھیں۔ جن کا تار نہ ٹوٹتا تھا اور فتح کا یہ حال تھا۔ کہ ادل بدل کرتی تھی۔  
کبھی ادھر کا پتہ جھکا دیتی تھی۔ کبھی ادھر کا۔ ایک بالکل مغلوب نہ ہو جاتا تھا کہ  
دو ٹوک ہو کر فیصلہ ہو جائے۔ جس وقت کہ بحث شروع ہوتی تھی تو ذکاوت اس  
زرق برق اور طمطراق سے آتی تھی کہ سب کو اسی کی جیت نظر آتی تھی۔ بلبل  
کی طرح چمکتی۔ اور پھولوں کی طرح مہکتی۔ پہلے ہی حملے میں تمام محفل مارے خوشی  
کے اس طرح چمک اٹھتی تھی گویا کبھی نہ بھیسگی۔ اور علم روکھی پھسکی صورت بنائے  
اپنے زور کو ذرا دبائے رکھتا تھا۔ یہاں تک کہ تعریفوں کا بوش و خروش بگولے  
کی طرح گزر جاتا۔ مگر اس کے بعد جو ٹھیراؤ شروع ہوتا وہی علم کی طرف سے  
پکارتا تھا کہ اب ذرا ٹھیرو گے تو خاطر جمع سے سنو گے۔ پھر علم بھی دنیعتے  
شروع کرتا۔ یہ عالمانہ دنیعتے روکھے سوکھے تو ہوتے تھے۔ مگر ان میں یا تو حریف

کے اعتراضوں کو آپس میں لڑا کر اُس کی باتوں سے اسی کو چھوٹا کر دیتے تھے۔  
 یا یہ ذہن نشین کر دینے تھے کہ دکاوت کے دلائل اصلاً قابل وقار و اعتبار  
 نہیں یعنی اُس نے سارے مقدمہ کے مطلب کو تو لیا ہی نہیں۔ ایک۔ ایک ٹکڑا  
 توڑ کر اُس پر بانوں کا طومار باندھ دیا ہے۔ اس تقریر کو سن کر سب آپس میں تصدیق  
 و تسلیم کی نگاہوں سے دیکھتے تھے۔ مگر پھر جبکہ دکاوت کی ربیلی آواز نکلتی تو سب  
 کے کان اُدھر ہی لگ جاتے۔ شور و غل چپ چاپ اور ساری محفل ایسی خاموش  
 ہوتی کہ سناٹے کا عالم ہو جاتا۔ اس میں بھی جہاں جہاں موقع پاتی حریفانہ لطیفوں اور  
 ظریفانہ چٹکلوں سے علم کو ایسا چٹکیوں میں اڑا جاتی کہ سننے والوں کے مُنہ  
 میں تحسین و آفرین کا ایک حرف نہ چھوڑتی پھر ادھر سے علم اپنے ہدایت نامہ  
 کا طومار لے کر کھڑا ہوتا۔ اول تو دکاوت کا اور اُس کے کلام کا سلف پر دکھانا  
 کہ یہ مناسبت سے خالی ہے۔ جو جو رنگ اُس نے جوائے تھے انہیں حقیقی اور  
 تحقیقی دلیلوں سے بلکہ آیتوں اور روایتوں سے اس طرح مٹانا کہ اہل نظر کو  
 سوائے سر ہانے اور بجاوہ برحق کہنے کے کچھ بن نہ آتی۔ یہاں تک کہ رفتہ رفتہ  
 اہل محفل نے اپنی غلط فہمی کو چھوڑنا شروع کیا اور جب محفل کا خاتمہ کر کے  
 اُٹھے تو علم کے دلائل صادقہ کے لئے عظمت دلوں میں لئے اُٹھے۔ مگر  
 جتنی اُس کی عظمت لئے اُٹھے اتنی ہی اس کی شوخی و شگفتہ بیانی کے  
 لئے مہر و محبت لئے اُٹھے ۛ

جب دونوں کے کمال اپنی اپنی اعزاز و قدر دانی کے لئے اہل نظر سے  
 سفارش کرتے تھے تو حسن طلب کے انداز بالکل الگ الگ تھے دکاوت  
 تیز اور بے باک ہو کر ایسی چاک و مک سے آتی تھی۔ کہ دیکھنے والوں کی آنکھ نہ  
 ٹھیرتی تھی۔ علم بھی آگے بڑھنا تھا۔ مگر اپنے وقار و سناسبت میں کمال بندوبست  
 اور نہایت روک اٹھام سے قدم اُٹھاتا تھا۔ دکاوت کند ذہنی اور دیر فہمی کے

داغ سے بہت بچتی تھی اور علم چوک جانے اور دھوکا کھانے کے سوا کسی تہمت سے نہیں ڈرتا تھا۔ ذکاوت کی طراری کا یہ عالم تھا کہ سمجھنے سے پہلے ہی جواب دے اٹھتی تھی۔ کہ ایسا نہ ہو میری تیز فہمی پر حرف آئے۔ علم کی یہ قباحت تھی کہ بیدھی سی بات میں بھی اس خیال سے اٹک جاتا تھا۔ کہ حریف نے اپنی تقریر میں جو جو ٹوٹ جوڑ مارے ہیں۔ ان میں سے ایک دقیقہ بھی بے کھولے نہ رہ جائے۔ برخلاف اس کے ذکاوت علم کی ہر بحث کو جھٹ پٹ بلکہ اس گھبراہٹ سے خاک میں ملا دیتی تھی۔ کہ وہ دیکھتا رہ جاتا تھا۔ مگر پھر علم اُس کی بات میں بال بال کے فرق اس تفصیل سے دکھاتا تھا۔ کہ سُننے والے اکتا جاتے تھے۔ بلکہ جن باتوں کا آج تک کسی نے انکار نہ کیا تھا۔ اُن کے ثبوتوں میں خواہ مخواہ بات کو طول دیکر وقت ضائع کرتا تھا۔ ذکاوت اپنی نمود کی ہوس میں ایسی باتیں بھی پیش کر دیتی تھی کہ جنہیں نہ سوچا تھا نہ سمجھا تھا۔ اور اس میں بھی شک نہیں کہ اکثر دھچپ اور دل پسند خیالوں کو خوشنمائی سے دکھا کر کامیاب بھی اس قدر ہوجاتی تھی جس کی اُسے خود بھی اُمید نہ تھی ۛ

برخلاف اس کے علم اکثر قدمائے قدموں پر چلتا تھا۔ وہ نئے خیالوں سے بچتا تھا۔ اور ڈرتا تھا کہ ایسا نہ ہو کہیں ان نتیجوں میں پھنس جائے جنہیں اُس کی نظر پیش میں دیکھ نہیں سکتی۔ اکثر ڈھب ایسے آپڑتے تھے کہ اگر ذرا ہمت کامیاب کو اور آگے بڑھاتا تو دشمن کو مار ہی لیتا۔ مگر احتیاط جو اس کا جانی رفیق تھا۔ وہ روک لیتا تھا ۛ

حق یہ ہے کہ غلط فہمی سے دونو خالی نہ تھے۔ اور اسی نے دونو کو تیرہاے اعتراض کے نشانہ پر رکھا ہوا تھا۔ ایجاد اور اختراع تو ذکاوت کے مصاحب تھے اور قدامت اور تقلید علم سے بہت محبت رکھتے تھے چنانچہ اسی واسطے ذکاوت کو تو وہی بات پسند آتی تھی۔ جو کہ آج تک کسی نے دیکھی ۛ

نہ سنی ہو علم کا قاعدہ تھا کہ بزرگان سلف کے قدم بقدم چلتا تھا اور ان کی ایک ایک بات پر جان قربان کرتا تھا۔ بلکہ اُس کے نزدیک جس قدر بات پرانی تھی۔ اسی قدر سزاؤں آنکھوں پر رکھنے کے قابل تھی۔ برخلاف اسکے ذکاوت پرانے پن سے بہت گھبراتی تھی اور ہر رنگ میں نیا شعبہ دکھاتی تھی اُس کا قاعدہ یہ تھا کہ دلائل سے قائل نہ کر سکتی۔ تو لطائف و ظرائف ہی سہی۔ غرض واہ والئے بغیر نہ چھوڑتی تھی۔ اور اُسے قائل کرنے کی کچھ پروا بھی نہ تھی۔ مگر علم اپنی رائے کو ہمیشہ ایسے سنجیدہ اصول اور پیسے تلے قواعد سے نبھالے رہتا تھا۔ کہ اگر مقدمہ اُس کے برخلاف بھی فیصل ہو جائے۔ تو اُس کے دلائل برجستہ کو یاد کر کے مدتوں تک تعریفیں ہوتی رہیں۔

مناظرہ کے شوقینو دیکھو! اب دونو حریت اپنی اپنی چال بھرتے ہیں۔

چند روز کے بعد ان کی طبیعتوں میں ایک تبدیلی واقع ہوئی کہ دونو نے اپنی اپنی خاصیت اصلی کو چھوڑ دیا۔ یعنی ہر ایک یہ سمجھنے لگا کہ جو حربہ حریت نے کیا ہے۔ یہی حربہ میں کروں تو دو دو ٹوک فتح ہو جائے۔ یعنی اس نے اُس کے رنگ لینے شروع کئے۔ اور اُس نے اُس کے ڈھنگ پر چلنا شروع کیا۔ چنانچہ دونو طرف یہی چلنا ہتیار ہو گیا۔ یعنی کبھی کبھی ذکاوت دلائل منطقی پر بھی طبع آزمائی کرتی تھی۔ علم اُن دلیلوں کو پھر سمجھ کر فقط مسکرا دیتا تھا مگر اس طرح کہ اُن سب کی صورت بگڑ جاتی تھی۔ ساتھ ہی اس کے طرفدار چلاتے کہ واہ دادیل کا نام بھی نہ تھا۔ یہ تو باتوں ہی باتوں کا مصالح تھا۔ ان تجربوں میں دونو نقصان نقصان پاتے تھے۔ اور خود اپنی حقیقت کو دشمن کے ہاتھوں میں ڈال کر مُسک ہوتے تھے۔ اور دُلتیں اُٹھاتے تھے۔ غرض جس طرح ذکاوت کی طبیعت میں منانیت و وقار اور بات میں بوجھ بھار نہ تھا۔ اسی طرح علم کے کلام میں ظرافت کا نمک اور رنگینی کا نقش و نگار نہ تھا۔ دو قدم چلنا اور گر پڑنا۔

یہ مباحثے ایسے مدت دراز تک جاری رہے کہ لازم ملزوم ہو گئے۔ اور عالم بالا میں بھی فرتے فرتے ہو کر دونوں طرف جھٹھے بندھ گئے۔ چنانچہ ذکاوت کو زہرہ نے اپنے دامن حمایت میں لے لیا۔ اور تسم۔ تسمخ۔ مزاج۔ دل لگی کو اس کے ساتھ کر کے کہا کہ سن و جمال کی پریوں میں جا کر جلسے کیا کرو۔ ادھر علم پر مشتری کی نظر عنایت رہی۔ مگر وہ تو خود خشک منفر تھے اپنے محل سے باہر ہی نہ نکلے تھے اور جب نکلے تھے تو عصمت۔ حرمت۔ عزت۔ محنت۔ اعتدال۔ محل۔ تقویٰ۔ روکھے۔ پھیکے۔ کبھی کبھی کے بڈھے اور پُر اتم بڑھیاں جلو میں لیکر نکلے تھے اور کسی درگاہ یا خانقاہ تک جا کر چلے آتے تھے +

خوش بیان و دیکھنا: طنز و تعریض کی نہ ٹھہریے۔ نہیں تو خواہ مخواہ لڑائی ہو چڑگی۔

نئی بات یہ ہوئی کہ ذکاوت کے سنگار خانے میں زیور و لباس پہنانے کے لئے دو کاردانوں کی ضرورت ہوئی۔ اور اُس میں طنز اور تعریض آکر نوکر ہو گئے انہوں نے اپنی رفاقت میں ایک شخص کو رکھا تھا کہ جسے بغض دیوزاد کہتے تھے اس کے ہاتھ میں کمان تھی۔ اور پشت پر ایک ترکش آویزاں تھا جس میں طعن و تعریض نے تیر بھرے تھے اور عداوت کے زہر میں بچھائے تھے۔ ان تیروں کا اثر یہ تھا کہ جہاں لگتے وہاں ایسے جہم کر بیٹھتے کہ نہ کسی جراح کا جہنم چلانا نہ کسی حکیم کا ہنر پیش جاتا۔ چنانچہ جب علم کسی امر مفید یا غور کے کام میں مصروف ہوتا یا اپنے معتقدوں کو فیض علم پہنچاتا۔ یہ اس وقت ذکاوت کی طرف سے تیر مارا کرتا۔ اس کا بندوبست اور کچھ نہ ہو سکا فقط اتنا ہوا کہ مشتری نے نمکتہ چینی اور غلط گیری کو دو ڈھالیں دیکر ساتھ کر دیا کہ اگر جواب ترکی بر ترکی نہ ہو سکے تو اس سے روکا کرو۔ چنانچہ یہ دونو اکثر تیروں کی نوکیں توڑ دیتے تھے۔ کبھی بھال نکال کر پھینک دیتے تھے۔ کبھی اسی پر الٹ دیتے تھے +

جب سلطان آسمانی نے دیکھا کہ ان کے آئے دن کے رگڑوں جھگڑوں سے عالم بالا کے بہن میں خلل آنے لگا تو بہت خفا ہوا اور ارادہ کیا کہ ان دونوں جھگڑا لوؤں کو عالم خاکی میں ڈال دے چنانچہ آخر کار دونوں دنیا میں آپڑے اور اپنے قیدی جھگڑے یہاں بھی جاری کر دئے۔ یہاں دونوں کے ساتھ بڑے بڑے گرجوں مشعقہ جمع ہو گئے ذکاوت نے اپنی خوشنمائی سے نوجوانوں اور بزرگیوں میں مزاجوں کو بُھا لیا اور علم نے اپنی منانیت و وقار سے پُرانے پُرانے بدھوں کو پھسلا یا۔ ان لوگوں کی بدولت تھوڑے ہی عرصے میں نئے نئے لشکروں نے کھلنے لگے اور بڑے بڑے اثر اس کے ظہور میں آئے۔ چنانچہ ذکاوت کے جلسوں کے لئے گلزار اور پُر بہار سیرگاہیں سجائی گئیں کہ جو اس کے قدر دان ہوں وہاں استقبال کو حاضر ہوں۔ اسی طرح علم کے لئے مدرسے، مسجدیں، درگاہیں اور خانقاہیں ترقی پائی۔ دونوں جتنے اس پر جان دیتے تھے کہ شان و شکوہ اور ناموری اور دریا دلی ہیں ایک دوسرے سے بازی لے جائیں۔ اس طرح کہ اپنے حریف کو گرد کر دیں۔ اور اس عقیدے کے پھیلا نے میں عرق ریزی کر رہے تھے کہ جو مخلوق دنیا میں پیدا ہو۔ اُسے واجب ہے کہ دونوں میں سے ایک فریق میں ضرور داخل ہو۔ ساتھ اس کے یہ بھی تھا کہ جو شخص طرفین میں سے کسی کی بارگاہ میں ایک دفعہ بھی جانکلے پھر اُسے دوسرے کی نذر عنایت کی امید نہ رکھنی چاہئے۔ اس خاکدانِ ظلمانی میں ایک خاکی جماعت تھی کہ وہ دونوں میں سے ایک کو بھی نہ مانتی تھی۔ یہ لوگ روتی صورت سوتی صورت۔ دولت کے بندے تھے اور اسی کی عبادت کرتے تھے۔ زر و مال کے خزانے اُن کے عبادت خانے تھے۔ وہاں کیا علم کیا ذکاوت کسی کی بھی دعا قبول نہ ہوتی تھی اور سب اس کا بہ تھا کہ اُن کی آنکھوں پر روپے کی چربی چھائی ہوئی تھی اور کانوں میں غفلت کی روئی تھی ذکاوت نے اُن پر بہت بہت گل افشائیاں کیں مگر اُن کے

لبوں پر کبھی تبسم کا رنگ بھی نہ آیا اور علم نے بھی اپنی فصاحت و بلاغت سے بہت دماغ سوزی کی تھی مگر اُن کے طبع خوابیدہ نے پھریری بھی نہیں لی تھی۔ البتہ کبھی کبھی کسی کی آنکھیں روشن بھی ہو جاتی تھیں۔ مگر دولت کا ایک فرید خاص اُن پر تعینات تھا وہ اسی وقت آکر اُن کی آنکھوں میں ایک سرمہ دے جاتا تھا کہ ہر چیز انہیں چھوٹی اور حقیر ہی نظر آتی تھی غرض اُنکی کم نظری اور بے اعتنائی علم اور ذکاوت دونوں کو بُری معلوم ہوئی چنانچہ یہ دونوں متفق ہو گئے اور اپنے اپنے معتقدوں کو چرٹھا کر بھیجا۔ انہوں نے اسی وقت دولت پرستوں کے عبادت خانوں کا رخ کیا اور جاتے ہی کسی کے پہلو میں اشاروں - کنایوں کی چٹکیاں لیں۔ اور کسی کی بغل میں ظرافت کی گدگدیاں شروع کر دیں۔ اُس وقت سارے دولت پرست چونک پڑے اور جب کچھ بن نہ آیا تو گھبرا کر روپے کو مدد کے لئے بلایا۔ روپے کے پاس بڑے نقش اور منتر تھے۔ وہ آیا اور اپنے سارے ہتکھنڈے چلتر کام میں لایا۔ مگر کوئی پیچ اُس کا چل نہ سکا۔ پھر بھی اتنا ہوا کہ ذکاوت اور علم نے جو اپنے اپنے معتقد بھیجے تھے اُن میں پھوٹ ڈال دی اور اُس کا نتیجہ یہ ہوا کہ انہوں نے اپنے آقاؤں کے راز کھولنے شروع کر دیئے۔ یعنی جو کچھ ذکاوت اور علم تحریر کرتے یہ جھٹ دولت پرستوں کو خبر جا پہنچاتے۔ بلکہ جب کچھ تجویز و دولت پرستوں کی ذلت کے لئے عمل میں آتی۔ تو یہ رشوت خوار کار گزار دل میں بُرا ماننے۔ اور اگر کچھ حکم لے کر جاتے بھی تو دولت پرستوں کے سامنے خوشامد کے پیرایہ میں ظاہر کرتے۔ وہ باوجود اُس کے دل میں انہیں بھی حقیر ہی سمجھتے تھے۔ جب یہ خوشامدی رفتہ رفتہ دولت اور دولت پرستوں کے درجہ عنایت تک جا پہنچے تو خوشامد کی بدولت بڑے بڑے انعام اور جاگیریں حاصل کیں۔ چند روز کے بعد ایسے ہی بددماغ ہونے لگے جو اہل عنایت خود اُن کے

آقاؤں کے مصاحب تھے اُن سے پہلو مار کر چلنے لگے اور اُن کے مقابل میں اپنے تئیں بہ نظر فضیلت دیکھنے لگے :

القصد جب ذکاوت اور علم دونوں نے دیکھا کہ اہل دنیا کا وہ حال ہے اور جو نوکر اپنے تھے وہ سب نکمراہم ہو گئے تو دونوں نے بل کر دو عرضیاں تیار کیں جن میں دولت اور دولت پرستوں کی زیادتیاں اور اپنے ننگ حراموں کی بدذاتیاں سب لکھیں۔ اور سلطان آسمانی کی خدمت میں بھیج کر التجا کی کہ ہمیں ہماری قدیمی آرامگاہ میں جگہ مل جائے۔ یہ عرضی سن کر سلطان آسمانی داہنے ہاتھ کو بڑے زور شور سے گرجے۔ اس کے یہ معنی کہ ان سب کا رو سیاہ کرو۔ اور دونو ہمارے پاس چلے آؤ۔ اس حسن طلب کو نہایت غنیمت سمجھتے اور خوشی خوشی شکر لے کر تے ہوئے چلنے کو تیار ہوئے ذکاوت نے جھٹ بازو پھیلائے اور غبار سے دامن جھاڑتی ہوئی آسمان ہوا کو اڑی۔ لیکن اُس فضا سے لا انتہا میں کہ جہاں نہ راہ تھی نہ رہنا۔ نظر دور تک کام نہ کر سکتی تھی۔ اس لئے چند ہی قدم پر رستہ بھول گئی۔ علم رستے خوب جانتے تھے۔ چنانچہ اُنہوں نے بھی پر خوب ہلائے۔ مگر اُن کے بازوؤں میں زور نہ تھا چھوٹی چھوٹی اڑائیں کیا کرتے تھے۔ غرضیکہ ہاتھ پاؤں مار کر دونوں زمین پر آ پڑے۔ اُس وقت ایک دوسرے کی مصیبت کو خیال کر کے سمجھے کہ اب اتفاق کے سوا گزارہ نہیں۔ ناچار دونوں نے ہاتھ ملائے۔ اور پھر اُسے علم کو تو ذکاوت کی قوت پر واز کا سہارا ملا۔ اور ذکاوت کو علم دور بین نے رستہ بتایا۔ پلک مارتے سلطان آسمانی کے دربار میں جادو داخل ہوئے چونکہ بنگار کے مزے دونوں نے خوب چکھ لئے تھے اس لئے اب کی دفعہ دونوں میں بہت محبت اور اخلاص ہوا۔ مگر ذکاوت نے علم کو صلاح دی کہ بھائی تم ذرا حسن ظنراخت اور اسکی سہیلیوں سے نشست برخواست رکھا کرو۔ اسی طرح انہوں نے ذکاوت کو سمجھایا کہ تم ذرا

صلاح و اعتدال کی خدمت میں بھی حاضر ہوا کر د۔ ان صحبتوں نے دونوں طبیعتوں میں بڑا اثر کیا۔ علم کی خشک دماغی کوحسن اور ظرافت کی طراوت پہنچی۔ دکاوت کی شوخی و طراری نے صلاح سے اصلاح پائی۔ دونو آہستہ آہستہ عالم بالا کے پریزادوں میں ایسے ہر دل عزیز ہو گئے کہ جس جلسہ میں یہ نہ ہوں۔ اس میں رونق ہی نہ معلوم ہوتی تھی۔ چند روز کے بعد سلطان آسمانی کے ایما سے دونوں نے شادی کر لیں اور ان کی نسلوں سے علوم و فنون کی اولاد کے سلسلے جاری ہو گئے۔

## شہرت عام اور بقائے دوام کا دربار

اے ملک فنا کے رہنے والو دیکھو! اس دربار میں تمہارے مختلف فرقوں کے عالی و فوار جلوہ گر ہیں۔ بہت سے حب الوطن کے شہید ہیں جنہوں نے اپنے ملک کے نام پر میدان جنگ میں جا کر خونِ خلعت پینے۔ اکثر مصنف اور شاعر ہیں جنہیں اسی باقت غیبی کا خطاب زیبا ہے۔ جس کے الہام سے وہ مطالب غیبی ادا کرتے رہے اور بے عیبی سے زندگی بسر کر گئے۔ ایسے زیرک اور دانا بھی ہیں جو بزم تحقیق کے صدر۔ اور اپنے عہد کے باعث فخر رہے۔ بہت سے نیکیبخت نیکی کے رستے بتاتے رہے۔ جس سے ملک فنا میں بقا کی عمارت بناتے رہے۔

بقائے دوام دو طرح کی ہے۔ ایک تو وہی جس طرح روح فی الحقیقت بعد میں کے رہ جائیگی کہ اس کے لئے فنا نہیں۔ دوسری وہ عالم یادگار کی بقا جس کی بدولت لوگ نام کی عمر سے جیتے ہیں اور شہرت و نام کی عمر پاتے ہیں۔ حق یہ ہے کہ اچھے سے اچھے اور بڑے سے بڑے کام جن جن سے ہوئے۔ یا تو ثوابِ آخرت کے لئے۔ یا دنیا کی ناموری اور شہرت کے لئے ہوئے۔

لیکن میں اس دربار میں انہیں لوگوں کو لاؤنگا جنہوں نے اپنی محنت ہائے عرقِ فشاں کا صلہ اور عمرِ مہلے عظیمہ کا ثواب فقط دنیا کی شہرت اور ناموری کو سمجھا۔ اسی واسطے جو لوگ دین کے بانی اور مذہب کے رہنما تھے۔ ان کے نام شہرت کی فہرست سے نکال ڈالنا ہوں۔ مگر بڑا فکر یہ ہے۔ کہ جن لوگوں کا ذکر کرتا ہوں ان کی حق تلفی نہ ہو جائے۔ کیونکہ جن بچاروں نے ساری جانفشانی اور عمر بھر کی محنتوں کا اجر فقط نام کو سمجھا ان کے حصہ میں کسی طرح کا نقص ڈالنا سخت ستم ہے۔ اسی لحاظ سے مجھے تمام مصنفین اور مؤرخین سے مدد مانگنی پڑی۔ چنانچہ اکثروں کا نہایت احسان مند ہوں کہ انہوں نے ایسے ایسے لوگوں کی ایک فہرست بنا کر عنایت کی اور مجھے بھی کل دوپہر سے شام تک اسی کے مقابلہ میں گزری۔ ناموران موصوف کے حالات ایسے دل پر چھٹائے ہوئے تھے کہ انہوں نے مجھے سوتے سوتے چونکا دیا۔ میں اس عالم میں ایک خواب دیکھ رہا تھا۔ چونکہ بیان اس کا لطف سے خالی نہیں اس لئے عرض کرتا ہوں :

خواب میں دیکھتا ہوں کہ گویا میں ہوا کھانے چلا ہوں۔ اور چلتے چلتے ایک میدان وسیع الفضا میں جانکلا ہوں جس کی وسعت اور دلفرائی میدان خیال سے بھی زیادہ ہے۔ دیکھتا ہوں کہ میدان مذکور میں اس قدر کثرت سے لوگ جمع ہیں کہ نہ انہیں محاسب فکر شمار کر سکتا ہے نہ قلم تحریر فہرست تیار کر سکتا ہے۔ اور جو لوگ اس میں جمع ہیں وہ غرض مند لوگ ہیں کہ اپنی اپنی کامیابی کی تدبیروں میں لگے ہوئے ہیں۔ وہاں ایک پہاڑ ہے جس کی چوٹی گوشِ سحاب سے سرگوشیاں کر رہی ہے۔ پہلو اس کے جس طرف سے دیکھو ایسے سر بھپوڑ اور سینہ توڑ ہیں کہ کسی مخلوق کے پاؤں نہیں چمکنے دیتے۔ ان حضرت انسان کے ناخن تدبیر کچھ کام کر جائیں تو کر جائیں۔ میرے دوستوں اس رستہ کی دشواریوں کو سر بھپوڑ اور

سینہ توڑ پہاڑوں سے تشبیہ دے کر ہم خوش ہوتے ہیں۔ مگر نری نامضفی ہے۔ پتھر کی چھاتی اور لوہے کا کلیجہ کرنے تو ان بلاؤں کو جھیلے جن پر وہ مصیبتیں گزریں وہی جائیں۔ یکا یک قلہ کوہ سے ایک شہنائی کی سی آواز آنی شروع ہوئی۔ یہ دکش آواز سب کو بے اختیار اپنی طرف کھینچتی تھی۔ اس طرح کہ دل میں جان اور جان میں زندہ دلی پیدا ہوتی تھی۔ بلکہ خیال کو وسعت کے ساتھ ایسی رفعت دیتی تھی۔ جس سے انسان مرتبہ انسانیت سے بھی بڑھ کر قدم مارنے لگتا تھا۔ لیکن یہ عجب بات تھی کہ اتنے انبوہ کثیر میں سے ٹھوڑے ہی اشخاص تھے۔ جن کے کان اس کے سننے کی قابلیت یا اس کے نغموں کا مذاق رکھتے تھے۔

ایک بات کے دیکھنے سے مجھے نہایت تعجب ہوا۔ اور وہ تعجب فوراً جانا بھی رہا یعنی دوسری طرف جو نظر جا پڑی تو دیکھنا ہوں کہ کچھ خوبصورت خوبصورت عورتیں ہیں اور بہت سے لوگ ان کے تماشے جمال میں محو ہو رہے ہیں۔ یہ عورتیں پریوں کا لباس پہنے ہیں۔ مگر یہ بھی وہیں چرچا سنا کہ درحقیقت نہ وہ پریاں ہیں نہ پریزاد عورتیں ہیں۔ کوئی ان میں خفالت کوئی عیاشی ہے۔ کوئی خود پسندی کوئی بے پروائی ہے۔ جب کوئی ہمت والا ترقی کے رستہ میں سفر کرتا ہے تو یہ ضرور ملتی ہیں۔ انہیں میں پھنس کر اہل ترقی اپنے مقاصد سے محروم رہ جاتے ہیں۔ ان پر درختوں کے جھنڈے سایہ کئے تھے۔ رنگ برنگ کے پھول کھلے تھے۔ گونا گوں میوے جھوم رہے تھے طرح طرح کے جانور بول رہے تھے۔ نیچے قدرتی نہریں۔ اوپر ٹھنڈی ٹھنڈی ہوا میں چل رہی تھیں۔ وہیں وہ دانش فریب پریاں پتھروں کی سلوں پر پانی میں پاؤں لٹکائے بیٹھی تھیں اور آپس میں چھینٹے لڑ رہی تھیں۔ مگر ایسے ایسے الجھادے بلندی کوہ کے ادھر ہی ادھر تھے۔ یہ بھی صاف معلوم ہوتا تھا۔ کہ جو لوگ ان جعلی پریوں کی طرف مائل ہیں۔ وہ اگر طہ قوام مختلف عمدہ ماے متفرقہ۔ عمر اے متفاوۃ رکھتے ہیں۔ مگر وہی ہیں جو حوصلہ کے

چھوٹے ہمت کے سیٹے۔ اور طبیعت کے پست ہیں ۛ

دوسری طرف دیکھا کہ جو بلند حوصلہ صاحب ہمت عالی طبیعت تھے وہ ان سے الگ ہو گئے اور غول کے غول شہنائی کی آواز کی طرف بلندی کوہ پر متوجہ ہوئے۔ جس قدر یہ لوگ آگے بڑھتے تھے۔ اسی قدر وہ آواز کانوں کو خوش آئند معلوم ہوتی تھی۔ مجھے ایسا معلوم ہوا کہ بہت سے چیدہ اور برگزیدہ اشخاص اس ارادہ سے آگے بڑھے کہ بلندی کوہ پر چڑھ جائیں۔ اور جس طرح ہو سکے پاس جا کر اس نعمت آسمانی سے قوت روحانی حاصل کریں۔ چنانچہ سب لوگ کچھ کچھ چیزیں اپنے اپنے ساتھ لینے لگے۔ معلوم ہوتا تھا کہ گویا آگے کے راستہ کا سامان لے رہے ہیں۔ سامان بھی ہر ایک کا الگ الگ تھا۔ کسی کے ایک ٹاٹھ میں شمشیر برہنہ علم تھی۔ ایک ہاتھ میں نشان تھا۔ کسی کے ہاتھ میں کاغذوں کے اجزائے کسی کی بغل میں ایک کپاس تھی۔ کوئی پینسل لٹے تھا۔ کوئی جہازی قطب نما اور دو در بین سنبھالے تھا۔ بعضوں کے سر پر تاج شاہی دھرا تھا۔ بعضوں کے تن پر لباس جنگی آراستہ تھا۔ غرض کہ علم ریاضی اور جہاز ثقیل کا کوئی آلہ نہ تھا جو اس وقت کام میں نہ آ رہا ہو۔ اسی عالم میں دیکھتا ہوں کہ ایک فرشتہ رحمت میرے داہنے ہاتھ کی طرف کھڑا ہے اور مجھے بھی اس بلندی کا شائق دیکھ کر کہتا ہے کہ یہ سرگرمی اور گر مجوشی تمہاری ہمیں نہایت پسند ہے۔ اس نے یہ بھی صلاح دی کہ ایک نقاب منہ پر ڈال لو۔ میں نے بے تامل تعمیل کی۔ بعد اس کے گروہ مذکور فرقہ فرقہ میں منقسم ہو گیا۔ کوہ مذکور پر رستوں کا کچھ شمار نہ تھا۔ سب نے ایک ایک راہ پکڑ لی۔ چنانچہ کچھ لوگوں کو دیکھا کہ چھوٹی چھوٹی گھاٹیوں میں ہو لئے۔ وہ تھوڑی ہی دور چڑھے تھے۔ کہ ان کا راستہ ختم ہوا اور وہ تھم گئے مجھے معلوم ہوا کہ ان پست ہمتوں نے صنعت گری اور دستکاری کی راہ لی تھی کہ روپیہ کے بھوکے تھے اور جلد محنت کا صلہ چاہتے تھے۔ میں ان لوگوں کے پیچھے

تھا جنہوں نے دلاوروں اور جانباڑوں کے گرد کو تیسھے چھوڑا تھا۔ اور خیال کیا تھا کہ چڑھائی کے رستے ہم نے پائے۔ مگر وہ رستے ایسے پیچ در پیچ اور درہم برہم معلوم دئے کہ کھوڑا ہی آگے بڑھ کر اس کے ہیر پھیر میں سرگرداں ہو گئے ہر چند برابر قدم مارے جاتے تھے۔ مگر جب دیکھا تو بہت کم آگے بڑھتے تھے۔ میرے فرشتہ رحمت نے ہدایت کی کہ یہ وہی لوگ ہیں جہاں عقل صادق اور عزم کامل کام دیتا ہے وہاں چلہتے ہیں کہ فقط جالاکی سے کام کر جائیں۔ بعضے ایسے بھی تھے کہ بہت آگے بڑھ گئے تھے۔ مگر ایک ہی قدم ایسا بے موقع پڑا کہ جتنا گھنٹوں میں بڑھے تھے اتنا دم بھر میں نیچے آن پڑے۔ بلکہ بعضے ایسے ہو گئے کہ پھر چڑھنے کے قابل ہی نہ رہے۔ اس سے وہ لوگ مراد ہیں کہ جو مدد روزگار سے ترقیاً حاصل کرتے چلے جاتے ہیں مگر کوئی ایسی حرکت ناشائستہ کرتے ہیں کہ دفعہ گر پڑتے ہیں اور آئندہ کے لئے بالکل اس سے علاقہ ٹوٹ جاتا ہے ہم اتنے عرصہ میں بہت اونچے چڑھ گئے اور معلوم ہوا کہ جو چھوٹے بڑے رستے پہاڑ کے نیچے سے چلتے ہیں اوپر آکر دو شاہراہوں سے ملتے ہیں۔ چنانچہ وہاں آکر تمام شاہراہ ہمت دو گروہوں میں منقسم ہو گئے۔ ان دو شاہراہوں میں ذرا ذرا آگے بڑھ کر ایک ایک بھوت ڈراؤنی صورت ہیبت ناک صورت کھڑا تھا کہ آگے جانے سے روکتا تھا۔ ان میں سے ایک کے ہاتھ میں ایک درخت خاردار کا ٹھنڈا تھا۔ بھوت کا نام دیو ہلاک تھا اور کانٹے وہی ترقی کے مانع اور موت کے بہانے تھے جو اولوالعزموں کو راہ ترقی میں پیش آتے ہیں۔ چنانچہ جو سامنے آتا تھا۔ ٹھنڈے کی مار سنہ پر کھاتا تھا۔ دیو کی شکل ایسی خوشخوار تھی گویا موت سامنے کھڑی

لہذا فی الحقیقت جو نامور سی اور ترقی کے خواہاں ہیں اگر سلطنت۔ حکومت۔ دولت شجاعت علیت وغیرہ کے رستے سے چاہتے ہیں تو خوف جان ہے۔ اگر اور فنون کمال کے رستے لیتے ہیں تو حاسد

انواع واقسام کی بددلتیوں سے سدا رہا ہوتے ہیں +

ہے ان کانٹوں کی مار سے غول کے غول اہل ہمت کے بھاگ بھاگ کر پیچھے ہٹتے تھے اور ڈر ڈر کر چلاتے تھے کہ ہے ہے موت! ہے ہے موت! دوسرے رستہ پر جو بھوت تھا اُس کا نام حسد تھا۔ پہلے بھوت کی طرح کچھ اُسکے ہاتھ میں نہیں تھا۔ لیکن ڈرانی آواز اور بھونڈی سورت اور مکروہ و معیوب کلمے جو اس کی زبان سے نکلتے تھے اس لئے اُس کا منہ ایسا برا معلوم ہوتا تھا کہ اس کی طرف دیکھنا نہ جانا تھا اُس کے سامنے ایک کیچڑ کا حوض بھرا تھا کہ برابر چھینٹیں اڑاتے جانا تھا اور ہر ایک سفید پوش کے کپڑے خراب کرتا تھا۔ جب یہ حال دیکھا تو اکثر اشخاص ہم میں سے بیدل ہو کر رہ گئے اور بعض اپنے یہاں تک آنے پر کمال نادوم ہوئے۔ میرا یہ حال تھا کہ یہ خطرناک حالتیں دیکھ دیکھ کر دل ہراساں ہو جاتا تھا اور قدم آگے نہ اٹھنا تھا۔ اتنے میں اُس شہنائی کی آواز اس تیزی کے ساتھ کان میں آئی کہ مجھے ہوئے ارادے پھر چپک اٹھے۔ جس قدر کہ دل زندہ ہوئے اُسی قدر خوف و ہراس خاک ہو کر اڑتے گئے۔ چنانچہ بہت سے جانباز جو شمشیریں علم کئے ہوئے تھے اس کرناک دمک سے قدم مارتے آگے بڑھے گویا حریف سے میدان جنگ مانگتے ہیں۔ یہاں تک کہ جہاں دیکھ کر اٹھا یہ اس دمانہ سے نکل گئے اور وہ موت کے دانت نکالے دیکھتا رہ گیا۔ جو لوگ سنجیدہ مزاج اور طبیعت کے دھیمے تھے وہ اُس رستے پر پڑے جدھر حسد کا بھوت کھڑا تھا مگر اس آواز کے ذوق شوق نے انہیں بھی ایسا مست کیا کہ گالیاں کھاتے کیچڑ میں نہاتے مریچکریہ بھی اُس کی حد سے نکل گئے چنانچہ جو کچھ رستے کی صعوبتیں اور خرابیاں تھیں وہ بھی ان بھوتوں ہی تک تھیں۔ آگے دیکھا تو ان کی دسترس سے باہر ہیں اور رستہ بھی صاف اور ہموار بلکہ ایسا خوشنما ہے کہ سا فر جلد جلد آگے بڑھے اور ایک سپاٹے میں پہاڑ کی چوٹی پر جا پہنچے۔ اس میدانِ روح افزا میں پہنچتے ہی ایسی جاں بخش اور روحانی ہوا چلنے لگی جس سے روح اور زندگانی

کو قوتِ دوامی حاصل ہوتی تھی۔ تمام میدانِ جو نظر کے گرد و پیش دکھائی دیتا تھا اُس کا رنگ کبھی نور سحر تھا اور کبھی شام و شفق۔ جس سے فوسِ فنج کے رنگ میں کبھی شہرتِ عام اور کبھی بقائے دوام کے حروفِ عیاں تھے۔ یہ نور و سرور کا عالمِ دل کو اس طرح تسلی و تشفی دیتا تھا کہ خود بخود پچھلی محنتوں کے غبارِ دل سے دھوئے جاتے تھے۔ اور اس مجمعِ عام میں منِ رمان اور دلی آرام پھیلتا تھا۔ جس کا سرور لوگوں کے چہروں سے پھولوں کی شادابی ہو کر عیاں تھا۔ ناگہاں ایک ایوانِ عالیشان دکھائی دیا کہ اُس کے چار طرف پھاٹک تھے۔ اُس پھاٹک کی چوٹی پر دیکھا کہ پھولوں کے تختہ میں ایک پرسی حور شامل چاندی کی کُرسی پر بیٹھی ہے اور وہی شہنائی بجا رہی ہے جس کے میٹھے میٹھے سُروں نے ان شائقوں کے انبوہ کو یہاں تک کھینچا تھا۔ پرسی ان کی طرف دیکھ کر مسکراتی تھی اور سُروں سے اب ایسی صدا آتی تھی گویا آنے والوں کو آفرین و شاباش دیتی ہے اور کہتی ہے کہ ”خیر مقدم! خیر مقدم خوش آمدید صفا آور دید“ اس آواز سے یہ خدائی لشکر کئی فرقوں میں منقسم ہو گیا۔ چنانچہ سوزخوں کا گروہ ایک دروازہ پر استادہ ہوا تاکہ صاحبِ مراتب اشخاص کو حسبِ مدارج ایوانِ جلوس میں داخل کرے۔ یکا یک وہ شہنائی جس سے کبھی شوق انگیز و جوش خیز اور کبھی جنگلی باجوں کے سُرنکلنے تھے۔ اب اُس سے ظفرِ یابی اور بارکبادی کی صدا آنے لگی۔ تمام مکان گونج اٹھا اور دروازے خود بخود کھل گئے۔ جو شخص سب سے پہلے آگے بڑھا معلوم ہوا کہ کوئی راجوں کا راجہ ہمارا راجہ ہے چاند کی روشنی چہرے کے گرد مالہ کئے ہے۔ سر پر سورج کی کرن کا تاج ہے اس کے استقلال کو دیکھ کر لٹکا کا کوٹ پانی پانی ہوا جاتا ہے۔ اُس کی حقداری جنگل اور پہاڑوں کے حیوانوں کو جاں نثاری میں حاضر کرتی ہے۔ تمام دیوی دیوتا و امٹوں کے سایہ میں لئے آتے ہیں۔ فرقہ فرقہ کے علما اور مورخ اسے دیکھتے ہی شانہ طور سے لینے کو بڑھے

اور وہ بھی متانت اور اناسار کے ساتھ سب سے پیش آیا۔ مگر ایک شخص کھن سالہ رنگت کا کالا ایک پوتھی بئل میں لئے ہندوؤں کے غول سے نکلا اور باوا زبلند چلایا کہ آنکھوں والو کچھ خیر ہے؟ دیکھو! دیکھو! ترتیب کے سلسلہ کو برہم نہ کرو۔ اور نرنکار کے نور کو اجسام خاک میں نہ بلاؤ۔ یہ کہہ کر آگے بڑھا اور اپنی پوتھی نذر گزرائی۔ اس نے نذر قبول کی اور نہایت خوشی سے اس کے لینے کو ہاتھ بڑھایا۔ تو معلوم ہوا کہ اس کا ہاتھ بھی فقط سورج کی کرن تھا۔ سب ایک دوسرے کا منہ دیکھنے لگے۔ کوئی کچھ سمجھا کوئی کچھ سمجھا۔ اس وقت ایک بمان یعنی تخت ہوا دار آیا۔ وہ اس پر سوار ہو کر آسمان کو اڑ گیا معلوم ہوا کہ یہ راجندر جی ہیں اور یہ والی ایک ہے جس نے رامائن نذر دی۔ سب لوگ بھی والی ایک کی ہدایت کا شکر یہ ادا کر رہے تھے کہ اتنے میں ایک اُور آمد آمد ہوئی۔ دیکھا کہ ایک تخت طلسمات کو ۳۲ پریاں اڑائے لے آتی ہیں۔ اس پر ایک اور راجہ بیٹھا ہے مگر نہایت دیرینہ سال۔ اسے فرقہ فرقہ کے علما اور یونخ لینے کو نکلے مگر پنڈت اور مہاجن لوگ بہت بیقراری سے دوڑے۔ معلوم ہوا کہ راجہ تو ہمارا راجہ بکرماجیت تھے اور تخت شکھاسن بنیسی۔ پریاں اتنی بات کہہ کر ہوا ہو گئیں کہ جب تک سورج کا سونا اور چاند کی چاندی چلتی ہے نہ آپ کا سنہ ہڈیگانہ سکھ مٹیگا۔ برہمنوں اور پنڈتوں نے تصدیق کی اور انہیں لے جا کر ایک مسند پر بٹھا دیا۔

ایک راجہ کے آنے پر لوگوں میں کچھ قیل و قال ہوئی کیونکہ وہ چاہتا تھا کہ اپنے دو مصاحبوں کو بھی ساتھ لے جائے۔ اور اراکین دربار کہتے تھے کہ یہاں تکمکت اور غرور کا گذارہ نہیں۔ اتنے میں وہی ۳۲ پریاں پھرائیں۔ چنانچہ ان کی سفارش سے اسے بھی لے گئے۔ جس وقت راجہ نے مسند پر قدم رکھا

ایک پنڈت آیا۔ دونو ہاتھ اٹھا کر اشیر باد کی اور بقاے دوام کا تاج سر پر رکھ دیا جس میں ہمیرے اور پتے کے نودانے ستاروں پر لکھ مار رہے تھے۔ معلوم ہوا کہ وہ راجہ بھوج تھے اور ۳۲ ۳۲ پر یوں کا جھڑٹ وہی کتاب سنگھاسن بیسی تھی جو ان کے عہد میں تصنیف ہوئی۔ اور جس نے تاج سر پر رکھا وہ کالیداس شاعر تھا۔ جس نے ان کے عہد میں نوکتابیں لکھ کر فصاحت و بلاغت کو زندگی جاوید بخشی ہے۔ اس طرف تو برابر ہی کار و بار جاری تھے۔ اتنے میں معلوم ہوا کہ دوسرے دروازہ سے بھی داخلہ شروع ہوا۔ میں اس طرف متوجہ ہوا۔ دیکھنا ہوں کہ وہ کمرہ بھی فرش فروش جھاڑ فائوس سے بقیہ نور بنا ہوا ہے ایک جوان پیل پیکر ہاتھ میں گرز گاؤسر۔ نشاء شجاعت میں مست جھومتا جھومتا چلا آتا ہے۔ جہاں قدم رکھتا ہے ٹخنوں تک مین میں ڈوب جاتا ہے۔ گرد اُس کے شان کیانی اور پہلوانان ایرانی موجود ہیں کہ درفش کاویانی کے سایہ بے زوال میں لئے آتے ہیں۔ حبت قوم اور حبت وطن اُس کے دائیں بائیں پھول برساتے تھے۔ اُس کی نگاہوں سے شجاعت کا خون ٹپکتا تھا۔ اور سر پر کلمہ شیر کا خود فولادی دھرا تھا۔ تونخ اور شعرا اُس کے انتظار میں دروازے پر کھڑے تھے۔ سب نے اسے بچشم تعظیم دیکھا۔ انہی میں سے ایک پیر مرد دیرینہ سال جس کے چہرے سے مایوسی اور ناکامی کے آثار آشکارا تھے وہ اُس کا ہاتھ پکڑ کر اندر لے گیا اور ایک کرسی پر بٹھایا جسے بجائے پایوں کے چار شیر کندھوں پر اٹھائے کھڑے تھے۔ پھر پیر مرد نے اہل مجلس کی طرف متوجہ ہو کر چند اشعار نہایت زور و شور کے پڑھے۔ نہیں! بلکہ اُس کے کارناموں کی تصویر صفحہ ہستی پر ایسے رنگ سے کھینچی جو قیامت تک رہیگی۔ بہادر پہلوان نے اٹھ کر اُس کا شکر یہ ادا کیا اور گل فردوس کا ایک طرہ اُس کے سر پر آویزاں کر کے دعا کی کہ الہی

یہ بھی قیامت تک شگفتہ و شاداب رہے۔ تمام اہل محفل نے آمین کہی +  
 معلوم ہوا کہ وہ بہادر۔ ایران کا حامی۔ شیر سیستانی رہنم پہلوان ہے اور کمن سال  
 بایوس فردوسی ہے جو شاہنامہ لکھ کر اُس کے انعام سے محروم رہا +  
 بعد اس کے ایک نوجوان آگے بڑھا جس کا حُسن شباب نوحیز اور دل بہادری  
 اور شجاعت سے لبریز تھا۔ سر پر تاج شاہی تھا مگر اس سے ایرانی پہلوانی پہلو  
 چراتی تھی ساتھ اس کے حکمت یونانی سر پر چتر لگائے تھی۔ میں نے لوگوں سے  
 پوچھا مگر سب اُسے دیکھ کر ایسے محو ہوئے کہ کسی نے جواب نہ دیا۔ بہت سے  
 مورخ اور محقق اُس کے لینے کو بڑھے مگر سب ناواقف تھے۔ وہ اُس تخت  
 کی طرف لے چلے جو کہانیوں اور افسانوں کے ناموروں کے لئے تیار ہوا تھا۔  
 چنانچہ ایک شخص جس کی وضع اور لباس سب سے علیحدہ تھا۔ ایک انبوه کو چیر کر نکلا۔  
 وہ کوئی یونانی مورخ تھا اُس نے اُس کا ہاتھ پکڑا اور اندر لے جا کر سب سے پہلی  
 کرسی پر بٹھا دیا۔ فرشتہ رحمت نے میرے کان میں کہا کہ تم اس گوشہ کی طرف آ جاؤ  
 تاکہ تمہاری نظر سب پر پڑے اور تمہیں کوئی نہ دیکھے۔ یہ سکندر یونانی ہے  
 جس کے کارنامے لوگوں نے کہانی اور افسانے بنا دئے ہیں +

اس کے پیچھے پیچھے ایک بادشاہ آیا کہ سر پر کلاہ کیانی اور اُس پر درفش کا دیبانی  
 جھومتا تھا۔ مگر پھر یہاں علم کا پارہ پارہ ہو رہا تھا۔ وہ آہستہ آہستہ اس طرح آتا تھا گویا  
 اپنے زخم کو بچائے ہوئے آتا ہے۔ رنگ زرد تھا اور شرم سے سر جھکائے تھا۔  
 جب وہ آیا تو سکندر بڑی عظمت کے ساتھ استقبال کو اٹھا اور اپنے برابر  
 بٹھایا۔ باوجود اس کے جس قدر سکندر زیادہ انظیم کرتا تھا۔ اس کی شرمندگی زیادہ  
 ہوتی تھی۔ وہ دارا بادشاہ ایران تھا +

دفعہ سکندر نے آواز دی ”اُنہیں لاؤ“ جو شخص داخل ہوا وہ ایک پیر مرد بزرگ  
 صورت تھا کہ مقبشٹی ڈاڑھی کے ساتھ بڑھاپے کے نور نے اُس کے چہرہ کو روشن

کیا تھا ہاتھ میں عصا سے پیری تھا۔ جس وقت وہ آیا سکندر خود اٹھا اُس کا ہاتھ پکڑ کر لایا اپنے برابر کرسی پر بٹھایا۔ اور پانچ لڑی کا سہرہ اُس کے سر پر باندھا معلوم ہوا کہ یہ نظامی گنجوی ہیں اور اس سہرے میں خمسہ کے مضامین سے مچھول پر وئے ہوئے ہیں۔ سکندر پھر اٹھا اور تھوڑا سا پانی اُس پر چھڑک کر کہا ”اب یہ کبھی نہ کلائیگی“

بعد اس کے جو شخص آیا اگرچہ سادہ وضع تھا مگر قیافہ روشن اور چہرہ فرصت رُو حانی سے شگفتہ نظر آتا تھا۔ جو لوگ اب تک آچکے تھے اُن سب زیادہ عالیٰ مرتبہ کے لوگ اُس کے ساتھ تھے۔ اس کے داہنے ہاتھ پر افلاطون تھا۔ اور بائیں پر جالینوس۔ اُس کا نام سقراط تھا۔ چنانچہ وہ بھی ایک مسند پر بیٹھ گیا۔ لوگ ایسا خیال کرتے تھے کہ ارسطو اپنے استاد یعنی افلاطون سے دوسرے درجہ پر بیٹھ گیا۔ مگر اس مقدمہ پر کچھ اشخاص تکرار کرتے نظر آئے کہ ان کا سرگودہ خود ارسطو تھا۔ اس منطقی زبردست نے کچھ شوخی اور کچھ سینہ زوری سے مگر دلائل زبردست اور براہین معقول کے ساتھ سب اہل محفل کو قائل کر لیا کہ یہ مسند میرا ہی حق ہے۔ اور یہ کہہ کر اول سکندر کو آئینہ دکھایا پھر نظامی کو سلام کر کے بیٹھ ہی گیا۔

ایک گروہ کثیر بادشاہوں کی ذیل میں آیا۔ سب جتے و عمامہ اور طبل و دمامہ رکھتے تھے۔ مگر باہر رو کے گئے۔ کیونکہ ہر چند اُن کے جتے دامن قیامت سے دامن باندھے تھے۔ اور عمامے گنبد فلک کا نمونہ تھے۔ مگر اکثر اُن میں طبل تھی کی طرح اندر سے خالی تھے۔ چنانچہ دو شخص اندر آنے کے لئے منتخب ہوئے۔ اُن کے ساتھ ایک انبوہ کثیر علما و فضلا کا ہولیا۔ تعجب یہ کہ روم و یونان کے فلسفی ٹوپیاں اُتارے اُن کے ساتھ تھے۔ بلکہ چند ہندو بھی تقویم کے پترے لئے اشیر باد کہتے آتے تھے۔ پہلا بادشاہ اُن میں ماروں شہید اور

دوسرا ماموں رشید تھا +

تھوڑی دیر نہ گزری تھی کہ ایک اور تاجدار سامنے سے نمودار ہوا۔  
 ولایتی استخوان اور ولایتی لباس تھا۔ اور جا رہے خون سے قلمکار تھا۔ ہندوستان  
 کے بہت سے گراں بہا زیور اُس کے پاس تھے۔ مگر چونکہ ناواقف تھا۔  
 اس لئے کچھ زیور ہاتھ میں لئے تھا۔ کچھ کندھے پر پڑے تھے۔ ہر چند یہ جوہرات  
 اپنی آبداری سے پانی ٹپکاتے تھے۔ مگر جہاں قدم رکھتا تھا بجائے غبار کے  
 آہوں کے دھوئیں اُٹھتے تھے وہ محمود وغزنی ہی تھا۔ بہت سے مصنف  
 اُس کے استقبال کو بڑھے مگر وہ کسی اور کا منتظر اور مشتاق معلوم ہوتا تھا۔  
 چنانچہ ایک نوجوان حورشائل آیا اور فر دوسی کا ہاتھ پکڑ کر محمود کے سامنے  
 لے گیا۔ محمود نے نہایت اشتیاق اور شکر گزار سے ہاتھ اُس کا پکڑا۔ اگرچہ  
 برابر بیٹھ گئے مگر دونوں کی آنکھیں شرم سے جھپک گئیں۔ نوجوان ایک عجیب  
 ناز و انداز سے مسکرایا اور چلا گیا وہ ایاز تھا۔ اسی عرصہ میں ایک شخص آیا  
 کہ لباس اہل اسلام کا رکھتا تھا۔ مگر چال ڈھال یونانیوں سے ملاتا تھا۔ اس کے  
 داخل ہونے پر شعرا تو الگ ہو گئے۔ مگر تمام علما اور فضلاء میں تکرار اور قیل و قال کا  
 غل ہوا۔ اُس سینہ زور نے سب کو پیچھے چھوڑا اور اسطو کے مقابل میں ایک  
 گرسی بھی تھی اُس پر آکر بیٹھ گیا۔ وہ بوعلی سینا تھا +

ایک ابنوہ کثیر ایرانی نورانی لوگوں کا دیکھا کہ سب مغفول اور خوش وضع لوگ تھے  
 مگر انداز ہر ایک کے جدا جدا تھے۔ بعض کے ہاتھوں میں اجزا اور بعض کی نعل میں  
 کتاب تھی کہ اوراق اُن کے نقش و نگار سے گلزار تھے۔ وہ دعوتے کرتے تھے کہ  
 ہم معانی و مضامین کے مصور ہیں۔ اُن کے باب میں بڑی تکراریں ہوتیں۔ آخر  
 یہ جواب ملا کہ تم مصور بے شک اچھے ہو۔ مگر بے اصل اور غیر حقیقی اشیاء کے مصور  
 ہو۔ تمہاری تصویروں میں اصلیت اور واقعیت کا رنگ نہیں۔ البتہ انتخاب

ہو سکتا ہے۔ یہ لوگ فارسی زبان کے شاعر تھے۔ چنانچہ انوری۔ خاقانی۔  
 ظہیر قاریابی وغیرہ چند اشخاص منتخب ہو کر اندر آئے باقی سب نکالے گئے۔  
 ایک شاعر کے کان پر قلم دھرا تھا اس میں سے آبجیات کی بوندیں ٹپکتی تھیں مگر  
 کبھی کبھی اس میں سے سانپ کی زبائیں لہراتی نظر آتی تھیں اس لئے اس پر پھر تکرار  
 ہوئی۔ اس نے کہا کہ بادشاہوں کو خدا نے دفع اعدا کے لئے تلوار دی ہے۔ مگر  
 ملک مضامین کے حکم سوائے قلم کے کوئی حربہ نہیں رکھتے اگر چند بوندیں زہر آب  
 کی بھی نہ رکھیں تو اعداے بد نہاد ہمارے خون عزت کے بہانے سے کب چوکیں۔  
 چنانچہ یہ عذر اس کا قبول ہوا۔ یہ انوری تھا جو باوجود گل افشانی فصاحت کے  
 بعض موقع پر اس قدر ہجو کرتا تھا کہ کان اس کے سننے کی تاب نہیں رکھتے۔  
 خاقانی پر اس معاملہ میں اس کے استاد کی طرف سے دعوے پیش ہوئے۔  
 چونکہ اس کی بنیاد خانگی نزاع پر تھی اس لئے وہ بھی اس کی کرسی شیبی میں  
 خلل انداز نہ ہو سکا۔ اسی عرصہ میں چنگیز خاں آیا اس کے لئے گو علما اور شعرا  
 میں سے کوئی آگے نہ بڑھا بلکہ جب اندر لائے تو خاندانی بادشاہوں نے  
 اسے چشم حقارت سے دیکھ کر تبسم کیا۔ البتہ مورخوں کے گروہ نے بڑی فہم دہما  
 کی جب کسی کی زبان سے سب نامہ کا لفظ نکلا تو اس نے فوراً شمشیر جو ہر وار  
 سند کے طور پر پیش کی۔ جس پر خون حروف سے رقم تھا۔ سلطنت میں میراث  
 نہیں جاتی۔ علما نے غل مچایا کہ جس کے کپڑوں سے لہو کی بو آئے وہ قصاب  
 ہے۔ بادشاہوں میں اس کا کام نہیں۔ شعر نے کہا کہ جس تصویر کے رنگ میں  
 ہمارے قلم۔ یا معنویان نصایف کی تحریر نے رنگ بقانہ ڈالا ہو اس سے اس  
 دربار میں نہ آنے دینگے۔ اس بات پر اس نے بھی تامل کیا اور تاسف معلوم  
 ہوتا تھا۔ اس وقت ہاتھ نے آواز دی کہ اے چنگیز جس طرح ملک و شمشیر  
 کے جوش کو قوم کے خون میں حرکت دی۔ اگر علوم و فنون کا بھی خیال کرنا تو

آج قومی ہمدردی کی بدولت ایسی ناکامی نہ اٹھاتا اتنے میں چند مورخ آگے بڑھے۔ انہوں نے کچھ ورق دکھائے۔ کہ ان میں طورہ چنگیز خانی یعنی اُس کے ملکی انتظام کے قواعد لکھے تھے۔ آخر قرار پایا کہ اُسے دربار میں جگہ دو۔ مگر ان کاغذوں پر کچھ امو کے چھینٹے دو۔ اور ایک سیاہی کا داغ لگا دو ۞

تھوڑی دیر نہ گزری تھی کہ ایک جوان اسی شکوہ و شان کا اور آیا۔ اُس کا نام ہلاکو خاں تھا۔ اُس کے لئے چند مہانے بھی سوخوں کا ساتھ دیا۔ جس وقت اندر لائے تو اُس کے لئے بھی تنکروں کا نل ہوا چاہتا تھا۔ مگر ایک مرد بزرگ نے اُس کا ماتھ پکڑ کر آگے بڑھایا جس کی وضع منشرع عالموں کی تھی۔ لیکن کمر میں ایک طرف اَصطربلاب دوسری طرف کچھ اقلیدس کی شکلیں لٹکتی تھیں بغل میں فلسفہ اور حکمت کے چند اجزا تھے۔ ان کا نام محقق طوسی تھا چنانچہ انہیں دیکھ کر کوئی بول نہ سکا۔ اُسے تو بادشاہوں کی صف میں بگڑ گئی۔ محقق کو شیخ بوعلی سینا نے یہ کہہ کر پاس بٹھایا کہ آپ نے میری کلاہ شہرت میں بھگے دوام کے ابدار موتی ٹانگے شکر یہ ادا کرتا ہوں ۞

تھوڑی دیر نہ گزری تھی کہ امیر تیمور کی نوبت آئی۔ بہت سے مورخوں نے اس کے لانے کی التجا کی مگر وہ سب کو دروازہ پر چھوڑ گیا اور اپنا آپ رہبر ہوا۔ کیونکہ وہ خود مؤرخ تھا۔ رستہ جانتا تھا۔ اور اپنا مقام پہچانتا تھا۔ لنگڑا نا ہو گیا اور ایک کرسی پر بیٹھ گیا۔ تیمور کرسی پر بیٹھتے ہی تلوار ٹیک کر اٹھ کھڑا ہوا اور کہا کہ اے اہل تہذیب میں تم سے سوال کرتا ہوں کہ ہماری شمشیر کے عوض جو خدا نے تمہیں قلم تحریر دیا ہے اسے اظہار و اقیقت اور خلافت کی عبرت اور نصیحت کے لئے کام میں لانا چاہئے یا اغراض نفسانی اور بدزبانی میں؟ تمام مورخ ایک دوسرے

لے اس کے بعد میں علوم و فنون نے بہت ترقی کی تھی خصوصاً علم ہیئت کی کتابیں اور رصد خانے کی تعمیر اس کی شاہد حال ہے ۞

کا منہ دیکھنے لگے کہ یہ کس پر اشارہ ہے؟ اُس وقت تیمور نے ابن عرب شاہ کے بلانے کو ایسا فرمایا۔ معلوم ہوا کہ وہ کہیں بیچھے رہ گیا۔ چنانچہ اُس کا نام مُسنفوں کی فہرست سے نکالا گیا۔

اسی حال میں دیکھتے ہیں کہ ایک بزرگ آزاد وضع قطع تعلق کا لباس پر ہیں۔ خاکساری کا عمامہ سر پر آہستہ آہستہ چلے آتے ہیں۔ تمام علما و صلحا۔ مومخ اور شاعر سر جھکاٹے اُن کے ساتھ ہیں۔ وہ دروازہ پر آکر ٹھہرے۔ سب نے آگے بڑھنے کو التجا کی تو کہا معذور رکھو۔ میرا ایسے مقدسوں میں کیا کام ہے اور فی الحقیقت وہ معذور رکھے جاتے۔ اگر تمام اہل دربار کا شوق طلب اُن کے انکار پر غالب نہ آتا وہ اندر آتے۔ ایک طلسمات کا شیشہ مینائی اُن کے ہاتھ میں تھا کہ اُس میں کسی کو دود۔ کسی کو شربت۔ کسی کو شراب شیرازی نظر آتی تھی۔ ہر ایک کے نشین اُنہیں اپنے پاس بٹھانا چاہتا تھا۔ مگر وہ اپنی وضع کے خلاف سمجھ کر کہیں نہ بیٹھے فقط اس سرے سے اُس سرے تک ایک گردش کی اور چلے گئے۔ وہ حافظ شیراز تھے اور شیشہ مینائی اُن کا دیوان تھا جو فلک مینائی کے امن سے دامن باندھے ہے۔ لوگ اور کرسی نشین کے مشتاق تھے۔ کہ دور سے دیکھا۔ بے شمار لڑکوں کا غول غل مچاتا چلا آتا ہے۔ بیچ میں اُن کے ایک پیر مرد نورانی صورت جس کی سفید ڈاڑھی میں شگفتہ مزاجی نے کنگھی کی تھی۔ اور خندانہ بینی نے ایک طرہ سر پر آویزاں کیا تھا۔ اُس کے ایک ہاتھ میں گلہ سنہ دوسرے میں ایک میوہ دار نشنی پھولوں پھولوں سے ہری بھری تھی۔ اگرچہ مختلف فرقوں کے لوگ تھے جو باہر استقبال کو کھڑے تھے۔ مگر انہیں دیکھ کر سب نے قدم آگے بڑھاٹے کیونکہ ایسا کون تھا جو شیخ سعدی اور اُن کی گلستان۔ بوستاں کو نہ جانتا تھا۔ انہوں نے کمرہ کے اندر قدم رکھتے ہی سعد زنگی کو پوچھا۔ اس بیچارے کو ایسے درباروں میں بار بھی نہ تھی۔ لیکن اور کرسی نشین کہ اکثر

اُن سے واقف تھے۔ اور اکثر اشتیاق غائبانہ رکھتے تھے۔ وہ اُن کے شتاق معلوم ہونے باوجود اس کے یہ ہنسنے اور اتنا کہہ کر اپنے لڑکوں کے لشکر میں چلے گئے۔ ”دُنیا دیکھنے کے لئے ہے برتنے کے لئے نہیں“

بعد اس کے دیر تک انتظار کرنا پڑا۔ چنانچہ ایک اولوالعزم شخص آیا جس کے چہرہ سے خود سری کا رنگ چمکتا تھا اور سینہ زوری کا جوش بارڈوں میں بل مارتا تھا۔ اُس کے آنے پر تکرار ہوئی اور مقدمہ یہ تھا کہ اگر علما کی نہیں تو موزوں کی کوئی خاص سند ضرور چاہئے ہے۔ بلکہ چغتائی خاندان کے مورخ صاف اُس کی مخالفت پر آمادہ ہوئے اُس نے باوجود اس کے ایک کرسی جس پر نیوری تمغا بھی لگا تھا گھسیٹ لی اور بیٹھ گیا۔ ہمایوں اسے دیکھ کر شرمایا اور سر جھکا لیا۔ مگر پھر تاج شاہی پر انداز کج کلاہی کو بڑھا کر بیٹھا اور کہا کہ بے حق بے استقلال ہے۔ اُس نے ڈاڑھی پر ہاتھ پھیر کر کہا کہ مجھے اتنا فخر کافی ہے کہ میرے دشمن کی اولاد میرے رستے پر قدم بقدوم چلینگے اور فخر کریں گے۔

تھوڑی دیر کے بعد ایک خورشید کلاہ آیا جس کو ابوہ کثیر۔ ایرانی۔ تورانی ہندوستانیوں کے فرقہ ہائے مختلفہ کا بیج میں لئے آتا تھا۔ وہ جن وقت آیا تو تمام اہل دربار کی نگاہیں اُس کی طرف اٹھیں اور رضامندی عام کی ہو چلی۔ تعجب یہ ہے کہ اکثر مسلمان اُس کو مسلمان سمجھتے تھے۔ ہندو اُسے ہندو جانتے تھے۔ آتش پرستوں کو آتش پرست دکھائی دے رہا تھا۔ نصارے اُس کو نصارے سمجھتے۔ مگر اُس کے تاج پر تمام سنسکرت حروف لکھے تھے۔ اُس نے اپنے بعض ہم قوموں اور ہم مذہبوں کی شکایت کر کے بد اوئی پر خون کا دعویٰ کیا کہ اُس نے میری حیات جاودانی کو خاک میں ملانا چاہا تھا اور وہ فتحیاب ہوتا اگر چند منصف مصنفوں کے ساتھ ابو الفضل اور فیضی کی تصنیف میری سیجائی نہ کرتی۔ سب نے کہا۔ نیت کا پھل ہے۔

اس کے بعد ایک اور بادشاہ آیا جو اپنی وضع سے ہندو راجہ معلوم ہوتا تھا۔ وہ خود مختار منشیہ میں چور تھا۔ ایک عورت صاحب جمال اُس کا ہاتھ پکڑے آتی تھی اور جھڑپا ہتی تھی پھراتی تھی۔ وہ جو کچھ دیکھتا تھا۔ اُس کے نور جمال سے دیکھتا تھا۔ اور جو کچھ کہتا تھا اسی کی زبان سے کہتا تھا۔ اس پر بھی ہاتھ میں ایک جڑو کاغذوں کا تھا اور کان پر قلم دھرا تھا۔ یہ سانگ و پیکر سب مسکرائے مگر چونکہ دولت اس کے ساتھ ساتھ تھی اور اقبال آگے آگے اہتمام کرنا آتا تھا اس لئے بدست بھی نہ ہونا تھا۔ جب نشہ سے آنکھیں کھلتی تھیں تو کچھ لکھ بھی لیتا تھا۔ وہ جہانگیر تھا اور بیگم نور جہاں تھی۔

شاہ جہاں بڑے جاہ و جلال سے آیا۔ بہت سے موزخ اس کے ساتھ کتابیں بغل میں لئے تھے اور شاعر اس کے آگے آگے فصیحے پڑھتے آتے تھے۔ میر عمارت ان عمارتوں کے فوٹو گران ہاتھ میں لئے تھے جو اُس کے نام کے کتابے دکھاتی تھیں اور سینکڑوں برس کی راہ تک اُس کا نام روشن دکھاتی تھیں۔ اس کے آنے پر رضا مندی عام کا غلغلہ بلند ہوا چاہتا تھا۔ مگر ایک نوجوان آنکھوں سے اندھا چند بچوں کو ساتھ لئے آیا۔ کہ اپنی آنکھوں کو اونچوں کے خون کا دعوے کرتا تھا۔ یہ شہریار۔ شاہ جہاں کا چھوٹا بھائی تھا۔ اور سچے اس کے بھتیجے تھے۔ اس وقت وزیر اس کا آگے بڑھا اور کہا کہ جو کیا گیا بدبختی اور خود غرضی سے نہیں کیا۔ بلکہ خلقِ خدا کے امن اور ملک کا انتظام قائم رکھنے کو کیا۔ بہر حال اُسے دربار میں جگہ ملی۔ اور سلاطین چغتائیہ کے سلسلہ میں مغرز درجہ پر ممتاز ہوا۔ ایک تاجدار آیا۔ کہ جبہ اور عمامہ سے وضع زاہدانہ رکھتا تھا۔ ایک ہاتھ سے تسبیح پھیرتا جاتا تھا۔ مگر دوسرے ہاتھ میں جو فرد حساب تھی۔ اُس میں غرق تھا۔ اور معلوم ہوتا تھا کہ اس کی میزان کو پرتا لٹا ہے۔ سب دیکھ کر کہا کہ انہیں خانقاہ میں لے جانا چاہئے اس دربار میں اس کا کچھ کام نہیں۔ لیکن ایک ولایتی کہ

بظاہر منتقل اور مقبول نظر آتا تھا۔ وہ دونو ہاتھ اٹھا کر آگے بڑھا اور کہا کہ اے اراکین دربار ہمارے ظل سبحانی نے اس کجنت سلطنت کے لئے بھائی سے بیکر باپ تک کا لحاظ نہ کیا۔ اس پر بھی تمہارے اعتراض آسے اس دربار میں جگہ نہ دینگے۔ یہ لطیفہ اُس نے اس سخر اپن سے ادا کیا کہ سب سکرائے اور تجویز ہوئی کہ تیموری خاندان کے سب سے انیر میں نہیں بھی جگہ دیدو۔ معلوم ہوا کہ وہ عالمگیر بادشاہ اور ساتھ اُس کے نعمت خان عالی تھا۔

اس کے ساتھ ہی ایک بینڈاجوان۔ دکھنی وضع۔ بنگا کے ہتیار لگاٹے راجگی کے سکے تمنے سے سجا ہوا آیا۔ اُس کی طرف دگ متوجہ نہ ہوئے۔ بلکہ عالمگیر کچھ کنا بھی چاہتا تھا۔ مگر وہ کرسی کھینچ کر اُس کے سامنے ہی بیٹھ گیا۔ اور بولا کہ صاحب ہمت کو جگہ دو یا نہ دو وہ آپ جگہ پیدا کر لیتا ہے۔ یہ سیوا جی تھا جس سے مرہٹہ خاندان کی بنیاد قائم ہوئی ہے۔

تھوڑی دیر کے بعد دُور سے گانے بجانے کی آواز آئی اور بعد اس کے ایک بادشاہ آیا۔ اس کی وضع ہندوستانی تھی مصنفوں اور مورخوں میں سے کوئی اُس کے ساتھ نہ تھا۔ البتہ چند اشخاص تھے۔ کہ کوئی ان میں گویا اور کوئی بھانڈ کوئی سخرانظر آتا تھا۔ یہ سب گھبرائے ہوئے آتے تھے۔ کیونکہ ایک ولایتی دلاور اُن کے پیچھے پیچھے شمشیر برہنہ علم کئے تھا۔ اس کی صفائی تنوار سے لہو کی بوندیں ٹپکتی تھیں۔ مغل رومی کی کلاہ تھی۔ جس پر ہندوستان کا تاج شاہی نصب تھا اور اسپ بخارائی زیر ران تھا۔ وہ ہندوستانی وضع بادشاہ محمد شاہ تھا۔ اُسے دیکھتے ہی سب نے کہا کہ نکالو نکالو۔ ان یہاں کچھ کام نہیں۔ چنانچہ وہ فوراً دوسرے دروازے سے نکالے گئے۔ ولایتی نر کو نادر شاہ تھا۔ جس نے سرحد روم سے بخارا تک فتح کر کے تاج ہندوستان سر پر رکھا تھا اُسے چنگیز خاں کے پاس جگہ مل گئی۔

تھوڑی دیر ہوئی تھی جو ایک غول مندوستانیوں کا پیدا ہوا۔ ان لوگوں میں بھی کوئی موقع بغل میں دبائے تھا۔ کوئی گلہ مستہ ہاتھ میں لئے تھا۔ انہیں دیکھ دیکھ کر آپ ہی آپ خوش ہوتے تھے اور وجد کر کے اپنا اشعار پڑھتے تھے۔ یہ ہندوستانی شاعر تھے۔ چنانچہ چند اشیا حاصل انتخاب ہوئے۔ ان میں ایک شخص دیکھ کر جب بات کرتا تھا۔ اس کے منہ سے رنگارنگ کے پھول جھڑتے تھے لوگ۔ تین ماہر دامن پھیلانے تھے۔ مگر بعض پھولوں میں کانٹے ایسے ہوتے تھے کہ لوگوں کے کپڑے پھٹے جاتے تھے پھر بھی مشتاق زمین پر گرنے نہ دیتے تھے۔ کوئی نہ کوئی اٹھ ہی بیٹا تھا۔ وہ مرزا رفیع سووا تھے۔

میر بدایعی اور بے پردائی سے آنکھ اٹھ کر نہ دیکھتے تھے شعر پڑھتے تھے اور منہ پھیر لیتے تھے۔ دروکی آواز دردناک دنیا کی بے بقائی سے جی بیزار کرنے والی تھی۔ میر حسن اپنی سحر بیانی سے پرستان کی تصویر کھینچتے تھے۔ میر انشاء اللہ خاں قدم قدم پر نیا بہ روپ دکھاتے تھے۔ دم میں عالم ذی وقار منتی پر نیرنگار دم میں ڈارھی چٹ بنگ کا سونٹا کندھے پر پڑ جرات کو اگرچہ کوئی خاطر میں نہ لاتا تھا۔ مگر جب وہ سیٹھی آواز سے ایک تان اڑاتا تھا تو سب کے سر ہل ہی جاتے تھے۔ ناسخ کی گلکاری چشم آشنا معلوم ہوتی تھی۔ اور اکثر جگہ قلمکاری اس کی عینک کی مٹھلی تھی۔ مگر آتش کی آتش زبانی اسے جلدانے بغیر نہ چھوڑتی تھی۔ مومن کم سخن تھے۔ مگر جب کچھ کہتے تھے برات کی طرف دیکھتے جاتے تھے۔

ایک پیر مرد میرینہ سال۔ محمد شاہی دربار کا لباس۔ جامہ پہنے کھڑکی دار پگڑی باندھے۔ جریب نیلے آتے تھے۔ مگر ایک لکھنؤ کے ہانکے پیچھے پیچھے گالیاں دیتے تھے۔ ہانکے صاحب ضرور ان کے دست و گریبان ہو جاتے۔ لیکن چارخا کسار اور پانچواں تاجدار ان کے ساتھ تھا۔ بچا لیتے تھے۔ بدھے

میرامن دہلوی چار درویش کے مصنف تھے۔ اور بانے صاحب مرزا سرور۔  
 فنا نہ عجائب والے تھے۔ ذوق کے آنے پر پسند عام کے علم سے دربار مہا۔ گی۔  
 انہوں نے اندر آ کر شکر دانہ طور پر سب کو سلام کیا۔ سو دانے اٹھ کر بانے شاعرانہ  
 تاج ان کے سر پر رکھ دیا۔ غالب اگرچہ سب سے پیچھے تھے مگر کس سے نیچے  
 نہ تھے بڑی دھوم دھام سے آئے اور ایک نقارہ اس زور سے بجایا کہ سب  
 کے کان گنگ کر گئے۔ کوئی سمجھا اور کوئی نہ سمجھا مگر سب واہ وا اور سبحان اللہ  
 کرتے رہ گئے۔

اب میں نے دیکھا کہ فقط ایک کرسی خالی ہے اور بس۔ اتنے میں آواز آئی  
 کہ آزاد کو بلاؤ۔ ساتھ ہی آواز آئی کہ شاید وہ اس جگہ میں بیٹھنا قبول نہ کرے۔  
 مگر وہیں سے پھر کوئی بولا۔ کہ اُسے جن لوگوں میں بٹھا دو گے بیٹھ جائیگا۔ اتنے  
 میں چند اشخاص نے غل مچایا کہ اس کے قلم نے ایک جہان سے لڑائی ہار لی ہے  
 رکھی ہے اسے دربار شہرت میں جگہ نہ دینی چاہئے۔ اس مقدمہ پر میں اقبال  
 شروع ہوئی۔ میں چاہتا تھا کہ کتاب چہرہ سے الٹ کر آگے بڑھوں اور کہوں ہوں  
 کہ میرے ہادی ہمارے یعنی فرشتہ زمست نے ہاتھ بکڑ لیا۔ اور سپے سے کہہ کر انہیں  
 مصلحت نہیں۔ اتنے میں آنکھ کھل گئی۔ میں اس جھگڑے کو بھی بھول گیا۔ اور خدا کا  
 شکر کیا۔ کہ بلات دربار میں کرسی ملی یا نہ ملی۔ مردوں سے زندوں میں نوا آیا۔

### خاتمہ

اگرچہ خیالات کے جلسے جیسے ہوئے ہیں۔ اور اشخاص تصور ہی زبان ہوتا  
 ہے اجسام سے طلسم کاری کر رہے ہیں۔ لیکن سو کے قریب سنیے سیاہ ہو چکے۔  
 اب جلسہ ختم۔ اور کچھ عرصہ کے لئے کلام کا دروازہ بند۔ اسے اہل سخن! آپ  
 آنا۔ مبارک آنا۔ قدم برچشمہ مگر جلسہ آئندہ کی ابھی سے گزارش قبول ہو۔  
 کہ حصہ دوم کا سامان ہم پہنچے۔

## نظم اردو

۸ مئی ۱۹۴۷ء کو نظم اردو کے عالم میں ایک انقلاب ہوا کہ زبان کی تاریخ میں عمدہ یادگار سمجھا جائیگا۔ نظم مذکور کی آگ ایک چھتاق سے نکلی تھی جس کا ایک پیرزہ شعراے آتش بیاں کی طبع روشن تھی۔ دوسرا پیرزہ امرائے زندہ دل کی گرم طبیعت۔ ایک کی شوخی نے غزل اور قصیدہ کو ولادت دی۔ اور دوسرے کی قدر دانی نے اُسے پال کر پرورش کیا۔ مخلوق مذکور اسی حالت میں بڑھیا ہو کر اپنی حد سے گزر گئی۔ مختصر یہ کہ وہی معمولی مضمون تھے جو پہلے استادوں نے نکالے تھے موجودہ شاعر چبانے ہوئے نوالوں کی طرح انہیں لیتے تھے الفاظ اُڈل بدل کرتے تھے۔ اور پڑھ پڑھ کر آپس میں خوش ہوتے تھے۔ صاحب اثر کٹر بہادر نے سال مذکور میں میرے استاد پروفیسر آزاد کو ایما فرمایا۔ انہوں نے اس طلب پر مناسب وقت ایک لکچر لکھا۔ اور شام کی آمد اور رات کی کیفیت ایک شنوی میں دکھائی۔ حضور مدوح کی تجویز سے ایک تاریخ مقرر ہوئی۔ جلسہ ہوا۔ اہل علم اہل فن جمع ہوئے۔ نشر اور نظم مذکور پڑھی گئی۔ اور سب نے صلاح کر کے ایک مشاعرہ قائم کیا۔ کہ شعرا ہر قسم کے مثنویں پر طبع آزمائی کیا کریں۔ ۱۱ مئی تک مشاعرہ قائم رہا۔ اس وقت نظم مذکور کی شروع پر لوگوں نے کچھ کچھ مخالفت کی۔ مگر ۱۴ برس کے عرصہ میں اتنا اثر ہوا کہ اب ہندوستان کے مشہور شہروں میں ویسی ہی نظموں کی آوازیں آتی ہیں۔ لکچر اور شنوی مذکور اب نہیں ملتی۔ اور لوگ طلبگار ہیں۔ چونکہ یہ تاریخی مطلب ہے۔ اسکے حروف کو مٹنے دینا نہیں چاہئے۔ اس لئے اس کتاب میں لکچر مذکور کا درج کرنا مصلحت ہے تاکہ نئی نسل کے خیالات میں وسعت پیدا کرے۔

راقم بندہ غلام حیدر نثار شاگرد حضرت آزاد

## مضمون لچر

اے حاضرین باتملین! آج میں ایک ایسے امر پر گفتگو کرنے کو حاضر ہوا ہوں جس میں خل و دینا میری حد سے باہر ہے۔ کیونکہ وہ حقیقت میں اُس ملک وسیع کی زبان سے متعلق ہے جسے اہل عالم مملکت ہندوستان کہتے ہیں۔ اُس کا حال ایسا ہو رہا ہے کہ حُبّ الوطنی کسی طرح خاموش نہیں رہنے دیتی۔ امر مذکور کیا ہے؟ نظم اور انشا پر دازی اُردو زبان کی ہے۔ جو کہ ہمارے ہر قسم کے ادائے مطلب اور عام تصنیفات اور تفریح طبع کا ذریعہ ہے۔ اس وقت یہ موقع نہیں۔ کہ زبان ہند کی تحقیق میں کاوش کر کے پُرانی بُنیادیں نکالی جائیں۔ اس لئے یہی کہنا کافی ہے کہ زبان موجودہ ہماری یعنی اُردو زبان حقیقت میں ہندوستان کی برج بھاشا ہے جس میں فارس کے مسافرنے آکر عمل دخل کیا۔ اور صاحب خانہ نے اس پر بلاتے مہمان کو اپنی وسعت اخلاق سے اُس کے خاطر خواہ جگہ دیدی۔

سب جانتے ہیں کہ خود برج بھاشا اپنے عہد میں عام زبان تھی۔ مگر درباروں اور عملوں پر ماں کا قبضہ تھا۔ یعنی سنسکرت کہ جس کی گو د میں فصاحت و بلاغت کے دریا لوٹتے تھے۔ اور برج بھاشا وہ زبان تھی جو کہ گھروں میں کام کاج کی باتوں اور بازاروں میں سودے سلف کے لین دین سے خاص عام کی ضرورتیں پوری کرتی تھی۔ چونکہ بھاشا علمی اور تصنیفی زبان نہ تھی۔ اس واسطے اس میں استعارہ اور تشبیہ سے انشا پر دازی کی باریکیاں اس اعلیٰ درجہ پر نہ پہنچیں جو سنسکرت میں ہیں۔ پھر بھی وہ ہر ایک موقع پر اس خوبی اور خوش اسلوبی سے اپنا مطلب پورا پورا ادا کرتی تھی۔ جس کی کیفیت کو جاننے والے ہی جانتے ہیں۔

جب بھاشا سے اُردو پیدا ہوئی تو کئی سو برس تک اُس میں باتیں ہی باتیں رہیں۔ یعنی تخریر اور تصنیف تک نوبت نہ پہنچی۔ لیکن جس طرح کوئی زمین بے روئیدگی

کے نہیں رہ سکتی۔ اسی طرح کوئی زبان بے نظم کے نہیں رہ سکتی۔ چنانچہ پریشاں شعر تو کسی سو برس سے اردو میں چلے آتے تھے جب شاہجہاں کے بعد زبان موجودہ کی عمر سو برس کی ہوئی تو ولی شاعر پیدا ہوئے اور ساتھ ہی جا بجا دیوان ترتیب ہونے لگے۔  
 اردو کی مالک ان لوگوں کی اولاد تھی۔ جو اصل میں فارسی زبان رکھتے تھے۔

اسی واسطے انہوں نے تمام فارسی بحریں اور فارسی کے وحشیہ اور رنگین خیالات اور اقسام انشا پر دوزی کا فوٹو گرافت فارسی سے اردو میں آ کر لیا۔ تعجب یہ ہے کہ اس نے اس قدر خوش ادائیگی اور خوشنائی پیدا کی۔ کہ بند ہی بھاشا کے خیالات جو خاص اس ملک کے حالات کے بموجب تھے انہیں بھی مٹا دیا۔ چنانچہ نہ سن غامض پیسے اور ٹوں کی آواز اور چنپنا۔ چنبیلی کی خوشبو کو بھول گئے۔ ہزارہ و بلس اور سرین و سنبل جو کبھی دیکھی بھی نہ تھیں ان کی تعریفیں کرنے لگے۔ رستم و اسفندیار کی بہادری کوہ الوند اور بے ستون کی بلندی۔ جیون۔ سیحون کی روانی نے یہ یونان اٹھایا کہ ارجن کی بہادری ہمالہ کی ہری ہری پہاڑیاں برت سے بھری چوٹیاں اور گنگا جمنائی روانی کو بالکل روک دیا۔

اس میں شک نہیں کہ ایک اعتبار سے ہمیں فارسی زبان کا ممنون احسان ہونا چاہئے کہ اس کی بدولت ہمارے کلام میں بلند پروازی اور جوش و خروش کا زور پیدا ہو گیا۔ اس کے استعارہ اور تشبیہوں سے بہت۔ سے نازک اور لطیف خیالات کے ظاہر کرنے کی قوت ہو گئی۔ لیکن چونکہ یہ خیالات فارسی کی نقل و نہشت آئے ہیں۔ جہاں کے چمن میں باریک باریک۔ استعاروں کی نسیم خوشبو پھیلاتی ہے۔ اور لطیف لطیف تشبیہوں کی بشمیر شاہد اب کرتی ہے۔ اس لئے انہیں پھوپھوں کا عطر اس زبان میں آیا بیشک ان کی بلند پروازی اور نازک خیالی جس درجہ پر ہے اس کی مدد نہیں۔ لیکن اصل مطلب کو ڈھونڈو تو باریکی اور تاریکی الفاظ اور استعاروں کے اندھیرے میں ایک جگہ ہے کہ کبھی چمکا اور کبھی غائب۔

اسے گلشن فصاحت کے باغبا نوا! فصاحت اسے نہیں کہتے کہ مبالغہ اور  
 بلند پروازیوں کے بازوؤں سے اُڑے۔ قافیوں کے پروں سے فر فر کرتے گئے۔  
 لغظی اور شوکت الفاظ کے زور سے آسمان پر چڑھتے گئے۔ اور استعاروں کی تریب  
 ڈوب کر غائب ہو گئے۔ فصاحت کے معنی یہ ہیں کہ خوشی یا غم کسی شے پر رغبت یا  
 اُس سے نفرت کسی شے سے خوف یا خطر۔ یا کسی پر قہر یا غضب۔ غرض جو  
 خیال ہمارے دل میں ہو اُس کے بیان سے وہ وہی اثر۔ وہ وہی جذبہ۔ وہ وہی جوش  
 سُسنے والوں کے دلوں پر چھا جائے۔ جو اصل کے مشابہہ سے ہوتا۔ بیشک مبالغہ  
 کا زور تشبیہ اور استعارہ کا نمک۔ زبان میں لطف اور ایک طرح کی تاثیر زیادہ کرنا  
 ہے۔ لیکن نمک اتنا ہی چاہئے کہ جتنا نمک۔ نہ کہ تمام کھانا نمک تشبیہ اور استعارہ  
 ہمارے مطالب میں ایسے ہونے چاہئیں۔ جیسے کسی معرکہ یا دربار یا باغ کی تصویر  
 پر آئینہ۔ کہ اُس کی کیفیت کو زیادہ روشن کرے۔ نہ اتنے آئینے کہ تصویر کا اصلی حال  
 ہی نہ دکھائی دے۔ تب اس موقع پر ہمیں کیا کرنا چاہئے؟ ہمیں چاہئے کہ اپنی  
 ضرورت کے بموجب استعارہ اور تشبیہ اور اضافتوں کے اختصار فارسی سے  
 لیں۔ سادگی اور اظہارِ اصلیت کو بھاشا سے سیکھیں۔ لیکن پھر بھی قناعت جائز  
 نہیں۔ کیونکہ اب رنگ زمانہ کا کچھ اُڑ رہا ہے۔ ذرا آنکھیں کھولیں گے۔ تو دیکھیں گے۔  
 کہ فصاحت اور بلاغت کا عجائب خانہ گھٹا ہے۔ جس میں یورپ کی زبانیں  
 اپنی اپنی نقصانیت کے گلدستے۔ مار طرے ہاتھوں میں لئے حاضر ہیں اور  
 ہماری نظم خالی ہاتھ الگ کھڑی منہ دیکھ رہی ہے۔ لیکن اب وہ بھی منتظر ہے  
 کہ کوئی صاحبِ ہمت ہو۔ جو میرا ہاتھ پکڑ کر آگے بڑھائے۔

اے میرے اہل وطن! اس سے یہ نہ سمجھنا کہ میں تمہاری نظم کو سامان  
 آرائش سے مفلس کہتا ہوں۔ نہیں۔ اُس نے اپنے بزرگوں سے لیسے لیسے  
 خلعت اور بھاری بھاری زیور میراث پائے مگر کیا کرے کہ خلعت پہنانے ہو گئے۔

اور زیوروں کو وقت نے بے رواج کر دیا۔ تمہارے بزرگ اور تم ہمیشہ سے نئے مضامین اور نئے انداز کے موجد رہے۔ مگر نئے انداز کے خلعت و زیور جو آج کے مناسب حال ہیں۔ وہ انگریزی صندوقوں میں بند ہیں کہ ہمارے پہلو میں گھرے ہیں۔ اور ہمیں خبر نہیں۔ ہاں صندوقوں کی کنجی ہمارے ہی وطن انگریزی انوں کے پاس ہے۔ اب مجھے دوسری طرف متوجہ ہونا واجب ہے یعنی لے انگریزی کے سرمایہ دارو! تم اپنے ملک کی نظم کو ایسی حالت میں دیکھتے ہو۔ اور تمہیں افسوس نہیں آتا۔ تمہارے بزرگوں کی یادگار عنقریب مٹا چاہتی ہے۔ اور تمہیں اس کا درد نہیں آتا۔ اپنے خزانہ اور نئے توشہ خانہ سے ایسا بند و بست نہیں کرتے کہ جس سے وہ اپنی حیثیت درست کر کے کسی دربار میں جانے کے قابل ہو۔ یہ وطن کا فرض ہے کہ قرض سے زیادہ اس کا ادا کرنا واجب ہے۔

بھاشا پر جو فارسی نے اثر کیا اور اس سے نظم اور انشائے اردو نے ایک خاص لطافت حاصل کی۔ وہ ان لوگوں کی بدولت ہوئی کہ بھاشا اور فارسی دونوں سے واقف تھے۔ تم خیال کرو کہ جو اس وقت بھاشا اور فارسی کا حال تھا۔ آج بعینہ اردو اور انگریزی کا حال ہے۔ پس اس کی نظم میں اگر انگریزی کے خیالات کا پرتوہ حاصل ہوگا۔ تو انہی لوگوں کی بدولت ہوگا جو دونوں زبانوں سے واقف ہونگے۔ اور سمجھینگے کہ انگریزی کے کون سے لطافت اور خیالات ایسے ہیں جو اردو کے لئے زیور زیبا بن سکتے ہیں۔ اسے میرے اہل وطن! مجھے بڑا افسوس اس بات کا ہے۔ کہ عبارت کا زور۔ مضمون کا جوش و خروش اور لطافت و صنائع کے سامان۔ تمہارے بزرگ اس قدر دے گئے ہیں۔ کہ تمہاری زبان کسی سے کم نہیں۔ کمی فقط اتنی ہے کہ وہ چند بے موقع احاطوں میں گھر چھپوس ہو گئے ہیں۔ وہ کیا؟ مضامین عاشقانہ ہیں۔ جس میں کچھ وصل کا لطف۔ بہت سے حسرت و حارمان۔ اس سے زیادہ ہجر کا رونا۔ شراب۔ ساقی۔ بہار خزاں۔

فلک کی شکایت اور اقبال مندوں کی خوشامد ہے۔ یہ مطالب بھی بالکل خیالی ہوتے ہیں۔ اور بعض دفعہ ایسے پیچیدہ اور دُور دُور کے استعاروں میں ہوتے ہیں کہ عقل کام نہیں کرتی۔ وہ اسے خیال بندی اور نازک خیالی کہتے ہیں۔ اور فخر کی موچھوں پر تاناؤ دیتے ہیں۔ افسوس یہ ہے کہ ان محدود اثروں سے ذرا بھی نکلنا چاہیں تو قدم نہیں اٹھا سکتے۔ یعنی اگر کوئی واقعی سرگزشت یا علمی مطلب یا اخلاقی مضمون نظم کرنا چاہیں تو اس کے بیان میں بدرجہ ہو جاتے ہیں ۛ

پس ہمیں اس سے زیادہ کیا افسوس ہوگا۔ کہ ہم اپنے زوروں کو بے اصل اور معدوم باتوں میں ضائع کرتے ہیں۔ اور جو اہر کے خزانے کام کی جگہ نہیں لگا سکتے بے جگہ لٹاتے ہیں۔ کیسی حسرت آتی ہے۔ جب میں زبان انگریزی میں دیکھتا ہوں کہ ہر قسم کے مطالب و مضامین کو نثر سے زیادہ خوبصورتی کے ساتھ نظم کرتے ہیں۔ اور حق یہ ہے کہ کلام میں جان ڈالتے ہیں۔ اور مضمون کی جان پر احسان کرتے ہیں۔ لیکن ہمیں کیا؟ سُن کر ترسیں اپنے تئیں دیکھ کر شرمائیں۔ کاش ہم جو ٹوٹی پھوٹی نثر لکھتے ہیں اتنی ہی قدرت نظم پر بھی ہو جاوے جسکے نئے درجے کے نمونے انگریزی میں موجود ہیں۔ پھر بھی ہم دیکھتے ہیں۔ ہمارے بزرگ ردیف و قافیہ کے ساتھ ایسی دلپسند بجزیں اور نازک خیالیوں کے سامان ہمارے لئے چھوڑ گئے ہیں کہ اگر ہمت کریں تو کسی سے پیچھے نہ رہیں ۛ

اے میرے اہل وطن! ہمدردی کی آنکھیں آنسو بہاتی ہیں۔ جب مجھے نظر آتا ہے کہ چند روز میں اس سلاج الوقت نظم کا کہنے والا بھی کوئی نہ رہیگا۔ وجہ اس کی یہ ہے کہ بہ سبب بیقدری کے اور کہنے والے پیدا نہ ہونگے۔ کئی پُرانی جو تین تالیقی ہیں۔ وہ چراغ سحری ہیں۔ انجام یہ کہ زبان ہماری ایک دن نظم سے بالکل محروم ہوگی۔ اور اُردو میں نظم کا چراغ گل ہوگا۔ میرے اہل وطن! آؤ آؤ براے خدا اپنے ملک کی زبان پر رحم کرو۔ اٹھو اٹھو وطن اور اہل وطن کی قدیمی ناموری

کو بربادی سے بچاؤ۔ تمہاری شاعری جو چند محدود احاطوں میں بلکہ چند زنجیروں میں مقید ہو رہی ہے۔ اس کے آزاد کرنے میں کوشش کرو نہیں تو ایک زمانہ تمہاری اولاد ایسا پائیگی۔ کہ ان کی زبان شاعری کے نام سے بے نشان ہوگی۔ اور اس فخر آبائی۔ اور بزرگوں کی کمائی سے محروم ہونا بڑے افسوس کا مقام ہے۔

اس میں کچھ شک نہیں کہ سردست یہ کام کچھ مشکل ہے۔ کیونکہ ان محدود احاطوں میں جو کچھ موجود ہے۔ وہ ڈیڑھ سو برس سے آج تک بڑے بڑے سحرالبیان نصیحوں نے شام کو صبح اور صبح کو شام کر کے پیدا کیا ہے۔ دلوں کے خون اور دماغوں کے روغن پسینے کر کے بہائے ہیں۔ جب یہ دلپسند خیالات شستہ الفاظ۔ پاکیزہ ترکیبیں خوشنما تراشیں مضمون کی گرمیاں۔ انداز کی شوخیاں پیدا ہوئی ہیں۔ کہ سننے والوں کے کانوں میں رس ڈالتی ہیں۔ اگر کوئی موزوں طبع چاہے۔ کہ عام چیزیں جو آنکھوں کے سامنے ہیں۔ ان میں سے جس کو چاہے لے لے اور ان پر شاعری خرچ کر کے وہ ہی لطف کلام میں پیدا کر لے۔ تو آج نہایت مشکل بات ہے۔ تمام عالم کی تعریفیں اور ہمارے شکر کیے ان مزاروں پر پھول برساتے ہیں جن کے سونے والوں نے انہی چھوٹے چھوٹے احاطوں میں وہ کچھ کیا کہ سالہا سال چاہئیں۔ جو ویسے لوگ پیدا ہوں۔ ویسی کوششیں کریں۔ اور ویسے ہی لطیف اور خوش آئند انداز عموماً زبان میں پیدا ہوں۔ تو بھی ہمیں مایوس نہ ہونا چاہئے۔ اگر کوشش کریں گے تو ہم بھی کچھ نہ کچھ کر رکھیں گے۔ کیونکہ دلی دن بھر میں گلزار نہیں ہو گئی تھی۔ اس سے بڑھ کر یہ ہے کہ وہ مضامین جو اب تک ان احاطوں کو آباد کر رہے ہیں۔ وہ خود اس قیامت کے مضمون میں جن میں شیطان ملعون نے اپنے سارے مزے کوٹ کوٹ کر بھر دئے ہیں۔ اگر کسی شاعر کی زبان میں قدرتی لذت کم ہو۔ تو بھی مضامین مذکورہ اپنی گرمی سے رنجک کی طرح شعر کو لے اڑتے ہیں۔ البتہ عام مضامین میں ایسی چمک دمک پیدا کرنے کے لئے ایک قدرتی قوت زبان و بیان کی اور اصلی فصاحت

اعلیٰ درجہ کی چاہئے۔ تب ہر ایک مضمون کو ویسا ہی گرامے جسے سننے والے کا دل پھوٹک کر لوٹ جائے۔ اگرچہ مدت سے مجھے اور اکثر اہل وطن کو اس کا خیال ہے۔ مگر اب تقریر میں آنے کا باعث یہ ہے کہ دیکھتا ہوں آج کل ہماری گورنمنٹ اور اُن اراکین کو اس طرف توجہ ہوئی ہے۔ جن کے دل ہماری تعلیم کا ذرہ اٹھائے ہوئے ہیں۔ حق پوچھو تو ہماری انشا کے ستارہ اقبال کی مبارک ساعت ہے۔ اس موقع پر ہماری تھوڑی کوشش بھی بہت سا اثر کرے گی۔

میرے اہل وطن! تمہاری جماعت دو فرقوں سے مرکب ہے۔ ایک ہندو ایک مسلمان۔ تم جانتے ہو۔ کہ ہندو کون ہیں؟ ہندو وہ ہیں۔ کہ آج ہم جس بات کی آرزو کرتے ہیں۔ وہ اُن کی زبان کا اصلی جوہر ہے۔ اگر بھاشا ہے تو وہ اصلی حالتوں کے ادا کرنے میں سب پر فائق ہے۔ سنسکرت کی توتِ نظم خود حد بیان سے باہر ہے۔ کیونکہ مضامین شاعرانہ درکنار۔ اُس نے تاریخ سے لے کر جغرافیہ طب منطق۔ فقہ تک جس علم کو لیا۔ نظم کی جنتری میں کھینچ لیا۔ دوسرا جہل مسلمان جن کی اصل عرب۔ عربی وہ زبان ہے کہ جس میں مرد تو بالائے طاق گھروں کی عورتیں۔ بلکہ لونڈیاں جب اپنی جوش تقریر پر آتی تھیں تو اُن کا کلام یک پر زور نظم ہو جاتا تھا۔ کیا یہ افسوس کی بات نہیں۔ کہ ایسے بزرگوں کی اولاد اپنے بزرگوں کی میراثوں سے محروم ہو۔ کیا یہ حیف کی جگہ نہیں کہ آج ہماری زبان حرف تاثر سے خالی ہو۔ کیا یہ رنج کی جگہ نہیں کہ آوروں کے سامنے ہماری زبان ضعت بیانی کے ساتھ ہزار نقصوں سے مطعون ہو۔ اے خاک ہندوستان اگر تجھ میں امر القیس اور لبید نہیں۔ تو کوئی کالیداس ہی نکال۔ لے ہندوستان کے صحرا و دشت فردوسی اور سعدی نہیں تو کوئی دالمیک ہی پیدا کر دو۔

جاننے والے جانتے ہیں کہ شاعری کے لئے اول قدرتی جوہر بعد اُس کے چند تحصیل اور علمی لیاقتیں چاہئیں۔ بعد اس کے شوق کامل اور شوقِ دوامی میں نشر

کے میدان میں بھی سوار نہیں۔ پیادہ ہوں۔ اور نظم میں خاک اقمادہ۔ مگر سادہ لوحی دیکھو کہ ہر میدان میں دوڑنے کو آمادہ ہوں۔ یہ فقط اس خیال سے ہے کہ میرے وطن کے لئے شاید کوئی کام کی بات نکل آئے۔ میں نے آجکل چند نظمیں مثنوی کے طور پر مختلف مضامین میں لکھی ہیں جنہیں نظم کہتے ہوئے شرمندہ ہوتا ہوں۔ اور ایک مثنوی جو رات کی حالت پر لکھی ہے۔ اس وقت گزارش کرتا ہوں :-

## شام کی آمد اور رات کی کیفیت

عالم کے کاروبار میں ن بھر پھر ہے تو  
پیمانے محنتوں کے یہ ہیں بیش و کم ترے  
اور ڈالی اُس پہ شام نے غمت کی گرد ہے  
اور تو بھی ہے تھکا ہوا دنیا کے کام سے

اے آفتاب صبح سے نکلا ہوا ہے تو  
ہیں روز و شب زمانے کے سپہم قدم تھے  
کلفت سے دن کی ہو گیا منہ تیرا زرد ہے  
ہونا زمانہ بسکہ ہے وابستہ شام سے

دامان کو ہسار میں اب جا کے سو رہو  
دن بھر کا کام شام کو سمجھا کے سو رہو

اور روشنی تھی عالم زمیں آسمان میں  
جاری سب اپنی اپنی جگہ کاروبار تھے  
چلنا اسی پہ دور خزان و بہار ہے  
اور رات کو بنایا ہے آرام کے لئے

اے دوست تیرا حکم تھا جاری جہاں ہیں  
جو کچھ کہتے سفید و سیاہ آشکار تھے  
دولاب چرخ پر مگر اپنا مدار ہے  
دن ہے خدانے ہم کو دیا کام کے لئے

رضعت ہو تو کہ آتی شب مشک ریز ہے  
پھر صبح اٹھ کے چلنا گریزا گریز ہے

عالم میں شاہزادی مشکیں نسب ہے تو  
پر اتنی روشنائی کہاں سے بہم کروں

آ اے شب سیاہ کہ لیلایے شب ہے تو  
آمد کی تیری آئنان تو زریب رقم کروں


<p>اُڑنا وہ آبنوس کا تختِ رواں ترا لہرانا پر نیان و حریر سیاہ میں فرماں نشان میں یہ اڑیکا جہان پر</p>	<p>ہونا وہ بعدِ شام شفق میں عیاں ترا تھا دن مگر ہا وہی عالم نگاہ میں چکیگا لشکر اب جو ترا آسمان پر</p>
<p>تا صبح ہووے کار گہ روزگار بند آرام حکمِ عام ہو اور کار و بار بند</p>	
<p>ہر گہر اس میں ملکِ حبش کا خراج ہے ایسا سیاہ ہے کہ نظر آتا کچھ نہیں</p>	<p>اے رات سنتا ہوں کہ تم سے سر پہ تاج ہے لکھتا ہوں سب حساب پڑھا جاتا کچھ نہیں</p>
<p>اس رنگ پر دکھا رہی کیا آب و تاب ہے تیرا چمکتا چہرہ سیاہ آفتاب ہے</p>	
<p>ہاتھوں سے شک اُڑاتی ہے عنبر بکھیرتی کھانا ہے دن بھی تاروں بھری ت کی قسم اور آسمان پر کھلتے ستاروں کے باغ ہیں شبِ نیم کو موتیوں کا دیا تو نے ہار ہے</p>	<p>عالم پہ تو جو آتی ہے رنگ اپنا پھیرتی دُنیا پہ سلطنت کا ترمی دیکھ کر حشم روئے زمیں پہ چل رہے تیرے چراغ ہیں بجلی ہنسنے تو مریخ ترا دیتا بہار ہے</p>
<p>سب تجھ کو لیتے آنکھوں پہ میں بلکہ جان پر پورا ہے تیرا حکم پر آدھے جہان پر</p>	
<p>اس وقت یا تو رات ہے یا حق کی ذات ہے اور رات سائیں سائیں ہے کرتی کھڑی ہوئی ماہی بزیر آب ہے طاثر درخت پر دامانِ دشت پر کوئی سوتا سفر میں ہے چوکا ہے بلکہ راہزنِ نابکار بھی عورت ہے یا کہ مرد جو اس ہے کہ پیر ہے سب آگے میں نیند کی اس دم لپیٹ میں</p>	<p>چھائی غرض خدا کی خدائی میں رات ہے فلقتِ خدا کی سوتی ہے غافل پڑی ہوئی سوتا گدا ہے خاک پہ اور شاہِ تخت پر ہے بے خبر پڑا جو بچھو نوں پہ گھر میں ہے گھوڑے پہ اپنے اونگ گیا ہے سوار بھی الفقیر ہے امیر کوئی یا فقیر ہے بچہ کہ ماں کی گود میں ہے بلکہ پیٹ میں</p>

<p>جس کو پکارو وہ سوئے خوابِ عدم گیا دریا بھی اب تو چلنے سے شاید ہوتھم گیا</p>	
<p>وہ آفتاب تھا جو چمکتا جہان پر کھولے ہوئے شفق کا نشانِ زرقِ برق اس کے عمل کو توڑنا تیرا ہی کام ہے</p>	<p>بیٹھا تھا جس کا سکہ زمیں آسمان پر رکھ کر کرن کا تاج بٹکنا تھا شرق سے سکہ ہے اب ستاروں کا اور تیرا نام ہے</p>
<p>محنت مٹر تھا اس کا قوراحت ہے پھل تیرا چاندی تھا اُس کا حکم تو سونا عمل تیرا</p>	
<p>مزدور جا بجا تھے جو دکھ درد پار ہے بارگراں غریبوں نے سر پڑھاٹھے ہیں</p>	<p>اور پاؤں تک سروں کے پسینے بہا ہے جب چار پیسے شام کو لے گھر میں آئے ہیں</p>
<p>اے شبِ تمام دن کی مصیبت سے ہار کے تیرے عمل میں پاؤں ہیں سوئے پار کے</p>	
<p>دن بھر کے ہیں سا فرمخت زدہ بہت آئے ہیں دن کی دھوپ میں منزل جو مار کر</p>	<p>آوارہ تا شام ہیں شامت زدہ بہت رستہ میں بوجھ بھی نہیں رکھا اتار کر</p>
<p>اے رات تو نے ڈالا جو رحمت کا سایہ ہے اس وقت ان بچاروں نے آرام پایا ہے</p>	
<p>اس دم امیر زادے کئی بے نظیر ہیں دن کا تو رنگ ہو چکا اب رنگ اور ہے اک گلغندار سامنے سرگرم ناز ہے</p>	<p>مسند کے آسمان پہ بدر منیر ہیں پردہ میں شب کے بادہ گلگلوں کا دور ہے اور جام دے رہی نگہ نیم باز ہے</p>
<p>کھٹے لگا کے کرے میں اب بند ہوتے ہیں اور وصل کے بچھونے میں پیوند ہوتے ہیں</p>	
<p>اکثر امیر لیٹے ہیں نعمت کے ناز میں سامانِ عیش اب ہیں مہتیا کٹے ہوئے</p>	<p>پردل کو ان کے دیکھو تو ہے سوز و ساز میں جو مانگئے زمانہ ہے حاضر لٹے ہوئے</p>

<p>مخل کا فرش ہے۔ مگر آرام ہی نہیں جھپکے پلک۔ سواس کا کہیں نام ہی نہیں</p>	
<p>ان کے سوا بھی خلق میں انساں بہت ہے دن ہوئے یا ہورات انہیں کام کچھ نہیں</p>	<p>آرام نے دٹے ہوئے سا ماں بہت ہے اور کام ہے تو یہ ہے کہ آرام کچھ نہیں</p>
<p>وہ بھی پڑے ترستے ہیں لطفِ حیات کو کانٹوں پہ لوٹ لوٹ کے کاٹینگے رات کو</p>	
<p>اور ان کے زیر سایہ بڑا اک غریب ہے تھا صبح دم کا نکلا ہوا گھر سے کام کو اب اپنی نان خشک کو پانی میں چور کر</p>	<p>دن بھرا اٹھانا بوجھ وہ آفتِ نصیب ہے وہ حق حلال کر کے گھر آیا ہے شام کو کھایا ہے اور مست پڑا ہے تنور پر</p>
<p>سر پر قیامت آئے تو اس کو خبر نہیں سونا تو آنکھ میں ہے مگر پاس زر نہیں</p>	
<p>یہ بھی نہ کہنا تم کہ جو آرام عام ہے بندے خدا کے ایسے یہاں بیشمار ہیں کیجے ذرا خیال کہ ملائے نکتہ داں کہ تا نظر ہے منتن پہ بھی حاشیہ پہ بھی ہر لفظ کو پہناتا ہے معنی نئے نئے لیکن کبھی مقاصدِ اعلیٰ سے چھوٹ کے</p>	<p>وہ سب دلوں کے واسطے غفلت کا جام ہے دن سے زیادہ رات کو مصروف کار ہیں بیٹھا ہے سر جھکائے پائے چراغداں مضموں جو ہند گریں اُلجھتے کبھی کبھی دکھلاتا زور طبع ہے یعنی نئے نئے کہتا ہے آپ رد و قبح جھوٹ موٹ کے</p>
<p>بیٹھا حرام کر کے ہے آرام و خواب کو کیڑے کی طرح لگ گیا ظالم کتاب کو</p>	
<p>میں مدرسہ کے طالب علم اپنے حال میں مل مل کے یاد کرتے ہوں آپس میں دُور سے کہ لیں جو کچھ کہ کرنا ہے شب درمیان ہے</p>	<p>کل صبح امتحان ہے۔ سوا کے خیال میں پڑھتے جدا جدا بھی ہیں کچھ فکر و غور سے کل صبح اپنی جان ہے اور امتحان ہے</p>

<p>جی چھوڑ بیٹھے مرد یہ بہت سے دور ہے قسمت تو ہر طرح ہے۔ پر محنت ضرور ہے</p>	
<p>اور وہ جو لکھتی ہے مہاجن جہان میں گنتی میں دام دام کے ہے دم دٹے ہوئے</p>	<p>آدھی بجی ہے پر وہ ابھی ہے دکان میں بیٹھا ہے گود میں بھی کھانا لٹے ہوئے</p>
<p>ہے سارے لین دین کی میزوں تمام کی لیکن غضب ہے، بدھ نہیں بلتی جھدام کی</p>	
<p>اور دیکھنا بوجھنی دانا کی شان کو اک آنکھ دور بین پہ ہے اک کتاب پر کشتی ہے اُس کی تارے ہی گن کر تمام رات پیدا ہوئے نئے نئے روشن ضمیر ہیں</p>	<p>ہے کس نظر سے دیکھ رہا آسمان کو ہے محو اپنے زانچے میں اک حساب پر پر اب تو فکر ہے یہی دن بھر تمام رات نکلے نئے ستارے سر چرخِ پیر ہیں</p>
<p>اک جہتری بناؤں کہ طرزِ جدید ہو چکے جو اُس میں اپنا ستارہ تو عید ہو</p>	
<p>اسے رات تیرے پردہ دہن کی اوٹ میں بیٹھا نقب لگا کے کسی کے مکان میں ہے اسباب سب اندھیرے میں گھر کا ٹٹول کر</p>	<p>دزدِ سیاہ کار بھی ہے اپنی چوٹ میں اور ماتو ڈالا اسکے سر اکبُن آن میں ہے ہے چپکے چپکے دیکھ رہا کھول کھول کر</p>
<p>لے جائیگا غرضکہ جو کچھ نا تھ آئینکا دیکھو۔ کمایا کس نے ہے اور کون اڑائیگا</p>	
<p>اس تیرہ شب میں شاعرِ روشن دماغ ہے ڈوبا ہے اپنے سر کو گریباں میں ڈال کے لاتا فلک سے ہے کبھی تارے اُتار کر پڑھتا ہے ذرہ ذرہ پرافسون نئے نئے</p>	<p>بیٹھا اندھیرے گھر میں جلائے چراغ ہے اڑتا گھر ہے کھولے ہوئے پر خیال کے جاننا زبیں کی تہ میں ہے پھر غوطہ مار کر ہو جلتے ہیں وہی دُرمضوں نئے نئے</p>
<p>مضمونِ تازہ گر کوئی اُس آن بل گیا</p>	

یوں خوش ہے جیسے نقش سلیمان مل گیا	
پھر تا ٹوٹتا ہوا مانسہ کو رہے لاتا پر ایسے ڈھب سے لافہ بدل کہے	اس تیرہ شبکے پر وہیں شاعر جو چور ہے مطلب اڑاتا شعرے مضمون غزل سے ہے
تعریفیں اسکی کرتے ہیں جو شعر سنتے ہیں مضمون گیا ہے جن کا وہ سر بیٹھے دھنتے ہیں	
آزاد سر جھکائے خدا کی جناب میں اور کرتا صدق دل سے دُعا بار بار ہے رکھتا نہیں زمانہ کے حجاب سے غرض	عالم ہے اپنے بسترِ راحت پہ خواب میں پھیلائے ماتھ صورتِ اُمید وار ہے مجھ کو تو ملک سے نہ ہے مال سے غرض
یارب یہ التجا ہے کرم تو اگر کرے وہ بات دے زباں پہ کہ دل میں اثر کرے	
کرتا ہے اس کو خرچِ عدو کے علاج میں اچھا تو ہے کہ رکھتا نہیں دل میں کھوٹ ہے	آجاتی پر کبھی جو ہے شوخی مزاج میں کرتا صاف دشمنِ بدن پہ چوٹ ہے
کھوٹا اگر زباں کا ہے دل کا کھر تو ہے اتنا ضرور ہے کہ ذرا مسخرا تو ہے	
سجادہ سیاہ بچھایا ہے تان کر بیٹھارہ فنا پہ ہوائے بقا میں ہے اور دل میں دم بدم ہے تگ دو لگی ہوئی	اے رات یہ جو تو نے سر شام آن کر اور اُس پہ حق پرست کر یا د خدا میں ہے اس کو اسی کی ذات سے ہے لو لگی ہوئی
کب تک رہے جناب گلا گھوٹ گھوٹ کر اپنی ہوا میں ایک ہو پھر ٹوٹ پھوٹ کر	
اہلِ جہاز جن کا خدا کار ساز ہے کچھ حسرتیں میں دل میں کچھ ارماں لٹے ہوئے پر دل کو بھولتی نہیں طوفاں کی یاد ہے	دریا میں چل رہا کہیں دم جہاز ہے بیٹھے اسی کی آس پہ ہین دل دئے ہوئے بادِ مراد دیتی ہوا سے مراد ہے

آنکھیں سبوں کی لگ ہی ہیں بادبان پر		اور جاتی ہے دعا کی صدا آسمان پر	
یہ سب کے سب ہیں میٹھے ہوا کی امید پر		اے ناخدا تو رہو خدا کی امید پر	
دل دے رہا جو شیر محبت کے جام ہے		ماں دیکھو اپنی نیند کو کرتی حرام ہے	
ہر چند کام کاج سے ہے گھر کے تھک ہی		بچہ کو ماتھے سے ہے برابر تھپک رہی	
اور کہتی ہے کہ مجھ کو پڑے یا نہ کل پڑے		ایسا نہ ہو کہ یہ کہیں ڈر کر اچھل پڑے	
ماں کو تو سونے جانتے اس کا ہی دھیان ہے		کروٹ نہیں بدلتی کہ ننھی سی جان ہے	
پر جلے حیف حال اسی جان ملب کا ہے		سب جس کو کہہ رہے ہیں کہ ہمان شب کا ہے	
دن بھر دو اغذ میں رہا غیر حال ہے		لیکن ہے اب یہ حال کہ بچنا محال ہے	
بتی چراغ عمر کی ہے جھلملا رہی		اور کیسی سر مانے ہے آشوبہا رہی	
اے رات مجھ کو فکر یہی بار بار ہے		اس کی تو زندگی کوئی دم کا شمار ہے	
کون اس کا ساتھ دیو بیگا ہو صبح جب تلک		رو بیگا کوئی شام کے مدے کو کب تلک	
آزاد آفریں تری لطف زبان کو		پر کروٹ ابے رات نے دی آسمان کو	
سب اپنے اپنے کام میں ہل دئے ہوئے		تو کیوں ہے بیٹھا بادہ غفلت پئے ہوئے	
کوئی گھڑی تو ہوش و خرد سے بھی کام لے		وقت سحر فریب ہے اللہ کا نام لے	
			
<p>اسد اللہ کا تب (آبیون ضلع اوناؤ۔ اودھ) لاہور۔ بازار سرپوں والے۔ (۱۹۱۷ء)</p>			









